

# وايون وٽجارن جون

اسپين، پورچگال، پئرس، اميرڪا ۽ لنڊن  
جي سفر تي آڌار  
( سفرنامو )

وينا شرنكي

وينا شرنكي  
C - 84 اندرپوري، نئي دهلي - 110012

ڊجيٽل ايڊيشن:  
2019ع

سنڌ سلامت ڪتاب گهر

**Title** : VAAYOON-VANIJAARIN-JOON  
(Travelouge)

**Author** : VEENA SHRINGI

**First Edition** : 2002

**Copies** : 500

**Price** : Rs. 125/-

**Published by** : Veena Shringi  
C-84, Inderpuri  
New Delhi – 110012  
M: 9810728440 & 9868377321

Mail Id- [veena\\_shringi@yahoo.com](mailto:veena_shringi@yahoo.com)

---

**Typing & Composed by :** Subhash Arora H-7, Kasturba Niketan Complex,  
Lajpat Nagar-II, New Delhi-110024  
Mob# 8586998847

**( All rights are reserved by the Author )**

## پيتا

مئڊرڊ ۾ رهندڙن  
پنهنجي ٻن ڀائرن  
اشوڪ ڪمار ۽ ڪانتيش ڪمار  
جي نانءَ

جن جي ساٿ ۽ سهڪار سان هيءُ سفرنامو  
قلم بند ڪري سگهيس ۽ انهن سنڌ ورڪي  
وٽجارن جي نانءَ جيڪي پرديس کي پنهنجو  
ديس ڀانئي نه صرف اُن ڌرتيءَ سان ڀيئي  
رهيا آهن پر پنهنجيءَ ٻوليءَ ۽ ڪلچر کي  
به ڪين وساريو آهي.

( وينا شرننگي )

ٽڙين ٽوارين، ساءِ! سامونڊي آئيا  
مون کي جيارين، وايون وٽجارن جيون  
(شاه)

## سند سلامت پاران :

سند سلامت **ڊجيٽل بوڪ ايڊيشن** سلسلي جو نئون ڪتاب ”**وايون وٽجارن جون**“ اوهان اڳيان پيش ڪري رهيا آهيو. هي ڪتاب هند جي نامياري ليکڪا **وينا شرنگي** جو اسپين، پورچگال، پئرس، آمريڪا ۽ لنڊن جي سفر تي آڌارت سفرنامو آهي. پريو وفا ڇڳاڻي لکي ٿو:

”وينا جو هيءُ سفرنامو مونکي بيحد وڻيو. سندس ٻولي عالمائي، مٺي ۽ مؤثر سهڻي ۽ سڀڪ آهي. سفرنامي کي دلچسپ ۽ دلڪش بڻائڻ ۾ وينا ڪافي محنت ڪئي آهي. مونکي نه صرف اُميد آهي پر يقين آهي ته مون وانگر ٻين پڙهڻن کي به هي سفرنامو دلچسپ لڳندو ۽ سنڌي جاتي هن جو خيرمقدم ڪندي.“

هي ڪتاب 2002ع ۾ ليکڪا پاران هندستان مان ڇپايو ويو. ٿورائتا آهيو مانواري وينا شرنگيءَ جا جنهن ڪتاب ڪمپوز ڪرائي سند سلامت ڪتاب گهر ۾ پيش ڪرڻ لاءِ موڪليو.



محمد سليمان وساڻ  
مينيڊنگ ايڊيٽر (اعزازي)  
سند سلامت ڊاٽ ڪام

[sulemanwassan@gmail.com](mailto:sulemanwassan@gmail.com)  
[www.sindhsalamat.com](http://www.sindhsalamat.com)  
[books.sindhsalamat.com](http://books.sindhsalamat.com)

## ستاء

1. مُهاڳ ..... 07 جناب پريو وفا
2. پنهنجي پاران 16
3. اونهي ڳالهه اسرار جي 19
4. گيتا مندر 25
5. ستا اتي جاڳ 28
6. توليدو 32
7. الله ! چولي چولي 38
8. مروٽان موت ملوڪان شڪار 41
9. قرطبه - عشق سي تيرا وجود 46
10. سويجا تنهنجو شان نرالو 51
11. ٿاور - آف - گولڊ 53
12. پورچگال (ننڍو ديش وڏا ڪوجنيڪ) 58
13. پارڊو ميوزم 65
14. سٽي پئلس 70
15. شاهي محل 72
16. ايسڪوريل 73
17. وٽلي - آف - فالن 77
18. خيتانو - اسپيني خانابودش 80
19. نيويارڪ 82
20. امريڪا ۾ سنڌڙيءَ جو سير 87
21. مهربان زندگي - شڪاگو 92
22. براڊڪاسٽنگ ڪميونيڪيشن - شڪاگو 99
23. ستنارائڻ مندر نيويارڪ - جتي سنڌي اُتي سنڌ 103
24. لنڊن 105
25. شيڪسپيئر جي وطن ۾ 107
26. ميلو متو پيو آ 112
27. مئٽر ٽساد وٽڪس ميوزم 116
28. برٽش ميوزم 120
29. ڏاها ڏاتون ڏي 123
30. پرديسي ڪهڙا پرين 126



## مهاڳ

اسانجي زندگي به هڪ لڳاتار سفر ئي آهي، ان سفر جي دؤران جو ڪجهه عجيب و غريب ڏسون ٿا، محسوس ڪريون ٿا، رشتا ناتا جوڙيون ٿا يا تجربا پرايون ٿا، اسان مان ڪي جن کي اظهار ڪرڻ جي ذات ۽ ڏانءُ آهي سي انهن کي دلڪش داستان جي صورت ۾ قلمبند ڪن ٿا. مختلف ملڪن کي ڏسڻ کانپوءِ هو پنهنجا تاثرات قلمبند ڪن ٿا. اهڙن داستانن کي اسين سفرنامي جو نالو ڏيندا آهيون.

پاڪستان ٿيڻ کانپوءِ ڪيترا سنڌي ڀارت مان سنڌ جو سيروسفر ڪري آيا آهن. ساڳيءَ طرح ڪيترا اديب ۽ فنڪار سنڌ مان ڀارت ڏسڻ آيا آهن، جن واپس موٽي وڃي پنهنجا تاثرات سفرنامي جي صورت ۾ پيش ڪيا آهن جن مان ڪيترا بيحد دلچسپ ۽ دلڪش ثابت ٿيا آهن ۽ مقبول ويا آهن جهڙوڪ مهتاب محبوب ۽ تاجل بيوس جا سفرناما جيڪي سنڌ جا اعليٰ اديب آهن. ڀارت مان جن اديبن سنڌ مان واپس موٽي سفرناما شايع ڪيا آهن سي آهن محترم ڪلا پرڪاش، موتي پرڪاش، هري موٽواڻي، ناڪر چاولا ۽ وينا شرنگي. موتي پرڪاش کي سندس سفرنامي تي ڀارت جي مرڪزي ساهتيه اڪادمي اوارڊ به ڏنو آهي. ناڪر چاولا جي سفرنامي - تون سنڌ ۾ رهي پيءُ ته ڪافي ڌور مچائي آهي.

اها سفرنامن لکڻ جي پرمپرا صدين کان وٺي جاري آهي، ڪيترا سيلاني ۽ ياتري صديون اڳ چين، عربستان، ايران، پورچيگال ۽ ٻين ملڪن مان هندستان ۾ آيا ۽ واپس موٽي وڃي پنهنجا تاثرات سفرنامن جي صورت ۾ پيش ڪيا. انهن سفرنامن کي پڙهڻ مان پانڪن کي ڪافي علم حاصل ٿئي ٿو. مختلف ملڪن جي سرڪاري سرشتي، ماڻهن جي رهڻي ڪرڻي سندن خيالات ۽ جذبات، سندن رسمن، ريتين رواجن جي، سندن سياسي، سماجي، سانسڪرت ۽ اقتصادي تاريخ جو علم حاصل ٿئي ٿو. البته جيڪي سنڌ تي سفرناما لکيا ويا آهن اهي وڌيڪ دلچسپ ۽ دلپزير لڳن ٿا ڇو جو انهن ۾ پنهنجي ڌرتيءَ جي مٽيءَ جي مهڪ، مارڻ جي محبت، ساڻيه جي سک، گذشتہ زماني جون منڙيون يادگيريون احساس ۽ جذبا سمايل آهن.

وينا شرنگيءَ جڏهن مون کي پنهنجي سفرنامي جو دستخط هٿ ۾ ڏئي مهاڳ لکڻ لاءِ چيو ته مون خوشيءَ سان قبوليو ۽ سمجهيو ته ضرور سنڌڙيءَ جي سيروسفر تي ئي سفرنامو لکيو هوندائين ڇو جو هوءُ سنڌ ڏانهن پئي آهي. سنڌ ۾ سندس عزيز اڃا به رهيا پيا آهن. جڏهن دستخط جا ورق ورايم ته محسوس ٿيو ته هي سفرنامو سنڌ تي نه آهي بلڪ اسپين، پورچيگال، امريڪا، ڪئناڊا ۽ يورپ تي لکيو ويو آهي. جيئن دستخط جو مطالعو ڪندو ويس ته مون کي دلڪش لڳڻ لڳو. سفرنامو سهڻيءَ سڀڪ منڙيءَ سنڌي ٻوليءَ ۾ لکيو ويو هو ۽ مان وينا کي من ئي من ۾ داد ڏيڻ لڳس. وينا شرنگي اسان جي مشهور معروف ليکڪا ۽ شاعرا ۽ سٺي براڊڪاسٽر

آهي. هوءَ ڪنهن به تعارف جي محتاج نه آهي. آڪاشواڻي دهليءَ جي ايڪسٽرئل سروس جي جاتل سڃاتل شخصيت آهي ۽ ڪافي عرصي کان ٽرانسليٽر اناٿوسر ڪلاس ون - گريڊ ۾ آل انڊيا ريڊيو جي پرڏيهي نشريات سان جڙيل آهي. ڀارت جي مشهور مارئي سنسٽا جي روح روان آهي جا سنڌي پيڻن جي سوشل ڪلچرل ۽ لئٽري تنظيم طور جاتي سڃاتي وڃي ٿي. پاڪستان کانپوءِ سنڌ جو چڪر لڳائي آئي آهي ۽ واپس موٽي ليڪن ۽ ڪتابن جي صورت ۾ پنهنجا تاثرات لکيا آهن جي ڪافي دلچسپ ۽ مقبوليت حاصل ڪري چڪا آهن. ويجهڙائيءَ ۾ ليه لڊاڪ ۾ جتان سنڌوءَ جي شروعات ٿي ٿئي اُن جو درشن ڪرڻ لاءِ شري لال ڪرشن آڏواڻيءَ جي گروپ سان گڏ ويئي هئي، واپس موٽي هن سنڌو ڪناري نئون تاريخي باب سفرنامو لکيو جنهن جي ادبي حلقن ۾ ساراه ٿي. هاڻي هيءُ طويل سفرنامو اسپين، پورچيگال، اميريڪا، ڪئناڊا ۽ لنڊن تي لکي رهي آهي. هن ڪيتريون ڪهاڻيون به لکيون آهن جن مان ڪن تي ڪيس انعامن سان نوازيو ويو آهي. اسپين (مئڊرڊ) ۾ سندس وڏو ڀاءُ اشوڪ پنهنجي ٻارن ٻچن ۽ پنهنجي (اسپئنش اسٽريءَ سان) آڪيرو اڏي رهيو پيو آهي. هن سفرنامي جي شروعات ڪافي جذباتي نموني لکي وئي آهي. وينا لکي ٿي :

دهليءَ مان KLM جهاز ۾ اسپين لاءِ رواني ٿيس. ننڊ نيٺن مان اڏامي وئي. پنهنجيءَ سيٽ تي وهڻ کانپوءِ خيالن جو سلسلو جاري ٿي ويو جڏهن به مان تنها هوندي آهيان ته منهنجا خيال منهنجا همسفر بڻي وڃن. زندگيءَ جا ورق طوفاني رفتار سان ورڻ لڳا جنهن جو مرڪزي ڪردار منهنجي امڙ بڻيل رهي. چوٿين فبروري 1999ع تي هن فاني جهان مان الوداع ڪيائون. امڙ جو آواز جنهن ۾ منهنجو ساڻ اٽڪيل هو ور ور ڪري منهنجن ڪنن ۾ ٻُري رهيو هو. اڄ مان جيڪي ڪجهه آهيان امڙ جي ساٿ ۽ رهنمائيءَ جو نتيجو آهي. لکڻ پڙهڻ ڪاٺ پيئڻ مطلب ته هر ڳالهه ۾ امڙ جو ساٿ ۽ صلاح مون سان گڏ آهي.

وينا جي امڙ جي الوداع ڪرڻ کانپوءِ وينا کي غمن گهيري ڇڏيو. اڪيلي اُداس، ملول ۽ مايوس گذارڻ لڳي. ان گهيري مان ٻاهر ڪڍڻ لاءِ سندس وڏي ڀاءُ اشوڪ ڪيئي ڀيرا وينا کي دهليءَ ۾ چيو ته مون سان گڏ مئڊرڊ (اسپين) هل. وري واپس مئڊرڊ وڃي ور ور ڪري فون تي التجا ڪيائين ته تون هت سيپٽمبر تائين اچي ٽڪ، نيٺ هوءَ ويئي. هن سفر جو احوال قلمبند ڪرڻ انهن ڪوششن جو ئي نتيجو آهي.

اٽميسٽرڊم کان اسپين وڃڻ لاءِ جنهن جهاز ۾ سوار هيس اُن ۾ منهنجي پرواري سيٽ تي هڪ ڊچ همراھ هو جنهن ٻڌايو ته هو هڪ ڪمپيوٽر ڪمپنيءَ ۾ ڪم ڪندو آهي جنهن جي هڪ برانچ لاهور ۾ به آهي. هو ڀارت کان به واقف هو. هن ٻڌايو ته ڪيس تاج محل ڏاڍو وڻيو. هن وڌيڪ ٻڌايو ته هالنڊ جي اسپتالن ۾ علاج



مفت ڪيو ويندو آهي ۽ بيروزگارن کي سرڪار طرفان سوشل سيڪيورٽي جي ضمانت مليل هوندي آهي. ڊچ لباس کي اتان جا مهاڻا برقرار رکيون وينا آهن جو آهي ڀرت ڀريل لباس ۽ وڏي ٽوپي ڪاٺ جو جتيون (چاڪڙيون) به ڪافي مشهور آهن. ايمسٽرڊم کان مئڊرڊ جي اڏام جو وقت اڍائي ڪلاڪ کن آهي. اڏام جي دوران جڏهن دريءَ کان ٻاهر نهاريم ته ساوڪ ئي ساوڪ هئي. اسان جو جهاز بادلن کي چيريندو، هيءَ هوائي پالڪي ڄڻ ڪنهن پَرِيُن جي ديس جو سير ڪرائي رهي هئي ۽ منهنجي اُداس من اندر قدرت جي انهن سُهڻن وُٽندڙ نظارن سرهائي پيدا ڪري ڇڏي ۽ ڪئين شاعراڻه خيال من ۾ اُچلون ماري رهيا هئا. ڏينهن جو هڪ لڳي ويهين منٽن تي مئڊرڊ جي براخاس انٽرنيشنل هوائي اڏي تي فلائيٽ لٽي. گيت کان ٻاهر نڪري آيس ته سامهون وڏو ڀاءُ اشوڪ بيٺو هو. دهليءَ کان مئڊرڊ جو سفر طءُ ڪري خبرن سان گهر پهتس. رات جو ٿڪ ڪري جلدي نند وٺي وئي. ايڏي نند جو اک ڪلڻ جو نالو ئي نه پئي وٺي. ڄڻ ورهين جا اوجاڳا ڪيل هجن. امڙ جي پرلوڪ پٽارجڻ کان چئن مهينن ۾ نند نيٽن مان اڏامي وئي هئي.

آرتوار منجهند جو گيتا مندر لاءِ روانا ٿيا سين. گيتا مندر وچ شهر ۾ هڪ سٺي علائقي ۾ آهي. گيتا مندر ڏسڻ وٽان آهي. گيتا مندر جو شاخاڻون دنيا جي مختلف ملڪن ۾ آهن. مندر ۾ ٻار جو مُنڻ لهرائڻ لاءِ آفريڪي حجم کي وٺي آيا. اُتي پنڊت لوڪ نات جيٽلي هڪ سٺو ليکڪ به هو، اُن جي گهرواري ۽ ٻار مليا. اُتي لنچ تي گل شوناڻي سان پڻ ملاقات ٿي جنهن جهولي لال جي مندر جي درشن ڪرڻ جي دعوت ڏني. اُن ٻڌايو ته هر چنڊ تي لال سائينءَ جي آرڌانا ڪندا آهيون ۽ هر جمع تي سيسا ۽ پرساد ورهائيندا آهيون. مونکي دادا رام پنجواڻيءَ جو ڪردار ياد اچي ويو جنهن جي ڪوششن سان جهولي لال سنڌين جي اُشت ديو جي آرڌانا ديسان ديس مشهور ٿي آهي. ساڍي ستين بجي ڀارت ۾ رات ٿي وڃي پر اُتي اسپين ۾ سج بيٺل نظر ايندو. ڏهين بجي رات تائين سج جي روشني لڳي پئي هوندي آهي وينا وڌيڪ لکي ٿي. هتي ٿي وي. ٽي ڪيترو وقت ڏنم چاهي بيدروم ۾ هجان يا ڊائينگ هال يا ڊرائنگ رُوم ۾ هر هنڌ ٿي وي. جي موجودگي. هندستان پاڪستان جي عوام هڪ ٻئي جي قريب اچڻ چاهي ٿي.

صبح جو توليدو جو قلعو ڏسڻ لاءِ پروگرام ٺهيو. هيءُ هڪ تواريخي شهر آهي جنهن کي ڏسڻ لاءِ نه صرف يورپ مان پر ٻين ملڪن جا سيلاني به هتي ايندا آهن توليدو جو شهر قديم آهي. شهر ۾ يهودي، عرب، عيسائي وڏي عرصي تائين گڏ ملي جهلي رهندا هئا. اسپين جي ڪئٽولڪ راجائن عربن کي شڪست ڏئي تڙي ڪڍيو. يهودين تي ڏاڍا ظلم ٿيا، کين چيو ويو ته مذهب بدلايو يا هتان هنڌ ٽپڙ ٻڌي رفوچڪر ٿي وڃون.

وري گرنادا (قلعو)، قرطبه ۽ سويجا وڃڻ جو پروگرام ٺاهيائون گرنادا قلعي جي باري ۾ چيو وڃي ٿو ته ائين صديءَ ڌاري اُتي سلطان آيو هو، اهو اسپين جو آخري علائقو آهي جتان اسلام جي پوئلڳن جا پير اُکوڙيا ويا هئا ۽ عيسائي مذهب اُتي آخر ۾ پهتو. الحمبرا ۾ جيڪو حمام موجود آهي اُن بابت چيو وڃي ٿو ته سلطان جي بيگم جو هڪ سينپتي سان پريت جو پيچ پيو ان قلعي اندر هڪ شاهي وڻ آهي جتي محبت جي داستان وڌيڪ پروان چڙهي، هڪٻئي سان عهد وفا ڪيا. جڏهن سلطان کي اها ڄاڻ پئي ته هن پنهنجي بي وفا زال ۽ اُن جي معشوق کي حرم ۾ قتل ڪيو جن جي خون جا داغ اڄ به اُتي موجود آهن.

طئه ٿيل پروگرام ۾ ٿوري ڦيرڦار ڪري پهرين قرطبه جي مسجد ڏسڻ جو سوچيائون. سئوويهه (120) ڪلوميٽرن جي رفتار سان ڪار شاهراه تان فاصلو طئه ڪندي، اوسي پاسي جي منظرن کي پنٽي ڇڏيندي اڳتي وڌڻ لڳي. سفر جي دوران سنگيت ۽ گفتگو جو سلسلو جاري هو. وينا وڌيڪ لکي ٿي: اسان قرطبه وارو رستو ورتو. ساڍي ٻارهيڻ ڌاري اسين قرطبه پهچي ويا سين ۽ اچي مسجد وٽ بيٺا سين، قرطبه جي هيءُ ڪئٿڊرل (مسجد) جي باري ۾ چيو وڃي ٿو ته اها اولهه جي اسلام جو عظيم ترين يادگار آهي. اندر داخل ٿيڻ بعد عجيب ڪيفيت طاري ٿئي ٿي. ڪمال جي ڪاريگري هئي. ڪنن تي لڳل هيڊ فون ذريعي ڪامينٽريءَ تي اتي جي رهڻي - ڪرڻي، تهذيب تمدن، سائنس ۽ ٽيڪنالاجيءَ جي تمام ئي سهڻي ۽ دلچسپ ڄاڻ ملي. ان کان پوءِ قرطبه جي يوتني ٽاور کي ڏسڻ لاءِ اندر داخل ٿيا سين ته اندر ميڊيڪل جا اوزار موجود هئا جي اُتي جي ماهرن ايجاد ڪيا هئا. عجب اهو ٿو لڳي ته اُهي ايڏي عرصي کانپوءِ به آپريشن ۽ علاج وغيره لاءِ استعمال ٿي پئي سگهيا. هيٺ واپس اچڻ تي ساڄي پاسي تي آدم قد کان به ڊگها ماڊل موجود هئا، اُهي يهودي، عيسائي ۽ مسلمان شخصيتن جا هئا جن جا پنهنجي پنهنجي مذهب جي عقيدت، ايڪي، پائيجاري ۽ ميل ملاپ جي قولن ذريعي سکيا جو پيغام بيان ڪري رهيا هئا. هيءُ شو لائيٽ ۽ سائونڊ تي آڌارت هو. قرطبه جي ان يوتني ٽاور ڏسڻ کانپوءِ ٻاهر ورتو بوڪ رکيل هو، اُن تي جڏهن وينا پنهنجا تاثرات لکڻ چاهيا ته کيس سچو سائين جو هيءُ شعر ياد پيو: **آنءُ جوئي آهيان سوئي آهيان هندو مومن ناهيان ڙي يار شاه صاحب جو هيءُ شعر به کيس اچي ياد پيو: مذهبن ملڪ ۾ ماڻهو منجهايا.**

قرطبه بعد وينا وڌيڪ فرمائي ٿي: شام ستين بجي سويجا پهتا سين. سويجا ۾ ائين پيو لڳي ته هتان جا ماڻهو ڏينهن جو سمهندا آهن ۽ رات جو جاڳندا آهن. هن هٽل ۾ روز رات جو وڏي تعداد ۾ ٽؤرسٽ اچي لوڪ-سنگيت جو مزو ماڻيندا آهن. هٽن ۾ سيني کي ڊرنڪ نظر ايندو. رقص ڪندڙن سان گڏ ٻاهريان ماڻهو به شامل ٿي وڃن. ان هٽل جي مالڪ هڪ عورت هئي جا پاڻ به ڳائيندي هئي. مالڪياڻيءَ سان گڏ هڪ وڏي عمر جو ماڻهو تنهن تمام گلي گلي سان لوڪ گيت ڳاتو. واه جو رنگ

جميائين. هڪ گيت هو جنهن جي معنيٰ هئي : سويجا تنهنجو رنگ نرالو، وينا کي سنڌ ياد اچي ويئي. چئي ٿي جيئن اسين گيتن ۾ سنڌ ۽ سنڌوءَ جو نالو ٻڌي نرندا آهيون تئين سويجا واسين جي چاهي تي رونق آڻي ڇڏي. پنهنجي ڌرتيءَ جي مٽيءَ ۾ ڪيڏي نه وڏي طاقت آهي. سويجا جون چوڪريون عالمي سونهن واري چٽا پيٽيءَ ۾ زور شور سان حصو وٺن. اُتي جي چوڪرين جا وار ڪارا روش ٺاهوڪا ۽ فگر سٺي. ڪيتريون چوڪريون هندستاني چوڪرين وانگر پيون لڳن. وينا گروپ سميت اُتي هڪ شاهي محل ڏسڻ وئي، جنهن ۾ مُسلم ۽ عيسائي فن جو سنگم هو. ٻاهر هڪ وڏو باغ هو. هيٺ هڪ طرف شاهي خاندان جي بيگمن جي وهنجڻ لاءِ حمام ٺهيل هو. حمام جي آخري واريءَ پٽ تي وڏا جارا هئا جن جي پٺيان پاڻيءَ گرم ڪرڻ لاءِ باهه وغيره جو بندوبست ٿي ٿئي سگهيو. ان دؤر جون شاهي بيگمون اسٽيم بات وٺي نه صرف پنهنجي جسم جي ٽڪاوت لاهينديون هونديون پر پنهنجي سندرતા ۾ به اضافو ڪنديون هونديون. شهر جي آس پاس ٻيا به ڪيترا خوبصورت نظارا ڏسڻ لاءِ ملن ٿا جن جو ذڪر وينا پنهنجي عالماڻي ۽ شاعراڻي انداز ۾ ڪري رهي آهي.

سويجا جي سير سفر کانپوءِ وينا ۽ گروپ پورچوگال طرف رخ رکيو. پورچوگال ۾ مندر ڏسڻ ويا پر دير سان پهچڻ ڪري مندر بند ٿي ويو هو. اتي کين هڪ گجراتي مليو جنهن کين چيو ته صبح جو آرتيءَ تي اچجو. ڳالهين جي دؤران هن ٻڌاين ته هو ويجهڙائيءَ ۾ موزمبيق مان آيو آهي. پورچوگال ان بئنڪ کي ڇڏيندي اُتان جي گجراتي سماج ۽ ٻين کي پورچوگال اچڻ جي نينڊ ڏني. صبح جو تيار ٿي مندر ڏسڻ وياسين، مندر جو درشن ڪري جڏهن ٻاهر نڪتا ته اُتان جي مئنيجر کين مندر جي رنڌڻيءَ ۽ ٻين حصن کي ڏيکارڻ ۾ رهنمائي ڪئي. ڳالهين جي دؤران کين پتو پيو ته مندر جو تمام وڏو پلاٽ هو پورچوگال سرڪار کين ڏنو هو. ان ڏينهن گهوت ڪنوار کي پيري پوائنٽ وٺي آيا هئا. وينا لکي ٿي ته گجراتي دنيا جي الڳ الڳ حصن ۾ وڃي آباد ٿيا آهن، جتي جتي هو ويا آهن اُتي پنهنجي سنسڪرتيءَ کي برقرار رکڻ جي ڪوشش ڪئي اٿائون. ان مندر جي ٻاهران هڪ وڏي ڪاري پٿر جي پارڪ ۾ مورتِي آهي جنهن جي خاص ڳالهه اها آهي ته ان ۾ مهاتما گانڌيءَ سان گڏ ڪستوربا گانڌي به ساڻ آهي جڏهنڪ اڄ ڏينهن تائين مهاتما گانڌيءَ کي اڪيلو ئي ڏيکاريو ويندو آهي.

پورچوگال کانپوءِ ايسٽورل روانا ٿيا سين اهو علائقو سُنن رهائشگاهن کان مشهور آهي. اُتي ڪسينوز ۾ مڙج مچندي آهي پر اسان جهڙن صوفين لاءِ ممنون آهي، منهنجي جاءِ تي ٻيو ڪو هجي ها ته اشوڪ کي دعائون ڏئي ها ته قرب ڪري رات رهي پئون. اُتي ڏينهن جو ننڊ ڪندا آهن ۽ رات جو جاڳندا آهن. حسينائون ۽ دوشيزائون ڪسينو ۾ رات جوئي جلوه-افروز ٿينديون آهن.

ولائت جي سفرنامي لکندي وينا سنڌ ۽ پورچگال ۾ گوٺا ڪي ڏاڍو ياد ڪري هن سفرنامي کي دلچسپ بڻائڻ جي ڪوشش ڪئي آهي. مون هڪ غزل لکيو آهي جنهن جو تصور مون لنڊن ۾ ڪيو هو. غزل جو مطلع آهي :

ويئي ويئي هو ولائت ۾ وطن ياد آيو

درو ديوار دريون گهر جو چمن ياد آيو

هن منهنجي احساس کي وينا پنهنجي سفرنامي ۾ هيئن ٿي پيش ڪري. ولائت جي وٽن ۾ وطن جي ڪويل ڪوڪي ٿي. پورچگال جي متعلق وينا لکي ٿي ته هيءُ ننڍڙو ملڪ جنهن جي رهواسين دنيا جي ڪيترن ملڪن کي پنهنجي هٿ وس ڪيو آهي ۽ انهن کي پنهنجون ڪالونيون (بئنڪون) بڻائي پنهنجا جهنڊا کڻا ڪيا آهن. انگولا، موزمبيق، گوا، دمن، ديُو ته ڇڏيو پر برازيل جهڙي وڏي سائوٿ آمريڪا ملڪ کي پنهنجي بئنڪ بڻائي ڇڏيو. ننڍي کنڊ جا ماڻهو ڪوچينڪ واسڪو ڊيگاما جي نالي کان بخوبي واقف آهن.

جڏهن پادرو ميوزم ڏسڻ لاءِ ويا ته اُتي پينٽنگ جي ڪمال جو مظاهرو ڏيکاريل هو. وينا لکي ٿي ته ميوزم ۾ اندر داخل ٿيڻ تي خوبصورت رنگن جي ميل واري شاهي پينٽنگ ڏسي من نري پيو جنهن ۾ انساني چهرن جا تاثرات ائين هئا جڻ پينٽنگ نه بلڪ جذبات سان سرشار زنده انسانن جي صحبت ۾ آهيون.

وينا جو پنهنجي امڙ سان اُتي پيار ٿو ڏسجي. سندس متعلق لکي ٿي : امڙ جي جوانيءَ جون تصويرون ڏسي چپن تي واھ واھ اچيو وڃي. اڪيون وڏيون ۽ ويڪريون، رونش، قد بت ناهوڪا، چهرو چنڊ جهڙو، خوبصورت عورت هئي. خوشبو سان به بيحد پيار هين. پرفيوم، سرها تيل قليعل، صابن، پائوڊر، اڇ به ڪيترا لنڊن مان آندل رکيا آهن. لڳي ٿو پاڻ کان وڌيڪ مون لاءِ گڏ ڪرڻ جو چاه هوس. هڪ ڪٽندو نه هو ته پيو اڳ ۾ ئي موجود، اڃا آفيس لاءِ نڪرندي نه هيس تنهن کان اڳ گلاب ۽ موتئي جا گل پتي ڏيندا هئا. مونکي لڳي ٿو ڪين منهنجي روپ ۾ سندن ماضيءَ جا ڪي يادگار لمحا نظر ايندا هُئَن. وينا لکي ٿي : اسپين ۾ شايد ئي ڪو ڏينهن هجي جنهن ڏينهن گهران نڪرڻ نه ٿيو هجي. روز جُتلو پير ۾ هوندو هو.

اسپين جو سفر پورو ڪري وينا کي آمريڪا وڃڻو هو جو اُتي کيس سنڌي سميلن تي دعوت مليل هئي. اسپين مان 28 جولائي تي نيويارڪ لاءِ نڪتي. آمريڪا جي دؤري متعلق وينا لکي ٿي. هوائي اڏي تي سميلن جو ميمبر وٺڻ آيو هو. هٽل ۾ وملا تواري ملي جيڪا پڻ ان وقت پهتي هئي. هن کي ڪلچرل پروگرام جي جوابداري سپرد ٿيل هئي. رات جو ڪافي دير کانپوءِ نڊ آئي. هوائي سفر جي ٽڪاوت به زبردست هئي. جيئن ته سميلن جو بندوبست رتنا گدواڻيءَ کي ڪرڻو هو ان سان ڳالهه ٻوله ٿي، ان وقت دادا چيلا رام جي پٽ لچمڻ چيلا رام سان ملاقات ٿي. انڊيا مان به ڪيترا ڄاتل سڃاتل مليا، پر منهنجو ساڻ ته پنهنجن بيگن ۾ اٽڪيل

هو، انڪري نه ته انهن ۾ ڪي هيرا جواهر هئا پر انهن ۾ سميلن جي دؤران جيڪو فئشن شو مونڪي پيش ڪرڻو هو اهو سامان هو. سميلن ۾ سنڌي ڪتابن ۽ ڪئسيٽن جو نماءُ ۽ وڪرو به ڪيو ويو. شام جو سنڌي لباسن تي آڌارت فئشن شو رکيل هو جنهن لاءِ سميلن طرفان مونڪي خاص نيند مليل هئي. اهو پروگرام تمام ڏکيو ۽ للڪار ڀريو هو. وڏو پورهيو منهنجي مربي پيٽ پروميلا شرما جو پڻ هو. مون ڪئي، مٿريل جي چُونڊ، سنڌ مان ڪپڙو، ڀرت ڀريل گج، ٽوپيون، گلن واري جُتي، اجرڪون کڻا، ڀرت ڀريل روا ٺهراڻ ڪو سولو ڪم نه هو. ان فئشن شو لاءِ رنگن جي چُونڊ، عاج جون ٻانهيون، زيور، مئچنگ پوتيون (چڪني جو رڻو) پگت ڪنوررام جو جامعو ۽ پگ. لباسن تي آڌارت ڪامينٽري جنهن لباسن متعلق شاه صاحب جي شعرن جي چُونڊ. ان پروجيڪٽ ۾ منهنجي سياڻي پيٽ شالني ساگر به ٻانهه ٻيلي ٿي بيٺي. گجرات مان روايتي شيون آڻائڻ جي جوابداري شالنيءَ تي وڌي. جئپور، اجمير ۽ بڙودي جو ذمو مون پاڻ تي رکيو. پروميلا تي هر روز درزيءَ وٽ تن مهنن تائين اچ وڃ ڪرڻ جو ڪم ۽ چانڊني چوڪ مان ٽوپيون ٺهرائي اچڻ ۽ ٻيو ڪم وڌو. ڊاڪٽر دوداڻيءَ جو شوق هو ته مان اهو پروجيڪٽ ڪيان. مان دهليءَ مان جون ۾ نڪتس. سميلن لاءِ ايڏو سامان، ويهه ٻاويهه وگا ۽ ٻيو سامان، سفر جا ڌڪ ڏاڪڙا، مٿان ٻيون فارمئلٽيز. بئگون گهليندي گهليندي ٻانهون سُر ڪري رهيون هيون. خير سان سميلن تي پهچي ويس. ان فئشن شو منعقد ڪرڻ ۾ وينا ڪي ڪيتريون تڪليفون درپيش آيون. پڇاڙيءَ ۾ وينا لکي ٿي : سنڌي تهذيب ۽ ڪلچر جي تاريخ ۾ هن انوکي يگاني ۽ پهرين طرح جو فئشن شو هو. آمريڪا جي ڇهين سنڌي سميلن ۾ سنڌيت جي پريمين جو من موهي ڇڏيو. سڀني ماڊلس جا ٿورا جن منهنجي تخليقي سوچ ۽ فن سان نڀائڻ جي ٿوري وقت اندر محنت ڪري پورهيو برثواب ڪيو. من ۾ مهراڻ جي چولين جون اُڇلون ان جو احساس ان وقت ٿيو جڏهن آمريڪا ۽ دنيا جي ڪنڊ ڪڙچ مان آيلن ڪيترن مبارڪ باد ڏني، چيائون پئي پيٽ توهان ته آمريڪا جهڙي ملڪ ۾ سنڌڙيءَ جو سير ڪرايو آهي. ڪيترن بروقت لباس خريد ڪرڻ جي اڇا ڏيڪاري. وينا کين چيو، اها پراپرٽي سميلن وارن جي آهي، توهين وِلا تِواريءَ کان خريد ڪري سگهو ٿا. جنهن پگت ڪنوررام جي، پهرءَ جو شو ۾ ڪردار ادا ڪيو هو تنهن چيو : مان جيءُ لباس واپس موٽائي نه ڏيندس. هن سڄو ڊالر وِلا تِواريءَ کي هٿ ۾ ڪري ڏنا. وينا وِلا تِواريءَ کي چيو توهان مونکان پنهنجي امانت مهرباني ڪري سنڀالي وٺو. کيس سمورو سامان ڏيڻ کانپوءِ ائين لڳو جڻ سنڌوءَ ۾ ٽپي لڳايم. ڊاڪٽر ستيش روهڙا وينا کي چيو ته جيڪو شو پيش ڪيو تنهن لاءِ واڌايون. وينا وڌيڪ لکي ٿي ته رات جو جڏهن مان هوٽيل ۾ پنهنجي ڪمري ۾ ويس ته مون بيحد رُنو مونڪي اُن ڪاميابيءَ تي پنهنجي امڙ جي ياد آئي. اگر هوءَ حيات هجي ها ته ٻڌي تمام خوشي ٿين ها. آمريڪا ۾ وينا ۽ سندس ڪراچيءَ واري



ساهڙيءَ جي اوچتي ملاقات ۽ سندس سالگره ملهائڻ وارو واقعو ۽ ساڻس گڏ شڪاڱو جو سير سفر به ڪافي دلچسپ ۽ ڇهندڙ آهي.

وينا لکي ٿي : آمريڪا مان خيرن سان سفر طئه ڪري لنڊن پهتس. چانهه پاڻي پي بدر سومري کي فون ڪيم جو هن مئڊرڊ ۾ خط لکيو هو ته لنڊن ۾ اچو ته احوال ڏجو. دستوري دعا سلام کانپوءِ مون کيس چيو ته مونکي وليم شيڪسپيئر جو ڳوٺ ضرور ڏسڻو آهي. من ۾ خواهش هئي ته اهڙي عظيم ليکڪ، شاعر ۽ ناٽڪنويس جي رهائشگاهه ڏسان. بدر ورائيو : سڀاڻي جو پروگرام ٺاهيون ٿا. آچر ڏهاڙي، انين آگسٽ تي صبح جو سوير ئي تيار ٿي فون جو انتظار ڪري رهي هئس. بدر ابڙي موبائيل تان فون ڪيو ته اسين ٻاهر اوهان جو انتظار ڪري رهيا آهيون. مان جڏهن پهتس ته بدر سومري ڊاڪٽر بدر سان تعارف ڪرايو، رسمي طور دعا سلام کانپوءِ اسان ادب جي عظيم شخصيت شيڪسپيئر جي ڳوٺ طرف روانا ٿيا سين. فاصلو چڱو خاصو هو، وري واٽ تي مينهن جي بوندن جو وسڪارو شروع ٿي ويو. مينهن بند ٿي نه ٿئي. بدر موڊ ۾ هو چيائين اوهان شيخ - پير جي ڳوٺ کي ئي ترجيح ڇو ڏني؟ مون ورائيو - عظيم ساهتڪار جي يادگار جي جڳهه ڏسڻ تي چاهيان. ٿهڪ ڏيندي چيائين شيخن جي پير کي ڏسو ٿا ته ڪيڏا مينهن وسايا اٿائين. پٽائي صاحب کي به مينهن پسند ته شيخ پير کي به پسند. ان موضوع تي پٽائيءَ جا ٻه ٽي بيت جهونگارائين. هڪ طرف سُر سارنگ جو ذڪر هو ته ٻئي طرف ڊاڪٽر بدر جو موسم تي ڏمڙ. مينهن چوي اچ نه وسان ته ڪڏهن وسان. رستو ڏسڻ ۾ ئي نه اچي. بادلن جي گڙگڙاهت ڏسي ڪجهه دير لاءِ دل پريشان ٿي پر مونکي به اسٽرٽفورڊ ڏسڻ چئون هو. نيٺ مينهن جي رفتار پٽي پوندي ٿئي وئي. بدر پاڻ سان انب آندا هئا. ڏسي سچ پچ حيراني ٿي. لنڊن ۾ سنڌ وارا وڏا وڏا منا چاش جهڙا انب، اصل ڳوٺ ياد اچي ويو. نيٺ منجهند جو ٻارهيڻ بجي ڌارا اُٿي پهتا سين. شيڪسپيئر جي ڳوٺ پهچڻ تي هلڪي بوندا باندي هئي. تمام گهڻي ساوڪ ٿي ساوڪ کان وڌيڪ گلن جون ٻاريون. گهر ۾ اندر داخل ٿيڻ تي سندس استعمال واريون شيون اُتي رکيون هيون. وينا لکي ٿي، جيڪو تصور ۽ خوشيءَ جو احساس اُن وقت مونکي اهڙي عظيم ليکڪ جي يادگار گهر جي اڳڻ ۾ بيٺي ٿي رهيو هو ان جي قيمت نه ٿي لڳائي سگهجي. ان جي ڀرسان ٿوري ئي فاصلي تي سندس ناناڻو گهر جتي اُتي جو ڳوناڻو منظر پسي سگهجي ٿو. ٻنيون ٻارا ريون، چوپايو مال وغيره. انڪانسواءِ اُتي هئٽيوز ڪاٽيج. هيءُ اُهاڻي ڪاٽيج آهي جتي وليم شيڪسپيئر پريت جو پيچ پاتو هو ۽ سندس محبوبا اُتي شاديءَ کان اڳ رهندي هئي. نومبر 1582ع ۾ ٻنهي لائون لڏيون هيون. انوقت شيڪسپيئر جي عمر 18 سال هئي ۽ سندس محبوبا جي 26 سال. هوءَ تن مهينن سان پيٽ سان هئي جو ٻئي وواھ جي ٻنڌن ۾ ٻڌجي ويا.



لندن ۾ وينا کي کيترا سنڌي واقفڪار ۽ دوست مليا. پڇاڙيءَ ۾ وينا لکي ٿي : جناب نور محمد ٿيڀو پلو انسان هو. سندس ٻار تمام سُٺا هئا، سندن قرب و سرڻ جهڙا نه آهن. پرديس ۾ جڏهن پنهنجا هم وطني ۽ هم زبان ملن ٿا ته عيد ٿيو وڃي. وينا جو هيءُ سفرنامو مون کي بيحد وڻيو. سندس ٻولي عالماڻي، مٺي ۽ مؤثر سهڻي ۽ سڀڪ آهي. سفرنامي کي دلچسپ ۽ دلڪش بڻائڻ ۾ وينا ڪافي محنت ڪئي آهي. مون کي نه صرف اُميد آهي پر يقين آهي ته مون وانگر ٻين پائڪن کي به هي سفرنامو دلچسپ لڳندو ۽ سنڌي جاتي هن جو خيرمقدم ڪندي. مون کي اُميد آهي ته ڪي قدردان ۽ دانوير ضرور جاڳندا جي وينا شرنڪيءَ کي انعام سان نوازي سندس حوصلي افزائي ڪندا.

پريو وفا چڱاڻي

(\*\*\*\*\*)

## پنهنجي پاران

چوڻي آهي جي لوچين سي لهن. اُن چوڻيءَ جو احساس اُن وقت ٿيو جڏهن ست سمنڊ پار سفر لاءِ سندرو ٻڌو.

لڳي اتر هير، سامندين سڙه سنباھيا (شاھ)

زندگي ناءُ آهي سفر جو ڏونگر ڏورڻ... سياحت تلاش... زندگيءَ ۾ ڪنهن اڻ ڄاتل منزل جي تلاش، ڪنهن هڪ منزل جو ارادو ڪري نڪرڻ جي ٿو ته راه ۾ ڪئي پيچرا اچن ٿا... نئين راهن طرف ڌيان ڇڪجي ٿو. ڪئي تجربا ۽ مشاهدا ماڻجن ٿا. ڪي ڄاڻ ته ڪي اڻ ڄاڻ وائون ٻانهون ڦهلائي خوش آمديد ڪن ٿيون. سيلانيت جي تمنا ڇو پيدا ٿي؟ سفر دوران منزل تي صحيح سلامت پهچڻ جو فڪر، ڪنهن اڻ ڄاتل حادثي جي چنٽا. من ۾ نئين ماحول کي ڏسڻ تاريخ ۽ تهذيب ڄاڻڻ جي چاهنا. نئين حالتن ۽ ٻين ملڪن جي رهڻي ڪرڻي، تاريخي عمارتن، تهذيب جي ڄاڻ پوي ٿي. بيشمار خواهشن جو ڪرڻ موڙڻ، ماڳن تي موٽي عزيزن سان تجربا وٺڻ.

دوستيءَ جو دم پريندڙ سڄڻن جي تعريف ۽ داد پٺيان حسد جي جيوڙن جو احساس. پنهنجي انڊوينچر جا قصا ۽ سيروسفر جي تصويرن کي متن مائٽن کي ڏيکاري پنهنجا تجربا بيان ڪرڻ. پوءِ وقت گذرڻ سان معمول واري زندگي. نئين ڪنوار نو ڏينهن لٿي پئي ڏهه ڏينهن.

ولائٽ جا ڪئي سفر ڪيا، 1984، 1990، 1995، 1999ع. مان سنڌ جي سفرن جو هتي ذڪر نه ٿي ڪيان جيڪي 1986ع، 1989ع سچل ڪانفرنس ۾ شرڪت ۽ 1993ع پيءُ جي وفات کانپوءِ امڙ وٽ وڃڻ. حالانڪ انهن دورن تي سنڌ جا ٻه سفرناما - پڪا ۽ پنهور ڏئي مون ڏينهن ٿيا، ٻيو - ڪچان تان ڪافر. ۽ هڪ ليه لڏاڪ تي سنڌو ڪناري نئون تاريخي باب لکيا. انهن سفرنامن جي وائٽ جي سفر سان پيٽ ڪرڻ نه چاهيندس. جو اهي ڌرتيءَ ۽ ماروئن سان جڙيل هئا، آمريڪا، لنڊن، اسپين، ڪئناڊا، پورچگال، پئرس، سنگاپور، بنگالنگ وغيره وڃڻ ٿيو پر هن پيري ڪجهه حادثن، حقيقتن ۽ مُشاعدن کي قلم بند ڪرڻ جو ارادو ڪيو. زندگيءَ ۾ اهڙا سفر ڪرڻ جا موقعا ورلي ملندا آهن. اڃا پر وارا مُلڪ نيپال، دبئي ۽ هانگ ڪانگ کونه ڏنا آهن، خاص طور مصر جا پرائمڊ ڏسڻ جي دل ۾ وڏي خواهش آهي.

1990ع ۾ جڏهن پهريون ڀيرو سانا طرفان واشنگٽن ڊي. سي ڪانفرنس ۾ شرڪت جي دعوت ملي ته امڙ چيو تون ضرور وڃ، پر منهنجي ذهن ۾ ڪئي خدشا خبر نه ڪهڙا ماڻهو هجن، ڪهڙيون حالتون هجن، ڪٿي تفريح بدران ڏڪن ۽ ڏوراپن جو سفر نه بڻجي

پوي، امڙ جي همٿ ڏيارڻ تي نڪتس، اگر اُن سفر ۽ ٻين سفرن جو ذڪر ڪرايان ته الف ليليٰ جا داستان بڻجي پون. هتي اُنهن چند سڄڻن جو ذڪر ضرور ڪندس جن جي پيار قرب همٿ-افزائي ۽ احترام ڪري پڪيءَ وارا پر ڪري دهليءَ مان آمريڪا، لنڊن ۽ اسپين ڏانهن اڏامي هيس.

پنهنجي مٺي امڙ ستي ديويءَ جو آشريواد، پنهنجي پائرن اشوڪ ڪمار ۽ ڪانتيش ڪمار، ڊاڪٽر نرجن دوداڻي جنهن اُن وقت به ۽ هن سميلن پيري به همٿ-افزائي ڪئي. آمريڪا ۾ منهنجي الطاف ميمڻ عرف آدرش سنڌيءَ سان به خط ڪتاب هو. انهن جي سهڪار ڪري ئي 1990ع ۾ جریت پريو قدم کڻي پرڏيه ۾ پهتس. ڌرتي کان ڏور رهندڙ ماروٽن سان ملاقات ڪرڻ جو اشتياق ۽ ڏونگر ڏورڻ جي جریت ٿي. همٿين مردان مددي خدا. پهرين نيويارڪ وڃڻ جو ارادو هو پر پوءِ پهرين واشنگٽن ڊي.سي. طرف سفر جي واڳ ورائي.

سنڌيءَ ۾ خاص طور تي ڀارت ۾ اسان کي ٻين صنعتن جي پيٽ ۾ سيروسفر جي موضوع کي کڻي آڱرين تي ڳڻڻ جيترا سفرناما لکيا ويا آهن جن جو ذڪر پريو وفا صاحب مڙهڻ ۾ ڪيو آهي مان سندن ٿورائتي آهيان جو هنن سفرنامو پڙهي ۽ مڙهڻ لکي پورهئي جو قدر ڪيو، سنڌ ۾ سفرناما وڏي تعداد ۾ لکيا پيا وڃن، جناب الطاف شيخ پنهنجي بحري سفر دؤران الڳ الڳ ملڪن جا دورا ڪري چڱي تعداد ۾ سنڌ جي ماڻهن کي ٻاهرين دنيا کان واقف ڪرايو آهي، سندس سفرناما وڏي چاهه سان پڙهيا وڃن ٿا، خوش قسمتيءَ سان الطاف شيخ کان علاوه ٻين سڄڻن جا سفرناما به مونکي پڙهڻ جو موقعو مليو، ڪي تحقيق جي لحاظ کان سنڌ جي الڳ الڳ ماڳن جا ته ڪي ولايت جا، عنايت بلوچ جو پرينءَ جي پرديس، ڊاڪٽر سليمان شيخ جو تنظيمي حوالي سان ٻين ملڪن جي دوري دوران مُشاهدن تي آڌارت ويهه مه وساريچ اين.جي.او. جي ڄاڻ وارو، بدر ابڙي جو هنگلاج ۽ لاهوت تي ديويءَ جي آستان تي، امير ابڙي جو ناروي جو سفرنامو عورت بنا سيارو، سنڌ ۾ پڙهڻ وارن جو وڏو طبقو آهي. اهڙيءَ طرح اڙدو ۾ به وڏي تعداد ۾ سفرناما لکيا ويا آهن ۽ لکجن پيا. علامه اقبال هڪ شعر ۾ فرمائي ٿو :

باغ بهشت سي مجھي حڪم سفر ديا تها ڪيون  
ڪار جهان دراز هئ، اب ميرا انتظار ڪر

ڄمڻ کان وٺي زندگيءَ جي آخر تائين هيءُ سفر جاري رهي ٿو. هندوستان جي سيروسفر تي ڪيترن سيلانين پنهنجا سفرناما قلمبند ڪيا آهن. پر چوڏهين صديءَ ۾ ابن بطوطه هندوستان آيو هو. اُن پنهنجي سفرنامي ۾ هندوستان جي معاشري ۽ تهذيب کي سُهڻي ۽ دلڪش نموني ۾ پيش ڪيو آهي. پنهنجو هيءُ سفرنامو وايون وٽجارن جون مئبرڊ (اسپين) ۾ رهندڙ ٻن پائرن اشوڪ ڪمار ۽ ڪانتيش ڪمار ۽ پرديس ۾ رهندڙ سنڌي

وٽجارن کي اڀڻ ڪيو آهي، جيڪي وطن جا وڻ ڇڏي محنت ۽ اورچائيءَ سان پرديس ۾ پنهنجي پيرن تي بهي پنهنجي ٻولي ۽ تهذيب تي فخر ڪن ٿا.

آءُ جن آساري، مٿي تڙ گذاريان  
مون کي وساري، شالَ مَ وِجن اوهر! (شاه)

هيءُ سفر ماروئڙن سان ملاقات، الڳ الڳ ملڪن جي تاريخي عمارتن ۽ انهن جي رهندي ڪرڻيءَ کي پنهنجي وٽ، سوچ ۽ مشاهدي جي آڌار تي منهنجي نگاهه جيڪي ڏٺو ۽ جو محسوس ڪيو سو قلم بند ڪيو آهي. سات سلامت.

سدائين گڏ

وينا شرننگي

(\*\*\*\*\*)

## اونهي ڳالهه اسرار جي

(1)

دهليءَ کان تقريباً هڪ لڳي KLM جي فلائيٽ جي روانگي هئي. پر اُن ڏهاڙي فلائيٽ ليت هئي ساڍي ٽئين لڳي رواني ٿيڻي هئي. يودشتر منهنجو ڀائٽيو هوئي اڏي تي مونکي ڇڏڻ آيو هو، مون کيس چيو تون ڀلي واپس وڃ جو ٻاهر بهڻ مان ڪو فائدو ڪونهي. مان ساڍي ٻارهين ڌاري رات جو سامان روانو ڪري، هوئي اڏي تي جيڪي پنجاهه ڊالر ملندا آهن سي بئنڪ مان مٽائي، ايمپگریشن چيڪ ڪرائي اندر داخل ٿيس. ڪي.ايل.ايم. جي مسافرن کي چانهه جا ڪوپن ڏنا ويا، چانهه بدران مون جُوس کي ترجيح ڏني، جو گهران به پيرا چانهه پي نڪتي هيس.

ننڊ نيٽن مان اڏامي وئي، خيالن جي اڏام هزارين هزارين ڪلوميٽرن جي رفتار سان پرواز ڪرڻ لڳي. وقت پنهنجي رفتار سان اڳتي وڌڻ لڳو. جهاز ۾ پهرين بزرگن ۽ اڀاهجن کي نينڊ ڏني وئي، اُن کانپوءِ ٻارن ۽ عورتن کي. بعد ۾ ايگزيڪيوٽيو ڪلاس وارن کي پوءِ باقي سڀني مسافرن کي داخل ٿيڻ جي نينڊ ڏني وئي. بورڊنگ ڪارڊ کڻي پنهنجي سيٽ تي وهڻ کانپوءِ، خيالن جو سلسلو جاري ٿي ويو، جڏهن به مان تنها رهان اهي منهنجا همسفر بڻجي وڃن. زندگيءَ جا ورق طوفاني رفتار سان ورڻ لڳا، جنهن جو مرڪزي ڪردار منهنجي امڙ بڻيل رهي. چوٿين (4) فبروري 1999ع تي هن جهان مان الوداع ڪيائون، منهنجي اکين جي آڏو ٽئين فبروريءَ جي اُها رات ور ور ڪري اچي ويندي آهي. اُن رات پهرين پاڻي پيئڻ لاءِ گهريائون، وري ٻارهين کانپوءِ اُٿي وينا، سندس گلي ۾ ڄڻ ساهُ اٽڪي پيو. ڏيڍ لڳي رات جو ڏٺيءَ کيس منهنجي ٻانهن مان ڪنڀي ڪنيو. مان لاچار ۽ بي بس روئندي رهيس، رڙندي رهيس. مٿ مائٽ مونکي دلاسو ڏيندا رهيا. اڄ ان دڪ دائي حادثي کي پنج مهينا ٿي چڪا آهن، پر لڳي ٿو ڄڻ ڪالهه جي ڳالهه آهي، اها ڪالهه جي ڳالهه اڄ بڻجي هميشه منهنجي اکين اڳيان رهندي. دنيا جهان وٽان وڌا وڌا پرسنگ ٻُڌڻ لاءِ ملن ٿا، پر منهنجو من وقت به وقت اشانت ٿي وڃي ٿو، ڪڏهن ڪڏهن ڄاڻندي ته ڪڏهن اڻ ڄاڻائيءَ ۽ بي خبريءَ ۾ ان منظر کي پسي ٿو. اُن وقت پاڻ کي محتاج، بي بس ۽ دنيا جي مظلومن مان سڀ کان وڌيڪ مظلوم تصور ڪندي آهيان. امڙ جو آواز ور ور ڪري ڪنن ۾ بوندو آهي، ڪڏهن وينا ته ڪڏهن ونل، ڪڏهن پيارُ ۽ پابو ته ڪڏهن هدايت. اڄ مان جيڪي ڪجهه آهيان سندن سات ۽ رهنمائي جو نتيجو آهي. لکڻ پڙهڻ، ڪاڻ پيئڻ، گهمڻ - گهٽڻ، مطلب ته هر ڳالهه ۾ امڙ جو ساڻ ۽ صلاح مون سان گڏ آهي.

جنهن رات موڪلايائون صبح جو، مونکي چيائون اڄ مونکي ننڊ ڪرڻ ڏئي. مان خوش ٿيس ته ڀلي آرام ڪن. مان اڻ ڄاڻ هيس ته اها آرام واري نه، پر ندوري ۽ نياڳي ننڊ

هئي. اڪيون ڪولي پاڪيري پيشانيءَ کي جڏهن چمپائون ته منهنجي سڄي جسم ۾ بجليءَ جي تيز رفتار جيان ممٽا جو چُهاڻ، منهنجي رڳ رڳ ڇهندي، رت ۾ ولوڙو ۽ من اندر ولولو پيدا ڪيو، جيڪو زندگيءَ جي آخري دم تائين مون سان ساڻ رهندو. ممٽا جي موھ جي سمنڊ جون چوليون، مونکي زندگيءَ جي امرت منڻن ۾ ننڊ ۽ جاڳ ۾ ولوڙين ٿيون. جيڪي يادين جي ڇاڏيءَ ۾ ولوڙيندي صاف، شفاف مڪڻ جيان جيگل جي شخصيت کي اُپارين ٿيون. ايڏي حادثي کانپوءِ مان جيڪر موت تي وڏو داستان قلم بند ڪريان پر پنهنجي من کي قابو ۾ ڪندي لطيف سائين جي ان بيت کي وري ڪري دهرائيندي آهيان. جيڪو امڙ کي سندس بيماريءَ جي وقت ٻڌايو هيم، پاڻ وري لطيف سائين جي ان شعر کي دهرائيندي راحت محسوس ڪيائون.

دوست گُهاڻي دادلا مُحب مارائي،

خاصن خليلن کي سختيون سهائي،

الله الصمد بي نياز سا ڪري جا چاهي،

انهيءَ منجهه آهي ڪا اُنهي ڳالهه اسرار جي. (شاه)

زندگيءَ جي هن ڪروڪيٽر ۾ اڪيلي ئي جنگ وڙهڻي آهي. ذهني ۽ جسماني طور اڪيلي پوڳنا جو سفر طءُ ڪرڻو آهي. ڏک ڪو لاهي ڪونه سگهندو. پر انهن ڏک دائي گهڙين ۾ پيئرن پروميلا ۽ شالني، مون سان گڏ رُنو. وري ڪري دلداري ڏيندي چيائون تنهنجي ڏکي هئڻ ڪري امڙ جي آتما اشانت رهندي، تون خوش رهندين ته امڙ جي آتما کي شانت ۽ سڪ ملندو. غمن جي گهيري مان ڪڍڻ لاءِ وڏي پاءُ اشوڪ ڪئي پيرا هتي دهليءَ ۾ چيو ته مون سان گڏ مئڊرڊ (اسپين) هل. وري واپس مئڊرڊ وڃي وري ڪري فون ڪيائين ته ويزا ورتي اٿئي يا نه؟ تون هتي سيپٽمبر تائين اچي ٿڪ. سفر جو احوال قلم بند ڪرڻ انهن جي ڪوششن جو ئي نتيجو آهي. ائين جهاز جي اُڏامڻ تائين منهنجا خيال تيزيءَ سان ڊوڙڻ لڳا. ان دوران جڻ هو منهنجي آتم ڪٿا بيان ڪري ويا.

دهليءَ کان ايمسٽرڊم جي هوائي اڏي جو سفر اٺن (8) ڪلاڪن جو سفر آهي. سفر دوران منهنجي ننڊ نيٽن مان اُڏامي ويندي آهي. جهاز ۾ سامهون اسڪرين تي نظر وڌم. انکانپوءِ ڪنن تي سنگيت جي پرلاءُ لاءِ ڪنن تي هيڊفون چاڙهيم. ان ۾ ڪي. ايل. ايم. لاءِ خاص طور تي تيار ڪيل، جيئز گروپ جو سنگيت هو. انهن جي هڪ ڌن تي انڊين فلم وارن به گانو ٺاهيو آهي. ٻين جون ڏنيون ڪٿي گانا ٺاهڻ ۾ محنت گهٽ لڳندي آهي. اڄ ڪلهه اهڙو دور آهي جو ماڻهو راتورات مالامال ۽ شهرت ڪمائڻ چاهن ٿا، تنهن ڪري اها وات اڄ ڪلهه عام ٿي وئي آهي. فلم 1942 لواسٽوري ۾ فلم جي هيروئن منيشا کي هڪ گاني ۾ اچو سلوار ڪرتو ۽ بسنتي رنگ جو رٿو پهريل آهي، ساڳيو لباس هڪ ٻي فلم ۾ رويانا ۽ شلپا شيتيءَ کي پهريل آهي. بلڪ بلڪل ساڳيا شات ورتا ويا آهن. ڇو ته اصلوڪي ڪم (اوريجنل) ڪرڻ ۾ محنت لڳندي آهي. مارئي سنسٽا جا به ڪيترائي خيال چورائي پوءِ



لکن اسان روايت قائم ڪئي آهي. ڪيترين خبرن جو ته بنياد ئي نه هوندو آهي. علم ادب جي غلط تاريخ پئي لکجي. مٿان وري پروف جي غلطيون ته اصل ٻيڙي ٻوڙي ڇڏي آهي. ڪمپيوٽر اچڻ سان مسئلا حل ٿيڻ بدران هتي سنڌي ٻوليءَ کان اڻ ڄاڻ ڪمپازٽرن جي ڪري مونجهارا پيدا ٿيڻ جا خطرا وڌي ويا آهن. 1948ع کي لکن 1984ع، 1924ع بدران لکن 1942ع هڻي ڏهاڪائي مٽي ڇڏين. هاڻي جي ان طرح جون غلطيون ٿين ته ٻيڙي ٻوڙي يا نه؟ سنڌي تائيمس ۾ دادا هري دلگير جو خط پڙهيو هيم. دادا دلگير ڊاڪٽر نارائڻ ڀارتيءَ کي جڳ پرسد ڪامريڊ سويي گيانچنداڻيءَ تي ڇپيل ڪتابن ۾ سالن جي غلطيون طرف ڏيان ڇڪايو آهي. مون ڊاڪٽر مڙليڊر جيتلي کي مارئي جو سووئينر ڇپڻ لاءِ ڏنو هو، جنهن ۾ هُن پنهنجي مرضيءَ جون ڳالهيون جوڙي ڇڏيون. مان جڏهن مئڊرڊ لاءِ رواني ٿيڻ واري هيس ته ڄاڻ پئي ته راجستان سنڌي اڪاڊميءَ جي مخزن ۾ منهنجي ڪهاڻيءَ سان گڏ منهنجا تفصيل بايوڊيٽا غلط ڏني وئي آهي. مون مڙليڊر جيتلي جي سالي سُریش سارسوت کي فون ڪري چيو ته جيتوڻيڪ مون وٽ ڪاپي ڪونه پهتي آهي پر مونکي ڪنهن سڃڻ ٻڌايو آهي ته ان ۾ تو منهنجي باري ۾ غلط تفصيل ڇاپيا آهن. چيائين، اهو منهنجو ڏوهه نه آهي. پروف به انهن ئي پڙهيا آهن. باقي منهنجي اها غلطي ضرور آهي ته مان توکان فون ڪري صحيح تفصيل نه ورتا. مونکي ته راجستان اڪاڊميءَ وارن پورا پئسا به ڪونه ڏنا آهن. انهن حالتن ۾ اهو عرض ڪندس ته ڪنهن به ڳالهه لکڻ يا پڙهڻ کان اڳ ان جي تصديق ڪرڻ لازمي آهي، ۽ ڪامن سينس جو استعمال سنڌي ڄاڻيءَ جي گهڻگهرن کي ڪرڻ گهرجي. رد ڪد مان ڇا ورنڊو؟ ساڳيءَ طرح گوبند مالهيءَ به پنهنجي سنڌ جي سفرنامي ۾ مروڙي سروڙي ڳالهيون پيش ڪيون آهن. مونکي خوشي آهي جو مون سندن حياتيءَ ۾ جئپور سميلن ۾ کين روبرو سڀني جي اڳيان اها ڳالهه چئي.

منهنجو وس واکا ٻُڌڻ ڪم پروج جو. (شاه)

هوائي سفر دوران منهنجي نگاه وچ وچ ۾ ٿي وي. اسڪرين تي پئجي رهي هئي. جنهن ۾ هوائي سفر جو نقشو به ڏيکاريل هو؛ جتان جتان جهاز پئي لنگهيو، ان شهر جي ايراضي، بيهڪ وغيره جي ڄاڻ ملي رهي هئي؛ ڪراچي، بخارو، بلٽڪ-سي، جرمني وغيره. هر ديش جي مٿان اڏام وقت، تاريخي ماڳن، مشهور شهرن ۽ ڪلچر جي ڄاڻ جا ساگر اُٿلي پئي پيا. جرمنيءَ مٿان لنگهڻ وقت مونکي اُن فلاسفر سوت سُپاش جي ياد آئي، جيڪو ماءُ جو سڪيلڌو لاڏلو پُٽ هو. اسڪالرشپ تي جرمنيءَ ويو جڏهن جلاوطن ٿي ويو. سندس وڇوڙي ۾ اسان جي چاچي پراڻ تياڳيا. ۽ جڏهن سُپاش واپس وطن وريو ته وقت کان اڳ ئي زندگيءَ بيوفائي ڪيس؛ نه چوڙيائين نه ماڻيائين. منهنجي ماءُ ڏک وچان هاءِ هاءِ ڪندي چوندي هئي، سُپاش تو نه چوڙيو نه ماڻيو.

اسان جو جهاز مڪاني وقت مطابق صبح جو اٺ لڳي ڏهن منٽن تي ايميسٽرڊم پهتو. انڪانپوءِ ساڍي ڏهين لڳي مئڊرڊ جي فلائيٽ جو وقت هو. ارائيول ۽ ڊپارچر لائنج وچ

۾ چڱو فاصلو هو. گفت شاپس تي نظر پئي دل چاهيو ڪجهه ڏسان پر ٽڪاوت ڪري، ۽ وري ان خيال کان ته هاڻي يورپ ۾ به مهينا آهيان، دل کولي اهڙيون شيون ڏسبيون. اميگريشن ۽ بين فارملٽيز پوري ڪرڻ کانپوءِ مئڊرڊ طرف ويندڙ لانچ طرف رخ ڪيم. وري به پڪ ڪرڻ لاءِ اُتي سٽل ٿلهي ۽ بندري عورت کان پڇيم ته سندس چرڪُ نڪري ويو، جو هوءَ ننڊ جي جهوتي ۾ هئي. مون کانس پڇيو هيءَ مئڊرڊ جي فلائيٽ آهي. اڪيون مهتي دل تي هٿ رکي ها چئي هن به کلي ڏنو، منهنجو به تهڪُ نڪتو. هن کي اسپينش اچي رهي هئي ۽ مونکي انگريزي. مون مسئلي کي حل ڪرڻ لاءِ کيس پنهنجو بورڊنگ ڪارڊ ڏيکاريو. هن ڪنڌ ڏوڻي چيو ها مان به ان فلائيٽ ۾ وڃي رهي آهيان. ان کان اڳ ۾ به پيرا، منهنجو لنڊن ۽ اسپين ۽ هڪُ پيرو آمريڪا وڃڻ ٿيو. پر هن روت تان مان پهريون پيرو وڃي رهي هيس. مان ڊچ ايئر لائين ۾ هيس. پهريون پيرو ان بابت ڄاڻڻ جي من ۾ چاهنا ٿي.

سترهين (17) صديءَ ۾ ڊچ ۽ اسپيني نئين مُلڪ جي تلاش واري مهم جي سلسلي ۾ هن علائقي ڏانهن آيا. پر اهو ڪئپٽن ڪوڪ ئي هو جنهن اڳتي هلي 1770ع ۾ اُتي جهنڊو کوڙيو. 1788ع ۾ سڊنيءَ جي سامونڊي بندر تي پهريان (سيٽلرس) پناه وٺندڙ اتي اچي آباد ٿيا، ۽ برطانيه ان نئين بئنڪ (ڪالوني) طرف پنهنجي سزا ڪاڏل قيدين کي اُتي موڪلڻ شروع ڪيو. 1901ع ۾ اها آسٽريليا، فئڊريشن آف اسٽيس-ائينڊ-ٽيرٽريز، ۽ رپبلڪ بڻي. جنهن جو سربراه راڻيءَ بدران صدر بڻيو. اها ڪامن ويلٿ جو حصو بڻيل آهي. ان جي راڄڌاني ڪئنبيرا آهي. اتي قومي پارليامينٽ آهي ۽ تاريخي ماڳن ۾ ڪريڊل ماڻوتين سيلانين کي پاڻ طرف ڇڪين ٿا. آسٽريليا ۾ ڊچ هالينڊ فيسٽيول ڪافي ٿيندا رهندا آهن جن کي ڏسڻ لاءِ ڪافي سيلاني اتي ويندا آهن.

آسٽريليا جون ڇهه رياستون آهن. اتان جي موسم گرم، خشڪ هلڪي ٿڌي آهي. ٻولي جيتوڻيڪ انگريزي آهي، پر لاڏو ماڻهن طرفان ٻيون سئو (100) کن ٻوليون ڳالهايون وڃن ٿيون. ڊچ ۽ پورچوگيز واپارين، هندوستان ۾ پڻ پنهنجا خيما کوڙيا هئا. مان ائميسٽرڊم کان اسپين وڃڻ لاءِ جنهن جهاز ۾ سوار هيس اُن ۾ منهنجي پرواري سيٽ تي هڪُ ڊچ (جنٽلمين) همراه هو، جنهن ويني انگريزي ناول پڙهيو. سندس نالو هو جان وينڊر مير. هُن ٻڌايو ته هو هڪ ڪامپيوٽر ڪمپنيءَ ۾ ڪمُ ڪندو آهي، جنهن جي هڪ برانچ لاهور ۾ به آهي. هو ڀارت کان به واقف هو ۽ هتان جو هڪ هفتي جو دورو ڪري چڪو هو. هن ٻڌايو ته کيس تاج محل ڏاڍو وڻيو. مون کانس اُتي جي ليڪڪن، ليڪڪائن ۽ اُتي جي سڀيتا رهڻي ڪرڻي جي باري ۾ پڇيو، هن ٻڌايو ته اتي گهڻائي ليڪڪ، ليڪڪائون آهن جيڪي تمام سٺو لکي رهيا آهن. پر جيڪي ماڻهن ۾ مقبول آهن تن ۾ هيري مولش، ائنا انڪوئسٽ ۽ هيل هيس وغيره آهن. جان وينڊر مير وڌيڪ ٻڌايو ته هالنڊ جي اسپتالن ۾ علاج مفت ڪيو ويندو آهي. ۽ بيروزگارن کي سرڪار طرفان سوشل سيڪورٽي جي

ضمانت مليل هوندي آهي. اُتي هن وقت ڀارت وانگر متحده محاذ جي گڏيل سرڪار آهي، جنهن ۾ ديش جون مکيه سياسي پارٽيون؛ سوشلسٽ پارٽي، لبرل پارٽي ۽ ڪرسچن پارٽي شامل آهن. ڊچ لباس جي باري ۾ هن ٻڌايو ته اُتي جي روائي لباس کي مڙهاڻا / مڇيارا قائم رکين پيا اچن، سو آهي ڀرت ڀريل لباس ۽ وڏي ٽوپي. هالنڊ ۾ مُراڪشين ۽ تُرڪن جي ڪري اسلام جو به اثر پيو آهي. عام ماڻهن جي ٿيئڙ ۾ ڪافي دلچسپي آهي. اتي گلن جي ڪري ڪيترا علائقا مشهور آهن. ڪاٺ جون جُتيون (ڇاڪڙين وانگر) به ڪافي مشهور آهن. هوڏانهن اٿلي به ناٽڪ ۽ ٿيئڙ جي ڪري ڪافي مشهور آهي. اُتي مڊسمر ميجڪ، ڏسڻ لاءِ گهڻا ئي سيلاني اچن ٿا. اونهاري جي وڻندڙ شامن ۾ اٿليءَ جي اوڀن-ايئر-ٿيئڙ کي هزارين ميڻ بٽين سان روشن ڪيو ويندو آهي. جيڪو ڊرامائي پسمنظر ڏسڻ وٽان هوندو آهي. اٿليءَ جي وچ واري دور جو خوبصورت شهر وِيرونا، جيڪو جڳ مشهور پريمين، روميو جوليٽ، جو گهر آهي، اُتي اونهاري جي مُند ۾ يادگار روماني اوڀيرا ڏيکاريا ويندا آهن، جنهن کي ڏسي لڄن تي واه! واه! هوندي آهي.

ايمسٽرڊم کان مئڊرڊ جي اُڏام جو وقت اڍائي ڪلاڪ کن آهي. ٻنهي مُلڪن جو وقت ساڳيو آهي. اُڏام دوران دريءَ کان ٻاهر نهاريم ته ساوڪ ئي ساوڪ هئي. ٿوري فاصلي طئه ڪرڻ کانپوءِ هڪ ٻئي هوائي جهاز تي نظر پئي، جيڪو اسان واري جهاز کان هيٺ اونچائي تي اُڏامي رهيو هو. جڻ ٻئي گڏو گڏ هلي رهيا هجن. من ۾ ڪئي خدشا ۽ خيال پيدا ٿي رهيا هئا ته متان هڪ ٻئي جي ويجهو نه اچن؟ ۽ ڪٿي...؟ پر نه پائڻن کي پنهنجي مقرر اونچائي ۽ رستي جي ڄاڻ هئي.

ٿوري دير ۾ ٻئي جهاز ساڄي پاسي رخ ڪيو. اسان جو جهازُ بادلن کي چيريندو پنهنجي طئه ٿيل منزل طرف پرواز ڪرڻ لڳو. ڌرتيءَ تي رهندڙ انسانن کي، بادلن جي هندوري ۾ لوڏيندي، هيءَ هوائي پالڪي جڻ ڪنهن پرين جي ديش جو سيرُ ڪرائي رهي هئي. منهنجي اُداس من اندر، قدرت جي انهن سُهڻن وڻندڙ حسين دلڪش نظارن سرهائي پيدا ڪري ڇڏي. ۽ مان ويران وادين جي گهيري مان نڪري هيٺ پاتال ۾ ندين نالن، وڻن ٽڻن ۽ ڌرتي نواسي انسانن کان گهڻو ڏور، هوائي سفر دوران، ڪئي شاعرانه خيال من ۾ اُچلون ڏيئي رهيا هئا جن کي قابو ڪرڻ لڳس. پر افسوس جو اُن وقت مون تي شاعريءَ جي ذات ايڏي مهربان ڪونه ٿي جو اهڙن حسين دلڪش منظرن کي تخليق جي نازڪ ۽ نفيس گلن جو ويس پهراڻي امرتا بخشي ڇڏيان ها، نه وري هٿن ۾ اهڙي فني ڪماليٽ هئي جو بُرش ڪٽي زندگيءَ جي الڳ الڳ رنگن کي دلڪش ۽ دلفريب تصوير جو روپ ڏيان ها. اها حسرت ئي رهندي پر اندر وارو تخليقڪار قلم ڪٽي ويهي رهي. اهو چئي :  
مان جوئي آهيان سوئي آهيان...! منهنجي شخصيت کي پاڻ سان گڏ گهلي ويو!

ڏينهن جو هڪ لڳي ويهن منٽن تي مئڊرڊ جي براخاص انٽرنيشنل هوائي اڏي تي فلائيٽ لٽي. سامان اچڻ ۾ ويه کن منٽ لڳا اُنکانپوءِ مسئلو آيو ايميجريشن وارن کي

پاسپورٽ ۽ ويزا ڏيکارڻ جو. ٻوليءَ جي مسئلي ڪري ڪائونٽر تي بيٺل آفيسرن سان ڳالهائڻ بدران کين پنهنجو پاسپورٽ ڏيکاري چيم انڊيا! مطلب ته آئون انڊيا کان آئي آهيان، فارمليٽيز پوريون ڪري ڪٿان نڪرڻو آهي. اشارن ۾ هُنن کي منهنجي ڳالهه سمجھ ۾ ئي نه اچي. اصل دٻي ۾ نڪريون. بنا ڪاڳر ڏيکارڻ جي ٻاهر نه ٿئي نڪتم ته متان ڪو ٻيو رولو پئجي وڃي، ڪجهه سمجھ ۾ ئي نه پيو اچي ته ڇا ڪريان؟ هن کان اڳ به پيرا اسپين مان ٿي وئي هيس. ڪجهه لفظ ياد هئا، اُن جو سهارو وٺڻ جي ڪوشش ڪيم. منهنجي نظر ساليڊا لفظ تي پئي. مون ٿوري راحت محسوس ڪئي، ساليڊا لفظ جي معنيٰ آهي - وٺڻ آئون ٻاهر نڪرڻ جو رستو، اينٽراڊ جي معنيٰ اينٽر انڊر اچڻ، مون دل ۾ چيو پاسپورٽ ڪٿي ٻاهر نڪران ٿي، پاڻهي روڪيندا. مان ٿراليءَ ۾ سامان ڪٿي آهستي آهستي قدم اڳتي وڌايا، ورديءَ واري همراءَ جيتوڻيڪ مون کي ڏٺو، پر هن ڪوبه ردي عمل ظاهر ڪونه ڪيو. مان گيت کان ٻاهر نڪري آيس سامهون وڌو پاءُ اشوڪه بينو هو مون کان دهليءَ جي خير خبر ورتائين. مون کي پنهنجي ڪاڳرن جو فڪر هو، سو چيومانس ته منهنجو ته پاسپورٽ ئي ڪونه ڏنائون. ان تي اشوڪه چيو ته تون يورپ ۾ اڳ ۾ داخل ٿي چڪي هئين. تنهنجا ڪاڳر ايميسٽرڊم هوائي اڏي تي ڏنا اٿائون. اڳين پيري جاڻ پئي هئي ته جيڪڏهن يورپ جي ڪنهن هڪ ديش جي ويزا ملي وئي ته ان آڌار تي يورپ جي ڪنهن به ملڪ وڃي گهمي ڦري سگهجي ٿو. يورپي يونين جي ملڪن شينگينس جي شهر ۾ پاڻ ۾ هڪ مهاعدو ڪيو هو، جنهن تحت ڪنهن به هڪ يورپي ملڪ جي ويزا وٺڻ سان يورپ جي ملڪ ۾ سفر ڪري سگهي ٿو، انگلنڊ ان مهاعدي تي صحيح ڪونه ڪئي آهي، انڪري اُن جي لاءِ الڳ ويزا جي ضرورت پوي ٿي.

\*\*\*\*\*

## گيتا مندر

(2)

دهليءَ کان مئڊرڊ جو سفر ڪري خير سان گهر پهتس، پاڄائي ۽ پائتيءَ سان ملڻ کانپوءِ ٻئي ڀاءُ پاڄائي ۽ سندن ٻارن سان فون تي ڳالهائيم. مئڊرڊ ۾ اُن وقت ٻه (2) ٿيا هئا. دهليءَ مان گهران رات جو ساڍين يارهين (30 - 11) لڳي رواني ٿي هيم. ان حساب سان مان (15) پندرهن ڪلاڪن جو سفر ڪيو هو، سو ٽڪاوت ٿيڻ قدرتي هئي. مٿي تي پاڻي وجهي سناڻ ڪري وڃي سُمهي پيس. اڃان ننڊ ۾ ئي هيس ته اشوڪ جو ڪنن ۾ آواز پيو: وينا ڪانٽيش آيو اٿئي. مون بيدروم مان ئي ورائيو مان اڃان ٿي. اکين تي پاڻيءَ جا چنڊا وجهي هيٺ لٿس. رات جا ڏهه ٿي رهيا هئا. ڪانٽيش سندس زال پونم، ٻئي ٻار سندو ۽ دويش سان ملي ڪين دهليءَ جي خير خبر ٻڌايم. ڊنر ڪرڻ تائين رات جا ٻارهه ٿي ويا. چيائون تون ٽڪل آهين پل آرام ڪر. منهنجي حالت اڃا تائين ٽڪ جي ڪري خراب هئي سو سڀني کان موڪلائي ڪري وڃي بستري تي ڪريس. آرام ڏاڻڪ پلنگ ٽڪل جسم کي جيڪا راحت ڏني، اُن جو بيان ڪرڻ مشڪل آهي ٻئي ڏهاڙي صبح جو اشوڪ چانهه لاءِ اُٿاريو. چانهه پي، نيرن ڪري وري وڃي سُمهي پيس. وري منجهند جي مانيءَ لاءِ اُٿاريائين. چيائين ته ڪانٽيش ۽ پونم جو فون آيو هو. مان وري منجهند جي ماني کائي وڃي سٽس، چئڻ سالن جا اوجاڳا هجن. رات جي مانيءَ وقت ڪانٽيش کي فون ڪيم ته مان ٽڪل آهيان، سڀاڻي ڳالهه ٻوله ڪنداسين.

جمع جي منجهند جو پُهل، چنچر سڄو ڏينهن ۽ رات، اُنکانپوءِ آچر تي وڃي صبح جو اُٿيس، ايتري ننڊ جو اک کولڻ جو نالو ئي نه پئي وئي، چئڻ ورهين جا اوجاڳا ڪيل هجن. چوٿين (4) فبروريءَ 1999ع تي امڙ جي پرلوڪ پڌارجڻ کان چئن مهينن ۾، ننڊ نيٽن مان اُڏامي وئي. امڙ جو ڳالهائڻ اُٿڻ وهڻ، سندن سواسن جي خوشبو ۽ پيار جي مهڪ وڻ ويڙهي جيان مونتي ويڙهيندي پئي وئي. مائرن جيان ماني ڪوئي ڪارائي ڪين ڪو.

آچر تي ڪانٽيش ۽ پونم گيتا مندر جي هلڻ جو پروگرام ٺاهيو اسپين ۾ اسيمبلين جون چونڊون به هيون. اشوڪ سندس گهرواري ماري ۽ ڌيءَ سوزانا کي ووٽ وجهڻو هو. هتي جي آبادي اٽڪل چار سائڊا چار ڪروڙ ٽيندي (40-45 ملين) هن وقت واڳون ڀارتيدو پاپولار جڳ پرسد يعني عوامي پارٽي جي هٿ ۾ آهن جنهن جو صدر خوسي ماري اٿنار آهي جيڪو اسپين جي حڪومت جو پڻ صدر آهي پنجاه سالن کن جو ٿيندو انڪان علاوه سوشلسٽ پارٽي آف اسپين به آهي، اتي جو ووٽرن جو لاڙو گهڻو ٿڌو انهن پارٽين جي حق

۾ رهي ٿو. ٻنهي پارٽين مان ئي ڪنهن هڪ پارٽيءَ کي اسپين جا ماڻهو چونڊيندا آهن. مقابلو انهن وچ ۾ ئي رهي ٿو. 1975ع نومبر ۾ جنرل فرانڪو جي وفات کانپوءِ آپيشاهي جي دور جي پڄاڻي ٿي، اسپين جي موجوده بادشاهه خوان ڪارلوس (اول) پهرين جمهوريت آندي. اتي جمهوريت جي بحاليءَ سان، ان 1978ع ۾ آئين وجود ۾ آيو، جمهوري نظام تحت پارليامينٽ وجود ۾ آئي. اسپين ۾ صدارتي سرشتو رائج آهي. اسپين جو راجا اڪثريتي پارٽيءَ کي ايوان ۾ اعتماد جو ووٽ حاصل ڪرڻ لاءِ چونڊو آهي هن وقت پارٽيدو پاپولار اختيار ۾ آهي.

مون جڏهن اشوڪ جي هٿ ۾ ووٽرن واريون سلپون ڏٺيون، ته انهن جا الڳ الڳ رنگ هئا، اسيمبلي، ڪارپوريشن ۽ پارليامينٽ لاءِ ووٽ وجهڻ لاءِ، انهن سلپن کي واسطيدار اُميدوارن جي پيٽيءَ ۾ وجهڻو هو. اشوڪ وارا پندرهن منتن ۾ ووٽ ڏيئي آيا. هوڏانهن ڪانٽيس ۽ پونم به اچي پهتا. آرتوار 13 تاريخ منجهند جو مان ڪانٽيس ۽ پونم گيتا مندر لاءِ روانا ٿياسين. پونم جي ساهڙيءَ ڪرڻ ڪيملاڻيءَ جي پاءُ جي پُٽ جي مُنڻ جي رسم لاءِ ڪيس دعوت ڏني هئي. گيتا مندر وچ شهر ۾ هڪ سُني علائقي ۾ آهي ان مندر لاءِ پلاٽ شري موتي رام فائينائيءَ ڏنو آهي. دادا موتي رام ان کي سيوا چوندا آهن. هو اڳ ۾ مئڊرڊ سنڌي پئنجائيت جا عهديدار رهي چڪا آهن ۽ هاڻي صرف گيتا مندر جي سيوا ۾ لڳل آهن. سندن پُٽ هن وقت انڊين ايسوسيئشن جو صدر آهي. گيتا مندر ڏسڻ وٽان آهي گيتا مندر جون شاخون دنيا جي مُختلف مُلڪن ۾ آهن. ڪانٽيس جي گهرواري پونم به گيتا مندر جي سيوا ڪندڙن مان هڪ آهي. هوءَ گيتا جو پروجن به ڪندي آهي. اڳين پيري مون سندس انگريزيءَ ۾ گيتا جي سمجهاڻي ٻُڌي هئي. جيڪا مون کي ڏاڍي پسند آئي هئي. پنجاهه کان مٿي زالون گڏ ٿيون هيون. گيتا مندر جي پهرين شاخا دهلي ڇانوڻيءَ ۾ کلي، جتي پراچين مورتين جي اسٽاپنا ڪئي وئي. اهي مورتيون ڪوئيٽا بلوچستان مان، ورهاڱي کان ٿوروئي اڳ دنگن پڙڪي پوڻ ڪري، اتي مقرر فوجي عملدارن، فوجي هيلڪاپٽر ذريعي باحفاظت دهليءَ آنديون، جيڪي (60) سٺ واري ڏهاڪي ۾ هري هرن مهراج کي سونپيون ويون هيون. جنهن يگيه ڪري نئين سر دهليءَ جي ڇانوڻي علائقي ۾ گيتا مندر ۾ اسٽاپنا ڪئي. ٻه سال اڳ ڪانٽيس ۽ پونم کي اُتي وٺي وئي هيس، جتي ان حقيقت کان واقف ٿيس.

مئڊرڊ جي گيتا مندر ۾ ٻار جو مُنڻ لاهرائڻ لاءِ آفريڪي حجر کي وٺي آيا هئا، ٻارُ نوڙ ڪرائڻ وقت روئڻ لڳو. نيٺ ڪيس ريهي ريهي مڃائي مُنڻ لائو ويو. جيڪي ٻار آيل هئا تن سڀني کي سوکڙيون ڏنيون ويون. اتي پنڊت لوڪ نات جيتلي، جيڪو هڪ سُنو ليڪڪُ هو، ان جي زال سندس پُٽ ۽ نونهن سان مُلاقات ٿي، اتي لنچ تي جوگل شوناڻيءَ سان پڻ مُلاقات ٿي، جنهن جهولي لال مندر جي درشن ڪرڻ جي نيند ڏني. هن ٻُڌايو ته هر



چنڊ تي لال سائين جي آراڌنا ڪندا آهن، ۽ هر جمعي تي سيسا ۽ پرساد وراهيندا آهن، مون کيس چيو ته پونم کي فرصت ملي ته چنڊ تي ساڻس گڏجي چنڊ تي ايندس.

پندرهنين (15) جون اڱاري ڏهاڙي بيچ جي تڻ هئي يعني چنڊ جو ڏهاڙو. ساڍي نائين لڳي هتي ڀارت ۾ اسان وٽ رات ٿي وڃي، پر اُتي اسپين ۾ سڄُ بيٺلُ نظر ايندو آهي. ڏهين (10) بجي تائين رات جو روشني لڳي پئي هوندي آهي. اسان جڏهن به سنڌو ۽ دويش کي گڏ سڏيون ته سنڌو ديش جو آواز اُڀرندو آهي. سندن ماءُ جڏهن به سڏ ڪري سنڌو دويش ته سنڌو ديش جو آواز گونجي پوي. بدن ۾ هڪ لهر ڊوڙي وڃي... اسپين سڀ چنڊ تي لال سائين جي مندر جي درشن لاءِ روانا ٿياسين. هن مندر جي اسٽاپنا 1998ع تي چاليهي جي موقعي تي ڪئي وئي هئي. اهو مندر پهرين لعل چنڊناڻيءَ جي گهر ۾ هو. سندن گهر جا سڀ ڀاتي لال سائينءَ جا اُپاسڪ آهن. تنهنڪري شري لال چنڊناڻي پنهنجي آفيس جي مٿان هڪ ڪمري ۾، جنهن ۾ سٺ کن ماڻهن جي گنجائش هئي، اُتي مندر جي اسٽاپنا ڪئي. پرسان هڪ رنڌو به اٿن جتي پرساد وغيره ٺاهين. اُن ڏهاڙي نه صرف لال سائين جا پنجڙا ۽ ڀڄن ڳائي چنڊ ملهايو ويو پر جُهمر ۽ چيچ وغيره هڻي شرڌا جا گل به جهولڻ کي اڀريا ويا، لال سائين جي اُپاسڪن لاءِ سيسا ۽ پرساد به هو، ته رات جو پندارو به هو. لعل سائين جي شرڌالن شري لعل چنڊناڻي، وملا چنڊناڻي، جوگل شوناڻي، اوم پرڪاش شوناڻي، تلسي ڌنڄاڻي، ديبا اُتمچنڊاڻي، لال سائينءَ جا ڀڄن ڳائي موج مچائي. پونم به ڪلام ڳاتو. پنهنجي ڏيهه کان هزارين ڪوه پري پرڏيهه ۾ ويهي لال سائينءَ جا هيءُ اُپاسڪ شرڌا ۽ پريم سان بهراڻا ڪيندا آهن. نه صرف مئڊرڊ ۾ پر جبرالٽر ۽ لاس پالماس جي ڀڄن تي وڃي سيوا به ڪندا آهن. لال سائين اُڏيرو لال سڀني جا ٻيڙا ٻني لائي، سڀني جي من جون مُرادون پوريون ڪري.

جيڪو چوندو جهولي لال  
تنهنجا ٿيندا ٻيڙا پار  
لال جا جهاتي چئو جهولي لال...!!

\*\*\*\*\*

## سُٽا اُٽي جاڳ

(3)

اربع 16 جون تي اسپين جي مشهور معروف پيئٽر جنائن لنسڪيٽ اشوڪ کي پنهنجي پينٽنگ ڏسڻ جي نيند ڏني هئي. اشوڪ آفيس وڃڻ کان اڳ چئي ويو هو ته، مان ٻارهن ڌاري آفيس مان ايندس توکي پينٽنگ جي ٺاڻڻ ڏيکارڻ لاءِ وٺي هلندس، تون تيار ٿي ويهجانءِ، مئڊرڊ ۾ اچڻ کانپوءِ مون آرام کي ترجيح ڏني.

بي رحم ۽ بي بقاء وقت کي اهڙا حادثا ۽ حالتون پيدا ڪيون، جن زندگي حسين دلڪش هرياليءَ جي پيچري تي هلندي هلندي ڊگ ڀڄي، ڪنهن سحرا جي وات ورتي ۽ اُتان پاڻ ڇڏائي ڪنهن ٿڌي ڇانو جي تمنا ڪرڻ لڳي. مئڊرڊ جو سفرُ جنُ نعمت بڻجي، گهاتي وڻ جي ڇانو جيان ٽڪل راهگير کي پنهنجي ڇانو ۾ پناه ڏني هجي. جتي ڪجهه به نه ڪرڻ، ذهني دٻاءُ کي پنٽي ڌڪي، ڪم ڪار کي تالانجلي ڏيئي ڪوهن تي ڦٽو ڪري اُڇلائي ڇڏيم... صرف آرام ۽ تفريح... زندگيءَ ۾ ٿي وي. جي پروگرامن کي ڪڏهن به ايترو وقت ڪونه ڏنو هو، صرف خبرون يا ايڪٽر بيڪٽر تفريحي پروگرام... پر هتي ڪيترو وقت ڏنم ان جو اندازو لڳائڻ مشڪل آهي. چاهي بيدروم ۾ هجان يا ڊائنگ هال ۾، يا ڊرائنگ روم ۾، هر هنڌ ٿي وي. جي موجودگي، شايد گهر ۾ ڇهن ستن کان مٿي سيٽ هئا، هيٺ نوڪريائيءَ جي بيدروم ۾ الڳ، منهنجي فرصت وارن لمحن ۾ اها دنيا جو واءُ ساءُ، فن فڪر جي سوغات ڪيون بيٺي هجي... ننڊ مان اُٿڻ شرط ئي ڪرڻ موڙيندي، رموت سان ٿي وي. چالو. فيٽ عنوان تحت زي ٿي وي. تي صبح سوڀر، هندو مُسلم، سک عيسائي مطلب ته هر مذهب جي واعظ ڪندڙن جي گيان گوشتي ٻڌم، دوردشن تان خبرون، زي تي صبح شام ۽ وچ وچ ۾ هيڊ لائينس، جن مون کي دنيا جي سياسي اُٿل پُٿل جو تجزيو ڪرڻو هجي. دهليءَ ۾ هلندي پائيندي انتهاڪشري تي سرسري نظر وجهندي هيس، مئڊرڊ ۾ ته اُن تي به عنايت ڪيم. نه صرف ايترو بي معنيٰ بي مقصد پروگرامن تي به ديا درشتي وڌم. اتي خميس خميس تي پاڪستاني نيوز به ڏيندا هئا، گهمڻ گهٽڻ ڪري خبرون نه ڏسي سگهندي هيس ته، اشوڪ موبائيل تي فون ڪري نوڪريائيءَ کي چونڊو هو ته نيوز رڪارڊ ڪري ڇڏ. رات جو هڪ بجي اها ساڳي نيوز ايندي هئي. ڪارگل جي جنگ جي نيوز ٻڌڻ جو بي چئنيءَ سان انتظار رهندو هو.

هتي رڌ پچاءُ کي تالانجلي ڏني هيم اُتي لڏيدُ طعامن جا ڏاڻقا ٿي وي. پروگرامن ذريعي ضرور وٺندي هيس. اگر ان دوران نانويج ڪا ڏس اچي ويندي هئي ته چي...چي...چي ڪري نڪ چپ موڙيندي هيس، دادا جشن جي لنڊن واري دوري تي

آڌارت آڻوٽ ۽ اباڻوٽ پروگرام تحت رپورٽ ڏنم ان ڪڙيءَ تحت پروچوگال ۾ گجراتي سماج جي تنظيم طرفان اُتي مندرن جي آڏگهائڻ ۽ پومي پوڄا جي رپورٽ، گجراتي مهلا سماج طرفان پرشوتر جي مهيني وارو پروگرام، ايس.اين. گوئٽڪا جو پروچن، باپو آسارام، سائين بابا مطلب ته واندڪائيءَ جي وندر هئي، ٻن آچرن تي آپ-ڪي-عدالت ۾ طارق انور سُنو ڳالهايو، سونيا گانڌيءَ جي اوچتي سياست ۾ داخلا، عهدي جي خواهش ماڻڻ تي تڪا تير چوڙيا، ٻئي طرف دليپ ڪمار جو بالا صاحب ناڪري تي رنج و غم. پاڪستاني ناٽڪ ڌوپ ڪناري، ديوانگي، محبت هي محبت، اسپين جي نيوز، سي.اين.اين. بي.بي.سي. جي خبرن جي وٺ وٺان، جڻ دنيا جي ميڊيا تي دستاويزي فيچر تيار ڪرڻو هجي. يورپ ۽ آمريڪا جي خبرن ۾ اصل ڪوسوو پيو ڪٽجي، هانءُ پيو ڦاٿين دراصل، يورپ وارن کي ڪميونسٽن جو زور ٽوڙڻ لاءِ مُسلمانن سان همدرديءَ جو جذبو اصل بند پيڇي اُٿلون پيو ڏئي، ڪامريڊن جي اصل ڪڍ لڳل هئا، سوويت روس ته اڳيئي تاش جي پتن جيان ڊهي پٽ پيو.

هندوستان پاڪستان جي عوام امن چاهي ٿي، ڪارگل ۾ ڀارتي فوجين جي دهشت گردن سان ويڙهه، ٻنهي مُلڪن ۾ تي جنگيون لڳي چُڪيون آهن، امن ۾ خلل وجهندڙن طرفان نفرتون ڦهلائڻ ڪري ٻنهي مُلڪن جي عوام هڪ ٻئي جي قريب اچڻ چاهي ٿي. پر مفاد پرست رخنو وجهي رهيا آهن، ڀل ته لڳي ڏڪڙ ڪي اٿو.

**فاصلو - قريب - ليڪن ڪيڏو ڏور!**

**اسان وچ ۾ سرحدِي ليڪ، ٻڻي هماليه دوري.**

منهنجو آڪٽوبر 1997ع ۾ ليه لڊاڪ وڃڻ ٿيو، جنهن سفر تي آڌارت، سنڌوءَ ڪناري نئون تاريخي باب، سفرنامو لکيم، اتي جي عوام امن چاهي ٿي. لاهور بس ياتر جي خيرسگاليءَ واري جذبي جي ناڪاري موت، هوڏانهن ڀارت جي بنگلاديش سان دوستي ۽ تعاون جو هٿ وڌائڻ وارو نيڪ جذبو دهشت گردن کان سنو نه ويو، اسپين ۾ اها خبر ٻُٽم ته ڪلڪتي جي اسٽيشن تي بم جو ڌماڪو ڪيو ويو، جيڪو انهن جي ڪُٽن ڪرتوتن کي عيان ڪري ٿو، بي گناه عوام تي وار ڪرڻ بزدلي آهي. نهٿن سان ڪهڙو مقابلو، برابري وارن سان مُنهن منهن ٿيڻ ئي مُڙسي آهي نه ته ڪا نئڙتا...

گورڪا ريجيمينٽ جي بهادرن جي ڪارنامن جي هر ڪنهن کي ڄاڻ آهي، ڪوسوو ۾ گورڪا ريجيمينٽ جي ٻن جوانن جي موت تي برطانوي وزيراعظم افسوس ظاهر ڪندي گورڪن کي سارهايو. ها! سو مون ڳالهه ٿئي ڪئي اسپينش پينٽر جي پر دنيا جي اُٿل پُٿل ۽ واءُ ساءُ طرف گهلجي ويس، جنهن ڪلاڪار جو اندريون تخليق ڪار جاڳي پوي ته پوءِ واه! واه!! جنائن جي هيءُ نمائش يورپ جي ڪن پينٽرن لاءِ خراجي عقيدت طور لڳائي وئي هئي. ملينيم پلاسٽڪ آرٽ، هيءُ نمائش پينٽر ۽ اسپين جي ايئرپورٽ اٿارٽيءَ وارن گڏجي لڳائي هئي. 14 جون تي براخاس هوائي اڏي تي انٽرنيشنل ڊپارچر جي ٽرمينل - 2

مڪيه هال ۾ ان جو افتتاح ڪيو ويو هو. اسان جي پهچڻ تي پينٽر اڳتي وڌي اسان جي مرحبا ڪئي، الڳ الڳ منظر ڇٽيل هئا، بادلن سان گهيريل سُرمئي آڪاش، موج مستي ۾ ساگر جون ڦوه جوپن ۾ اُتندڙ چولين جي منظرڪشي، قدرت جي حسين دلڪش من موهيندڙ نظارا... ٻئي طرف زندگيءَ جون جهلڪيون ۽ عڪس گهرڙياڻيءَ جي رنڌڻي ۾ موجودگي، اسلامي دور ۾ ڪتب ايندڙ ٿانو، ڪُونوارا (لوتو)، نيري رنگ جي نقاشيءَ وارا ٿانو، ڪنٽيمپري (همصر) آرٽ، نباتات، باه جا شعولا، ڪاسموس، پاڻيءَ وغيره جا ڏيڪ، رنگن جي انڊلٽ جو منظر، بي شمار رنگن جي رنگولي 1927 - 1853 ع اُور تيس تڪسيني جي عقيدت ۾ هڪ چتر ڇڏيو هو ان جي زال پنهنجي ڌيءَ نئنا سان گڏ ڏيکاريل هئي. ٻئي طرف 1909 - 1851 ع ۾ پيدر سويرين ڪريئر جي زال جي باغيچي ۾ موجودگي جو چتر چٽي هن فنڪار پنهنجي عقيدت ظاهر ڪئي هئي. 1935 - 1851 ع نيگو جي عقيدت ۾ سندس زال جي جهوني دور جي رنڌڻي ۾ موجودگي، 1935 - 1859 ع جي ايني انچ جي ننڍڙي نينگريءَ کي باغيچي ۾ ڏيکاريل، بيا به ڪيترا خوبصورت چتر هئا، ننڍڙن ٻارن کي بيرن جيان بيريز چونڊيندي، مائڪل اينڪر جي ياد ۾، هن پينٽر پنهنجي برش جي سهاري رنگن جي خوبصورتيءَ سان پنهنجي فني سوچ کي نزاکت ۽ نفاست بخشي هئي. هڪ هپ هپ هورا پارٽيءَ جو سُھڻو چتر ڇٽيل هو، اهي سڀئي پينٽنگ 70 / 60 جي آيل ڪئواس تي، ته ڪي ان کان ننڍيون هيون. اشوڪ پڇيو توکي ڪهڙي پسند آئي، مون ورائيو ٻن کان بي حد متاثر ٿي آهيان هپ هپ هورا پارٽي ۽ مئڪسيڪو جي سامونڊي منظر واري نيري سرمئي رنگ واري آڪاش ۽ ساگر جي ميلاپ واري جنهن جي هن قيمت ڏيڍ لک کان مٿي ٻڌائي. ٽمائش ڏسڻ کانپوءِ اشوڪ منهنجو هن سان تعارف ڪرايو ته منهنجي پيٽ انڊيا مان آئي آهي، هو ملي ڪري ڏاڍو خوش ٿيو. اسان کي گڏ لنچ ڪرڻ لاءِ نينڊ ڏنائين، اشوڪ کيس چيو اسين لنچ گهر ڪنداسين، باقي توهان گڏ ڊرنڪ پيئنداسين، مون کان پڇيائين ته مون کيس چيو مان جوس وٺندس، گفتگوءَ دوران هن ٻڌايو ته هو انڊيا ۾ انڊين ڪائونسل آف ڪلچرل رليشن (آءِ.سي.سي.آر) جي نينڊ تي دهليءَ ۾ ٽمائش لڳائي چڪو آهي. ڀارت جي ميڊيا ۽ فن جي دنيا سان واسطو رکندڙ ڪيترين شخصيتن سان ملاقات ڪري چڪو آهي. خاص طور ڀارت جي مشهور معروف آرٽيسٽ جتن داس جي قريب هو ور ور ڪري اُن جو ذڪر پئي ڪيائين. مونکان پڇيائين اوهانجي ڪنهن ڪنهن ۾ دلچسپي آهي، ڪٿي ڪم ڪريو ٿا، ڪهڙي زبان ۾ لکندي آهين. مون چيو مان پنهنجي مادري زبان سنڌيءَ ۾ لکندي آهيان، پرڏيهي اطلاعت ۽ نشريات کاتي سان منهنجو واسطو آهي. اُن وقت مون وٽ ٻه ڪتاب هئا جيڪي مون ڪانٽيشن جي پڙهڻ لاءِ کنيا هئا، ڪانٽيشن کي سنڌي ادب سان لڳاءُ آهي، ۽ جي هو ڪو ڪتاب پڙهڻ لاءِ کڻندو آهي ته پڙهي پورو ڪرڻ کان پوءِ ئي ڇڏيندو آهي. جڏهن پينٽر جنائن لئسڪيت منهنجا ٻه ڪتاب سنڌوءَ ڪناري نئون تاريخي باب سفرنامو، ۽ ڪهاڻين جو مجموعو ڏٺو ته چيو مان اهي ٻئي

ڪتاب خريد ڪندوس، مون کيس چيو مان توهان جهڙي فنڪار کان پئسا ڪونه وٺندس، منهنجي طرفان اوهان لاءِ هيءُ سوکڙي آهي. اشوڪ کيس ٻڌايو ته اهو سفرنامو ليه لڊاڪ تي آهي، هن کي ڪارگل جي ڪري ان ايراضيءَ جي باري ۾ ڄاڻ هئي. مونکي چيائين مان جڏهن دهليءَ پنهنجي پينٽنگ جي نمائش جي سلسلي ۾ ايندس ته اوهانکي نمائش ڏسڻ جي نيند ضرور موڪليندس اشوڪ هن کان موڪلائڻ وقت پنهنجي پسند جي پينٽنگ جي قيمت پڇي، چيائين توسان ڪهڙا ليڪا، تنهنجي ڪا خاص پسند هجي ته مان اها به تولا تيار ڪندس.

ٻاهر نڪرڻ وقت، مون اشوڪ کي چيو اها ڏيڍ لک ۾ مهانگي ناهي، چيائين نه منهنجي ڪري گهٽ ئي لڳائي اٿائين، تو جيڪا ڊرائنگ روم ۾ پينٽنگ ڏني آهي اها ويه سال پراڻي آهي ان وقت مون پنجويهه هزارن ۾ ورتي هئي، يورپ ۾ پينٽنگ جو فن ڪافي مقبول آهي، يورپ ان ڪلا ۾ دنيا جا عظيم ترين فنڪار پيدا ڪيا آهن، پئرس ۽ بين ڪيترن هنڌن تي ڏنم ٿڌي تي تصوير تيار ڪري پيا ڏين، ڪيترن چترڪارن کي ڪئواس تي ڪم ڪندي پنهنجي فن ۾ مگن ڏنم. يورپ ۾ ان فن جنهن بلندين کي چئبو آهي، ايڏي وڏي پئماني تي اسان وٽ اڃان ان طرف رجحان گهٽ آهي. اسان جي جاتيءَ ۾ ته ڪلا لاءِ چاهه مڙهي خيڙ آهي. الله مالڪ آ...! ڪٿي ٿا قدر ڪريون... مون پنهنجي امڙ کي بزرگي ۾ گهٽ نظر جي باوجود پينٽنگ ڪندي ڏٺو، سندن چار يادگار پينٽنگ مون وٽ اڃان تائين موجود آهن، جن ۾ هُن جو سيلف پورٽريٽ به شامل آهي. ان طرح اسان جي جاتيءَ ۾ ڪئي فنڪار هوندا، جن جو فن ڪنهن پليٽفارم ۽ صحيح رهنمائي نه ملڻ ڪري سندن زندگيءَ جي جوت اُجهامڻ سان ئي اُنداهين ۾ ڌڪجي وڃي ٿو. هڪ ته ورهاڱي ڪري سنڌي جاتيءَ جي فن، فڪر، ڪلچر، ٻولي ۽ تهذيب کي ڪاپاري ڌڪ لڳو آهي. مٿان وري غير يقينيءَ واريون حالتون، بقول نارائڻ شيام جي :

الله ائين نه ٿئي جو ڪتابن ۾ پڙهجي،  
ته هئي سنڌ ۽ سنڌ وارن جي ٻولي. (شيام)  
انڪري پٽ ڏٺيءَ جي اظهار کي هيئن سان هنڊايون.  
سُٽا اُٿي جاڳ نڊ نه ڪجي ايتري،  
سُلطاني سُهاڳ نڊ ڪندي نه ملي. (شاه)

\*\*\*\*\*

## توليدو

(4)

اڄ صبح جو (19 - 6 - 99 چنچر) تي نيرن ڪري توليدو گهمڻ جو پروگرام ٺاهيو. هيءُ تواريخي شهر آهي جنهن کي ڏسڻ لاءِ نه صرف يورپ پر ٻين ڪيترن ملڪن جا سيلاني پڻ ايندا آهن. توليدو هڪ صوبي جي راجڌاني آهي، اهو زرعي علائقو آهي. جتي ڪيئسر ۽ جوئر جيان ان جي پوک جهجهي تعداد ۾ ٿيندي آهي. فرانڪو جي گذاري وڃڻ کانپوءِ هتي آٿانامس يعني خودمختيار اسٽيٽس وجود ۾ آيون، 39 خودمختيار اسٽيٽس آهن. اتي جي ليڪڪ سروانتي جي ڪهاڻيءَ جو ترجمو دنيا جي تقريبن ستر اسي (70 - 80) زبانن ۾ ٿي چڪو آهي. توليدو واري ان علائقي جون ٽي پراونس آهن. تولودو جي اللقصار (قلعي) اندر تاريخ جا وڏا داستان موجود آهن.

توليدو جو شهر قديم شهر آهي. هن شهر ۾ يهودي، عرب، عيسائي وڏي عرصي تائين گڏ ملي جهلي رهندا هئا. اسپين جي ڪئٿولڪ راجائن پهرين عربن کي شڪست ڏيئي اُتان تڙي ڪڍيو عيسوي سن 1200ع - 1300ع جي وچ ڌاري اسپين جي ڪئٿولڪ راجائن توليدو ۾ رهندڙ يهودين تي ڏاڍا ظلم ڪيا، کين چيو ويو ته مذهب بدلايو يا هنڌ ٽپڙ ٻڌي هتان تڏا ويڙهيو. هن وقت توليدو ۽ اسپين جا سيفاردي يهودي دنيا جي ڪيترن ملڪن ۾ رهن ٿا. اڄ تائين ڪيترن يهودين جي گهر ۾ اسپينش ٻولي ڳالهائي ٿي وڃي، جيڪي پنهنجي وڏڙن جي ملڪ جي اسپينشنش ٻولي گهرن ۾ برقرار رکيون وينا آهن. ڪجهه عرصو پهرين هڪڙو سفاردي يهودي اسرائيل جو صدر به بڻيو هو. اسپين مان اُن دور ۾ ڪئٿولڪ راجائن جي ڏاڍڙم جو شڪار بڻيل يهودي پاڻ سان پنهنجي گهرن جون ڇاپيون (ڪنجيون) به ان اُميد سان کڻي آيا هئا ته واپس اباڻن گهرن ڏئي ورنديسين، جا اُميد اڄ تائين انهن جي ڪانه پوري ٿي آهي. ساڳيءَ طرح اسان جي ننڍي کنڊ (سنڌ) ۾ به لڏ پلاڻ وقت ڪيترا اها ئي آس سيني ۾ سانڍي هن فاني جهان مان لاڏاڻو ڪري ويا. منهنجو پيءُ زندگيءَ جي آخري سفر تائين اها آس لڳائي ويٺو هو ته حالتون سازگار ٿينديون جيڪي لڏي ويا آهن سي وري واپس ورنديا، پر نه اها ڳالهه اُن پيڙهيءَ تائين آهي، هينئر نئين نسل جي سوچ ڪجهه الڳ آهي.

اسپين يا ائين چئجي ته يورپ ۾ هڪ ڳالهه شاندار آهي ته ماڻهو تريفڪ جي نيمن جي پيروي ڪن ٿا، تي ئي لائينس آهن، ونوئي سٺا ڪُشادا روڊ، هڪ واري ڪنهن غلط لائين ورتي ته اُن کي خود ئي پوڳڻو پوندو، ڪوهن جا ڪوه اُن کي اُتان ٻاهر نڪرڻ جي وات ڪانه ملندي. انهن روڊن تي 120 ڪلوميٽر ڪار جي رفتار مقرر آهي پر گاڏين جي رفتار تيز نظر ايندي، انڪري ڪنهن به هنڌ پهچڻ ۾ سولائي ٿئي ٿي. وقت به گهٽ لڳي،



دهلي مان اگر اسين 500 ڪلوميٽرن جي فاصلي تي وڃون ته صبح جو نڪري شام جو واپس ورتو مُشڪل ٿئي، پر هتي اسپين ۾ گهمي گهتي سير سڀاڻا ڪري کائي پئي بنا ٿڪاوت جي واپس موٽي ٿئي آسپين. اشوڪ ۽ ڪانٽيش جي گهر وچ ۾ جيڪو ايم. 40 روڊ آهي اتان نڪري اين 401 روڊ ورتو اهو توليدو طرف وڃي ٿو.

توليدو ۾ داخل ٿيڻ تي ٽوئرسٽ جي رسپشن وارن کان ڪجهه معلومات حاصل ڪري اسان اللقصار جي قلعي طرف ڪار موڙي پڪسرين سرن جون ننڍڙيون سوڙهيون گهٽيون نظر اينديون. پهرين ان قلعي جي تاريخي پسمنظر تي نظر وجهون، ان شهر ۾ ست ٽڪريون آهن، جنهن مان وڏي ٽڪريءَ تي سامهون قلعو پري کان ئي نظر ايندو. ائين ته اتي (پري - هستارڪ) تاريخي دور کان اڳ ۾ ئي بني بشر موجود هئا، پر رومن دور وارن ان ٽڪريءَ تي ٽئين صديءَ ۾ ملٽري گئريسن يعني فوجي چانوڻي برپا ڪئي. جڏهن عربن 711ع اي.ڊي. ۾ اسپين تي ڪاه ڪئي ته تولودو جي رهواسين ۽ ڪوردوبا جي قيادت وارن اميرن وڃي ڪئي لڙايون لڳيون جنهن سان تباهي ۽ بربادي ڦهلجي وئي ۽ وري اللقصار يعني قلعي جي تعمير 836ع اي.ڊي. ۾ ٿي جيڪا اميرعبدالله رحمان ڪرائي، جيڪا شاندار اڏاوت رهي اُنڪانپوءِ جيڪي آيا تن جاري رکيو جيڪو قلعو اڄ جي صورت ۾ موجود آهي. (مڊل ايجس) وچين دور ۾ اللقصار کي صحيح معنيٰ ۾ مضبوط قلعابندي ڪري بڻايو ويو. 1805ع ۾ ڪنگ ائلفنسو چوٿين ان کي وري اڏڻ لاءِ حڪم ڏنو جيئن ان کي اُن جي رهڻ لاءِ محل طور به استعمال ڪيو وڃي. ائلفنسو ڏهين ان ۾ وڌيڪ اضافو ڪرايو ان کي آخري دور جو حقيقي روپ عطا ڪيو.

(Trastamara) تراستمارا ونش جي دور ۾ ان جي اهميت وڌيڪ ٿي وڌي وئي، تنهن دور ۾ مسلمانن کي اسپين مان تڙي ڪڍيو ويو. 1710ع ۾ ڪارلوس ٻئين جي وفات کانپوءِ هن جي بيواهه ڊونا ماريا (Dona Maria de Nierumburg) اللقصار ۾ رهڻ آئي اها آخري شاهي خاندان واري عورت هئي جيڪا تولودي جي ان قلعي ۾ رهي. 1710ع ۾ لڳاتار لڙائين دوران پهرين وڏي باه لڳي جنهن ان قلعي کي نقصان رسايو. فلپ پنجنين ڏواران ان جي مرمت جو ڪم شروع ڪيو ويو ۽ 1774ع ۾ ڪنگ ڪارلوس ٽري، (Carlos III Real Casa de la Caridad) تعمير ڪرڻ جو اختيار ڏنو جيڪو ڪارڊينل لورين زونا جي نگرانيءَ ۾ مشهور آرچيٽيڪ (Ventura Rodriguez) جي ڊزائين تي آڌار ٿيو.

آزاديءَ جي جنگ دوران جڏهن تولودو تي فرانسيسي فوجن جو قبضو ڪيو ته اللقصار هڪ دفعو وري 1810ع ۾ باه جي شعلن جي چپيٽ ۾ آيو، انڪانپوءِ وري 1846ع ۾ ان کي ملٽري اسڪول طور ڪتب آندو ويو. 1850ع ۾ اينفئنٽري اڪادمي قائم ڪئي وئي. انڪانپوءِ 1882ع ۾ ملٽري اڪادمي، 1887ع ۾ اوچتو باه جي شعلن جي لپيٽ واري حادثي جو شڪار ٿي، تنهن کانپوءِ 1931ع تائين انفئنٽري اڪادمي رهي، اتي 1936ع تائين انفئنٽري ڪئولري ۽ هڪ ٻي اڪادمي موجود رهيون.

1936ع ۾ گهرو جنگ چڙهي پوڻ ڪري ان قلعي جو 21 سيپٽمبر کان 28 سيپٽمبر تائين گهيراءُ ڪيو ويو جڏهن قلعي کي گهيرو ڪندڙ قلعي اندر موجود ماڻهن کي پيش پوڻ لاءِ ڪامياب نه ويا ته، انهن پنهنجي مضبوط هٿيارن جي زور تي قلعي کي تباهه ڪرڻ شروع ڪيو. ٻئي طرف قلعي اندر 300 زالون ۽ 200 ٻار موجود هئا. ماڻهن وٽ محدود دوائون، راشن ۽ کاڌ خوراڪ جو سامان هئڻ ڪري انهن مٿان ڪافي دٻاءُ هو. قلعي اندر موجود پيش پوڻ کان انڪار ڪيو ۽ حملا آورن جو مقابلو ڪندا رهيا.

اندر داخل ٿيڻ تي وڏو (آگڙ) آگڙ نظر ايندو وڃ ۾ پٿر جون مورتون، آگڙ جي ڪاٻي ساڄي وڏا ڪمرا آهن، اسان ڪاٻي پاسي کان شروعات ڪئي. جتان هٿيارن جي ٺٽا ۽ وارو ڪمرو جنهن ۾ قديم دور جون تلوارون، ڍال، بندوقون وغيره، اتي سينٽ باربرا جي تصوير هئي جنهن کي هو فوج جي ديوي ڪري مڃيندا هئا، ان ديويءَ کان جنگ ۾ ڪاميابيءَ لاءِ دعا گهرندا هئا. ان ميوزيم ۾ جنهن شخص تلوارن، پالن ۽ هٿيارن وغيره جي فئڪٽري وڌي هئي ان جو پتلو هو. (چارلس) ائرولس ٽئين يهودين جي مختلف جڳهين کي جنهن تلوار سان فتح ڪيو اها تلوار فوجي سازوسامان واري ٺٽا ۽ واري هال ۾ موجود هئي. ڏکڻ آفريڪا جي فاتح فلوريڊا (يو.ايس.اي.) جي ڪوچ ڪندڙ پيڊرو مئندو، هيئرٽن ڪورٽس وغيره. رومن واري دور جي (18) ارڙهين صدي جي اسپينش ۽ روسي، پندرهن صديءَ جي فرينچ تلوار جا ڳن ايڏا ته ڳرا ۽ وزندار هئا جو اسان پارا هٿ ۾ کڻن ته ٻارهان مهينا ٻانهن سور ۾ ورتل رهي. انهن جوڌن کي ڪيڏي طاقت ۽ جرئت هوندي ان جو اندازو هٿيارن کي ڏسي ڪري ٿي رهيو هو. هڪ ڪمري ۾ جهوني دور جا سڪا ۽ ٻلا وغيره موجود هئا، انهن جو ڪو تعداد ڏهه ويهه ڪانه بلڪه گهڻو گهڻو هو، اتي نيري رنگ جو جيڪو ڪتاب جو ڪور هو اهو اصل ڏسڻ وٽان هو. هڪ هڪ نمائش واري سيڪشن تي وڏي تحقيق جي ضرورت آهي. هيءُ ته مان پنهنجي محدود سوچ آهر جيڪي ڏٺو سو اوهان سان ونڊي رهي آهيان. ٻئي سيڪشن ۾ ان دور جا جيڪي پن هڪ وڻ جو ٽڪر يا ٻوٽا وغيره هئا تن کي سليقي سان فريم ۾ مڙهائي اُتي رکيا ويا هئا، ڪي تارين سوڌا ئي هئا جن جو رنگ سرسبز سائي چادر لاهي وقت جي وچوئيءَ جي پيلائڻ جو روپ اختيار ڪري چڪو هو. انڪانپوءِ اها تاريخي جاءِ اچي ٿي جتي ڪرنل موسڪوردو پنهنجي نوجوان پُٽ سان فون تي گفتگو ڪئي هئي. ان ڪمري ۾ هر وقت ڏسڻ وارن جي پيڙ رهي ٿي. ان ڪمري جي وچ ۾ وڏي ٽيبل (ميز) آهي، پٽ سان لڳل بئنج ۽ ڪرسي پيل آهي. ان وقت پيءُ پُٽ وڃي جيڪا ڳالهه ٻوله ٿي اها مختلف زبانن ۾ رڪارڊ ٿيل، پهرين اسپينش، پوءِ انگريزي ۽ ٻين ٻولين ۾ آهي. هتي مان ننڍي کنڊ جي پاڻڪن لاءِ پيش ڪريان ٿي. پُٽ کي قلعي کان ٻاهر پونگه طور جهليو ويو آهي. 23 جولاءِ 1936ع مليشا ڪمانڊر، ڪرنل ۽ ان جي پُٽ جي وچي گفتگو آهي. جيڪو چوڪرو پنهنجي پيءُ جي چوڻ تي وطن تان سرُ قربان ڪري ٿو.

### Red Militias Commander (23 July 1936) :-

**Militia Commander :-** All of you are to blame for the massacres and crimes, which are taking place. I demand that you surrender the Alcazar within ten minutes time otherwise, I am going to shoot your son Luis whom I have here as a prisoner of mine.

**Colonel :-** I am quite sure of that Militia.

**Commander :-** here is your son Luis on the line to dispel any doubt.

**Luis :-** Hello! Father

**Colonel :-** What is happening son?

**Luis :-** Well they say they are going to shoot me unless you surrender the Alcazar.

**Colonel :-** Then turn your thoughts to **GOD** cry out “LONG LIVE SPAIN” and die as a **PATRIOT**.

**Luis :-** All my fondest love father.

**Colonel :-** All of mine to you (to the Red Commander) you needn't waste time limit you have set as the Alcazar will never surrender, Long Live Spain, Die for Country.

**Luis :-** Kiss to you papa goodbye!

### گولي چٽڻ جو آواز (بارودي ڌماڪو)

قلعي ۾ هيٺ ته خانو آهي، جتي رڌڇاڻ ۽ وغيره ۽ بچاءُ لاءِ ڪمرا ٺهيل آهن، زخمي ٿي ويلن جي علاج لاءِ ميڊيڪل سهوليت لاءِ تيرهان چوڏهان بسترا وڃ ۾ ٿيبل رکيل آهي مٿان لالئين جنهن جي روشنيءَ ۾ مريضن جا آپريشن ڪيا ويندا هئا، زالن لاءِ ڪمرا. اتي اندر ته خانو ۾ هڪ سولجر جي زال کي 9 سيپٽمبر تي ٻارُ ڄائو هو، اتي ڄاڻايل تفصيلن موجب 22 جولائي 1936ع تائين گهرو جنگ دوران هڪ چوڪري ۽ هڪ چوڪرو ڄائو. ته خانو ۾ جهوني دور جون ٻه موٽر سائيڪلون جيڪي اتي پيهڻ لاءِ ڪتب آنديون وينديون هيون جيئن اسان وٽ ڏاندن وغيره جو چڪيءَ کي هلائڻ لاءِ استعمال ڪبو آهي، وائيليس سيٽ، ريڊيو ذريعي پيغام پهچائڻ جو ٽڪنيڪي سازوسامان. هڪ هنڌ جيڪي جنگ دوران قلعي اندر شهيد ٿيا تن شهيدن جون تصويرون رکيون ويون آهن.

اتي ڏنل ڄاڻ موجب قلعي اندر قاتل ماڻهن کي پيش پوڻ لاءِ هڪ قاصدُ 9 سيپٽمبر 1936ع تي اندر موڪليو ويو ته پيش پئو. پر انهن انڪار ڪيو ۽ موت ۾ چورائي موڪليو ته هڪ پريسٽ موڪليو. يارهين (11) سيپٽمبر تي پريسٽ موڪليو ويو ۽ 18 سيپٽمبر تي قلعي کي اڏايو ويو. قلعي جي تباهيءَ واري تصوير ۽ اُن کان اڳ قلعي جي اصلي روپ واري تصوير سان گڏ انهن جا ماڊل به موجود هئا.

اتي ميوزيم ۾ الڳ الڳ دور جي بري، بحري ۽ هوائي فوج جي فوجين جا نه صرف لباس موجود هئا پر جنگ ڪندڙن وچڻ جيڪي اقرارناما ٿيا انهن جا دستاويز به

موجود هئا. اتي ميوزيم ۾ 20 صديءَ جي آفريڪي ميوزيم واري حصي ۾ انهن جا لباس، موراڪو ۽ سهارا وغيره جي فوجين جا لباس ۽ انهن جي صورت قد ڪاٺ وارا ماڊل رکيل هئا جن مان ان قوم ۽ نسل جي ڄاڻ پئجي رهي هئي، انهن مان اسلامي رنگ به ظاهر ٿي رهيو هو. ٻارهيون جنوري اٺويهه سئو چاهتر (12-1-1976ع) تي اسپين سهارا کي آزاد ڪيو. جنهن جو آخري جهنڊو اتي رکيو ويو هو. ٻئي طرف موراڪو جي (1860ع) سلطان شهزادي موليٰ عباس جي تنبعو (خيمو) جيڪو هنن فتح ڪرڻ کانپوءِ پنهنجي قبضي ۾ ورتو هو اتي رکيو ويو هو، خيمي ۾ غاليجو، وهڻ جا موڙا رکيل هئا، اندر شمع دان تنگيل هو ۽ ڪجهه صراحيون موجود هيون.

توليدو جو اللقصار يادگار تاريخي قلعو اسپين جي عظيم شان و شوڪت جي نمائندگي ڪندڙ قومي تاريخ طور اتي جا رهواسي ان کي تسليم ڪن ٿا جنهن تي ڪين ناز ۽ فخر آهي.

انڪانپوءِ نقشي جي سھاري ننڍين ننڍين گهٽين مان لنگهندا ٻين تاريخي ماڳن ڏسڻ لاءِ قدم وڌايا. قلعي جي ٽڪيٽ ورتي ۽ چرچ جي ٽڪيٽ ورتي. اتي مشهور معروف پينٽرل - گريئڪو جون خوبصورت پينٽنگس موجود آهن. ڪئٿڊرل جي پيٽر جو پٿر 1226ع ۾ آرچا بشپ Jimenez-de-Rede وڌو، ان کانپوءِ 1493ع ۾ فرنڊو ٽئين ان کي مڪمل ڪرايو. جتي اسپين جي مشهور معروف گوٿڪ آرچيٽيڪچر جو شاندار مثال آهي. اتي يهودين جو آرچيٽيڪچر به آهي. چرچ ڏسڻ کانپوءِ اسان يهودين جي سينيگاگ ڏٺي سين، هتي يهودين جا هبرو ٻوليءَ ۾ قديم دستخط رکيل هئا ۽ ڪي ان دور جون يادگار شيون ۽ رانديڪا وغيره. هتي ان کان اڳ اڳين پيري ڪانٽيش سان گڏ اچڻ ٿيو هو، ڪي گهٽين ۾ گهر سنڌ جي ڳوٺن جي گهرن جي ياد ڏيارين پيا. ان وقت هڪ گهر اندر هڪ بزرگ کي حقو پيئندي ڏٺوسين ۽ گهر ۾ ڏنل رڪڻ جي گهڙامنجي به هئي. ڪي ڪي دروازا بلڪل سنڌ جي ڳوٺن وارا نظر ايندا خاص ڪري شهدادڪوٽ ۾ شيخن جي پاڙي ۾ يا ڪن واڙن وغيره ۾ ان طرح جا ڪاٺ جا شاهي دروازا جن تي لوه يا پتل جا چهنبدار ڊزائين نما وڏا ڪوڪا دراصل منهنجي ذهن ۾ هن وقت ان جو صحيح صحيح لفظ جو نالو نه ٿو اچي سنڌ کان دور رهڻ جي اها سزا آهي جو اکين آڏو منظر ۽ شيون ته آهن پر وقت جي وچوٽي ... الله! ياداشت تي ته چاڙهي اهي لفظ زبان تائين پهچڻ کان پري گهليندي پئي وڃي.....!!

توليدو جي قلعي ۽ گهٽين ۾ هلندي هلندي پير ٽڪجي پيا، جتي ڪار پارڪ ڪئي اُتي جو پنڌ جو فاصلو پندرهن منٽن کن جو هو پر پٿريلين پڪسرن واريون گهٽيون. اڻ لڪائتي چاڙهيءَ واريون هيون ڏسڻ ۾ نه پيون لڳن پر..... پيرن پنڌ ڪرڻ ڇڏي ڏنو سسئي جيان گوڏن پر گسڪڻ جي گنجائش ته هئي ڪانه، اشوڪ موبائيل تي ٽئڪسيءَ واري کي پهچڻ لاءِ چيو، جهٽ ڪن ۾ اچي اڳيان بيٺو. پنهنجي ڪار کڻي مئڊرڊ طرف

روانا ٿياسين. مون اشوڪ کي چيو - آرتوار ڪانٽيش جي ٻارن کي موڪل آهي تون مونکي ڪانٽيش وٽ ڇڏ، اشوڪ ڪانٽيش وٽ ڇڏي روانو ٿيو.

سندو دويش چيو اسان اميوزمينٽ پارڪ گهمڻ جو پروگرام ٺاهيو آهي توهانکي هلڻو پوندو. رات جو 9 بجي نڪتاسين، ٻارن جي جوائِي - رائڊ لاءِ 5000 پسيٽا هڪ هڪ جي ٽڪيٽ لڳي ۽ مٿان ٻي رقم تقريبن ٻارهان سئو روپيا کن پارٽي ڪرنسي هئي. پوءِ ته جڻ گهوڙا تبيلي مان چُٽا.....! ماڻ ئي نه ڪن هڪ تان لهي ٻئي تي ٻئي تان لهي ٿين تي، مان پئي دانهون ڪيان منهنجون ٽنگون ٽڪجي پيون آهن هاڻي گهر هلو، ٻارن اُتي پنهنجي پسند جو کاڌو کاڌو اسان کولڊ ڊرنڪ ورتي. اسان رات جو شايد هڪ بجي کانپوءِ گهر پهتاسين، ڪانٽيش چيو ڪجهه کائي سُمه، پيزا ڪارائي پوءِ سُمهڻ ڏنائين. اصل ڦانءِ تي ڪري پيس.

\*\*\*\*\*

## الله چولي چولي... (5)

(چنچر 26 - 6 - 99ع) اشوڪ ڇهين بجي بيدروم ۾ ناڪ ڪري چيو وينا جاڳين پئي. مون چيو ها مان پاڻ اٿڻ واري هيس، اڄ اسپين جي ڏکڻ وارن بيجس کي ڏسڻ جو پروگرام هو. اشوڪ جي هٿ ۾ چانه جو ڪپُ هو، مان ٿپو ڏيئي اُتي ڪڙي ٿيس باٿروم مان منهن ڏوئي پيسٽ ڪري موٽيس ته ڏسان اشوڪ ڪمري ۾ اڃان بيٺو هو، مان هن جي هٿ مان چانه جو ڪوپ ورتو. اشوڪ سنان ڪرڻ لاءِ پنهنجي بيدروم ۾ ويو مان باٿروم ۾ تڏي گرم پاڻيءَ جو نلڪو کوليو ته اشوڪ آواز ڏنو وينا گرم پاڻي نه ٿو اچي. مان جهڙو تهڙو سنان ڪري هيٺ لٿس ته ماريا ۽ اشوڪ جو آواز اچي رهيو هو گرم پاڻيءَ جي ٽانڪيءَ جي ليڪيچ سان سڄي گراج پاڻيءَ سان پرڄي وئي هئي، ڏهن سالن ۾ پهريون ڀيرو ٽانڪي ليڪ ٿي هئي اسان کي ائين بجي نڪرڻو پر ڪلاڪ دير پئجي وئي. انکان علاوه الڪورڪورن وڃي ڪري سنڌو دويش کي به ساڻ ڪڍڻو هو. اڃان ڪار اسٽارٽ ڪئي ته اڳيان بلي لنگهي وئي مان دانه ڪئي اڳ ۾ ئي ٽانڪي جو وڏو مسئلو ٿيو مٿان وري بلي... مون چيو اشوڪ اڳيان گاڏي نه ڪڍ پوئيان ئي رپورس ڪر اشوڪ ائين ئي ڪيو. مون ٿڌو ساڻ ڪيو. منهنجي من ۾ ڪئي ويچار اُڀري رهيا هئا مون کي ترڻ نه ايندو آهي خدا خير ڪري...! اشوڪ ڪانٽيش کي موبائيل تي فون ڪيو ٻارن کي هيٺ بهارجانءِ اسين ڏهن منٽن ۾ پهچي رهيا آهيون.

ٻارن کي وٺي ڪري اسان وٽلينسيا وارو روڊ ورتو، اسان کي 414 ڪلوميٽرن جو فاصلو طءُ ڪرڻو هو وٽلينسيا راڄڌاني آهي ان جا ٽي پراونس آهن، مئڊرڊ جون 17 خودمختيار اسٽيٽس آهن ۽ 50 پراونس، اسپين جي سڄي ملڪ کي مئڊرڊ مان هلايو ويندو آهن. ٽي وڏا شهر آهن هڪ مئڊرڊ، ٻيو بارسولينا جتي عالمي راندين جي چٽاڀيٽي به ٿيندي آهي ۽ ٽيون وٽلينسيا. اسين پهرين علي-ڪانتي بيج تي وياسين. اتي وات تي ائلڊا جو شهر به اچي ٿو، جنهن جي فئڪٽرين جا تيار ڪيل بوت سڄي دنيا ۾ ويندا آهن. اتي وڏي پئماني تي بوتن جي ٺاڻڻ پڻ رڪي ويندي آهي. هڪ ٻيو خيخونا جو شهر آهي، جنهن جو وري وڏو (ٽورن) مشهور آهي، اهو وڏو به خاص آهي بادامين جو وڏو جنهن کي اسپينش ۾ ٽورن چوندا آهن. انهن سامونڊي بيجن کي يورپ ۽ ٻين ڪيترن ملڪن جا ماڻهو ڏسڻ ايندا آهن. ان روڊ تان فرانس وارا لنگهي موراڪو ويندا آهن. ان طرف کان اڳتي جبرالٽر ۽ آفريڪا به نڪري وڃي چوڙ تي پوي ٿو. ان طرف ماڻهو ڪارين رستي گهڻو سفر ڪن ٿا، اسپين مان موراڪو ويندي ٻيٽ تان فيريز (ٻيڙين) ذريعي ٻئي طرف وڃڻو پوندو آهي



ماڻهو پنهنجون ڪارون انهن فيريز ۾ ڪڍي موراڪو ويندا آهن. انڊيا ۾ به گوڻا ۾ ماڻهو فيريز ذريعي ڪارون وغيره ڪڍي ٻئي طرف ويندا آهن.

اشوڪ انهن ايراضين جي ڄاڻ ڏيندي پئي هليو هن ان وقت پراڻن گانن جي ڪسٽ لڳائي. پراڻا گانا ٻڌي ڪري اصل مزو اچي ويو. چاند آهين پريگا قول دل تار لينگين حسن کي جب بات چلي سب تيرا نام لينگين... هيءَ گيت مميءَ جي ساھڙيءَ جو پُٽ ڇاگلا ڪراچيءَ ۾ سُريلِي انداز ۾ ڳائيندو هو. اُنڪانپوءِ اُءُ ميري سونا ري سونا ري ديدونگي جان مت جدا هونا ري... هيءَ گيت سندس وڏي پيٽ ڊاڪٽريائي پروين ڳائيندي هئي، هن وقت آمريڪا ۾ آهي. سندس ٻي ڌيءَ دل-افروز پٽ اُتي آهي، سفر دوران سنگيت جي ساٿ سفر کي خوشگوار بڻائي ڇڏيو.

اسان سوا هڪ ڌاري علي-ڪانتي بيچ تي پهتا سين. اسپين جي گھڻن شهرن تي عربيڪ نالا آهن، جيڪي ال سان شروع ٿين ٿا ال-ميريا، ال-ڪوڪورن وغيره. اُتان پتو ڪندي سينخوان جنهنکي انگريزيءَ ۾ سين جان ڪري ڪوٺين، اُتي پهتاسين. سنڌو ۽ دويش پنهنجا سوئمنگ ڪاسٽيومس ۽ بال وغيره ڪڍي بيچ طرف ڀڳا، اشوڪ ۽ مان هنن جي پوڻيان ٻه ٽيوب ڪڍي بيچ طرف قدم وڌايا. سامهون ڪيترا مرد ۽ عورتون بيچ جي واريءَ تي لٽيا پيا هئا. اشوڪ چيو هاڻي هن بيچ تي ڏسجانءِ مايون اُگهاڙي ڇاتيءَ لاءِ سنڌي لفظ چوندي چيو... توکي رنا نظر اينديون. سامهون ڪيتريون عورتون سوئمنگ ڪاسٽيوم ۾ نظر آيون. اڃان چئي کولي سامان رکيوسين مس ته هڪ رن برا لاهي اچي اسان جي پرسان لٽي... ٻه مرد به گڏ هيس. ڏاڍا خار لڳا ته هن مئي ماريءَ کي اسان جي پرسان ئي اچي مرڻو هو.....

اشوڪ مٿڀرڊ مان نڪرڻ کان پهرين چيو هو وينا تون بيچ تي هلي سٺا نه ڪندين ته مزو نه ايندو، مان هڪ هٿ ۾ ٽيوب کنيو ۽ ٻيو هٿ هن جي ٻانهن ۾ وڌو ۽ آهستي آهستي پاڻيءَ طرف وڌيس، سنڌو دويش جا مزا هئا مونکي وڃن اڳتي گهليندا... منهنجون دانهون اڳتي نه اڳتي نه، اشوڪ چيو اڃان گوڏي تائين پاڻي مس آهي... اڃان ٿورو اڳڀرو... ان وچ ۾ هڪ زوردار چولي آئي. مون رڙ ڪئي الله چولي آئي... اشوڪ چيو تو وٽ ٽيوب آهي مان توسان گڏ بينو آهيان، ٻارن منهنجا پير ڪري مٿي ڪيا منهنجون رڙيون الله مان ٻڌي ويندس.....! الله ڙي.....!! مان چيلهه ۾ ٽيوب کي پڪڙي سمنڊ جون ثقيرتون کائيندي رهيس... وري جو زوردار چولي اچي ته پاڻيءَ کان ٻه ٽي فٽ مٿي ڪڍي اُڇلائي... چولي چولي... الله چولي گهلي ويندي.....!! اشوڪ چيو تون فڪر نه ڪر مان چوليءَ کي چوان ٿو تون نه اچي منهنجي پيٽ هندوستان مان آئي آهي... بس تنهي ڇيڙائڻ شروع ڪيو چولي...!! چولي.....!!!!

ڪلاڪ ڪن مونکي واه جو رڙايائون ٻه ٽي ڪلاڪ ڪن بيچ تي هئاسين. پونم واه جي روٽي ٺاهي ڏني هئي ٻارن ته ڪجهه اُتي وٺي کاڌو ڪجهه ڊرنڪ باقي گهر جي ماني

منهنجي ۽ اشوڪ جي خوف کان کاڌائون. روتي کائيندي اُتر ڏکڻ اولھ اوڀر نظر ڪريان مار ڪيتريون ٽاپليس پهرين ته هڪ ڀر ۾ برا لائل نظر آئي پر هاڻي ته اصل گهوڙيءَ کي ئي گهمرو هو! واريءَ تي ڪي اونڌهي منهن ته ڪي سڌيون... ڪي جسم کي مالش ڪري رهيون هيون ته ڪي سمنڊ مان واري ڪڍي جسم کي ملي رهيون هيون... انهن کي ڏٺو اڻڏٺو ڪري... بيچ تي ننڍڙن ٻارن جي راند روند ۽ ڪي مائرن ته اصل پاڻيءَ ۾ ٻارن کي تيوب جي سهاري ڦٽو ڪري ترڻ سڪاري رهيون هيون..... سامهون گهري نيري رنگ جو سمنڊ... ڪي پنهنجون موٽربوٽ کڻي پري پري تائين نڪري پئي ويا... وري ٻارن ۽ اشوڪ پاڻيءَ طرف گهليو هاڻي ٿورو ڊپ لٿو... ڪافي پري تائين گهلي وئي ويا، ٿيئي هٿ پڪڙي خوب ٽپيون ڏيارڻ لڳا مان چوان مان پاڻ ئي ٿي ٽپي لڳايان... اڃان ٽپي هٿان ته تيوب مٿي کي اندر وڃڻ ئي نه ڏئي... اشوڪ چوي جيستائين وار نه ٿا پسند ٿيستن اها ڪارگر نه آهي. مٿي تي مڙهي پاڻي وجهي جان ڇڏائڻ جي ڪوشش ڪيم... رڙين واکن جي باوجود مزو ڏاڍو آيو زندگيءَ ۾ ايتري دير سمنڊ جي چولين وچ ۾ گذارڻ ۽ ايتريون ٽپيون ڏيڻ جو موقعو اصل نه مليو.

واپس اچي ڪپڙا مٽائي اڳتي هلڻ جو ارادو ڪيو بک به ڏاڍي لڳي... ٿورو اڳيرو هڪ اسڪول جي ڀر ۾ وڻ جي چانو هيٺ ڪار بهاري پيٽ پوڄا ڪئي..... اشوڪ چيو هاڻي توهان کي بينيڊرم بيچ تي ٿو وٺي هلاڻ، سمنڊ جي ڪناري وارو روڊ ورتوسين پريان سمنڊ جو ڪنارو ۽ بيچ جا منظر ماڻيندا، بينيڊروم پهتاسين، ٻارن پهريون ڪم ڪيو آئسڪريم کائڻ جو ۽ مان اُڀر ڇاتا اسپينش ٽاڌل واري ڊرنڪ ورتي. اڌ ڪلاڪ کن ريسٽورينٽ ۾ کائي پي ساهي پٽڻ کانپوءِ مارڪيٽ ۾ ڪجهه سوکڙيون خريد ڪرڻ جو ارادو ڪيو، شيون تمام مهانگيون هيون ننڍڙا ڪوڙا ٽاپس انڊين ڪرنسيءَ جي لحاظ کان پنجن ڇهن هزارن روپين جا ملي رهيا هئا، مان خريداريءَ جو ارادو ئي ترڪ ڪيو اشوڪ چيو ڪجهه ته وٺ نه. سندس چوڻ تي پنهنجي لاءِ هڪ ٽي شرٽ پسند ڪيم، هن ٻنهي ٻارن کي به وٺي ڏني چيائين ٻيو ڪجهه وٺ، بس نه نه ڪري هتي جي ٻارن لاءِ پنج ڇهه ٽي شرٽ ورتيون. اُتان ٿورو گهمي گهتي مئڊرڊ طرف روانا ٿياسين رات جو هڪ بجي وڃي گهر پهتاسين.

## مروڻان موت ملوڪان شڪار (6)

(آرتوار 27 جون 99)

ڪالهه رات جو بينيدرمر بيچ تان تمام دير سان واپس ورڻ ڪري رات جو سمهندي سمهندي اڍائي کان مٿي وقت ٿي ويو هو. ارادو ڪيم ته گهر کان ٻاهر ڪٿي به نه نڪرندس، صبح جو دير سان اُٿندس، اوچتو دريءَ کان ٻاهر نظر ڪرڻ تي سامهون واري بنگلي تي تيز تڪي اُس پئجي رهي هئي، مون سوچيو ڏهه کن ٿي ويا هوندا، منهن هٿ ڌوئي چانهه لاءِ رنڌڻي ۾ گهڙيال تي نظر پئي ته ان ٿيا هئا، اشوڪ چيو ڊرائنگ روم ۾ ويهي نيوز به ڏسون ٿا ۽ چانهه به پيون ٿا. ڏهين ڌاري اشوڪ چيو وينا بک لڳي آهي، نيرن ڪيون مون چيو سٺا ڪري پوءِ نيرن ڪريون هن چيو نه پهرين نيرن ٿا ڪريون، پوءِ سوئمنگ پول ۾ سوئمنگ ڪنداسين. اڃان نيرن شروع ٿي ڪانه ڪئي ته فون جي گهٽتي وڳي، اشوڪ رسيور ڪنيو چيائين پونم ڳالهائڻ ٿي چاهئي، چيائين اچو ته گڏجي لنچ ڪريون ڪانٽيش چيو سڀاڻي پونم جي هڪ ميٽينگ به آهي تون به گڏ وڃينس. مون چيو رات گهمي گهمي ڪري ٿڪجي پئي آهيان. اڃان هاڻي نيرن پيا ڪريون. هن چيو، مان توکي وٺڻ ايندس. مان اشوڪ کي چيو ته ڪانٽيش ۽ پونم چون ٿا ته منجهند جي ماني انهن سان ڪريان ۽ سڀاڻي جو پروگرام به رکيو اٿائون، مان وڃان؟ چيائين منهنجو موبائيل پيو آهي ڪيس چئينس ته ڏيڍ ڌاري توکي وٺڻ اچي.

مان جهٽ کن کانپوءِ سوئمنگ پول ۾ ڏهه ٻارهان ٽيپون ڏيئي تيار ٿي اچي وينس. ماريا سوئمنگ ڪري اُس جو تڙڪو وٺي رهي هئي، پائتي سوئمنگ پول ۾ فلوتنگ بيد تي هٿ ۾ ڪتاب ۽ ڪي ڪاڳر ڪٽي پڙهي رهي هئي. اشوڪ چيس اهو ڪهڙو پڙهڻ جو طريقو آهي، اگر ڪاڳر اڏامي پاڻيءَ ۾ وڃي ڪرن ته...! چيائين مان ان تي آرام سان ويهي پڙهندس. ان وچ ۾ سندس ساهڙيءَ جو فون آيو، اشوڪ فون کڻندي ئي ساهڙيءَ کي ٽوڪ وڃان چيو هو، فلوتنگ بيد تي ويهي استدي ڪري رهي آهي...! هن ورائيو انڪل مان به ائين استدي ڪندي آهيان، ڏيءَ کي فون ڏيندي چيو: وينا! هنن جا پروفيسر به وڏا نالائق آهن خبر ناهي ڪيئن ٿا انهن کي مارڪون ڏين؟ ڀلا ڪانٽيش وٽان ڪڏهن موندئين؟

مون چيو: اشو تون جڏهن منهنجو هيءُ سنڌي ڪتاب سنڌو ڪناري نئون تاريخي باب پڙهي پورو ڪندين تڏهن واپس ايندس...!  
دانهن ڪندي چيائين الله ڏي! اهو شرط نه.....

مون کيس چيو سنڌ يونيورسٽيءَ جو گريجوئيٽ آهين سنڌي نه پڙهي سگهندين...! منهنجو ته اهوئي شرط آهي. چيائين اهو ته ڏکيو شرط آهي، ڪتاب جي پٺيان ڪويتا پڙهڻ شروع ڪيائين، چيائين ان ۾ ته ڪافي وقت لڳندو.....!

ان وچ ۾ ڪانٽيش سنڌو سان گڏ پهچي ويو. منجهند جو پونم فرسٽ ڪلاس لنچ ٺاهي، گڏ چٽپٽا دهيوڙا به هئا، ڪالهه جي سيروسفر جو حال احوال ڪندي مون چيو اڄ ڪٿي به نه نڪرنداسين. هيڏي هوڏي جون ڳالهيون ڪندي ڪانٽيش چيو هل ته اران خوئيٽ هلون (Aranjuez) توکي ياد هوندو مميءَ سان گڏ هليا هئاسين. مون چيو ياد ته نه آهي ڏسڻ سان ياد اچي ويندو، پر اڄ نه هلنداسين...! ها نه ها نه جي جڳهه جڳهه ۾ وقت وڃي پيو نڪرندو نيٺ تڙ ٽڪڙ ۾ چانهه پي نڪتاسين اڃان ڪي ميٽر فاصلو طءُ ئي نه ڪيو ته ڪانٽيش سنڌوءَ کي ڪار ڊرائيونگ لاءِ ڏني منهنجون ۽ پونم جون دانهون، ڪار مان لهي اسان چيو اسان ڪونه هلنداسين ۽ پنڌ گهر طرف هلڻ شروع ڪيو، ڪانٽيش ڪار ڪڍي اسان جي پٺيان پٺيان اسان ٻئي ٻڌو اڻٻڌو ڪندا اڳتي وڌندا پئي وياسين هو ڪار ڪڍي پٺيان پٺيان... چيائين نيڪ آهي توهانجي ڳالهه ٿيندي هن کي ڪار هلائڻ ڪونه ڏيندوس، اسان ٿوري آناڪانيءَ کانپوءِ هن جي ڳالهه وڃي ڪري مڃي.

اڄ جنهن محل (Carolus III Palace) کي ڏسڻ وڃي رهيا هئاسين اها ڪارلوس ٽئين ٺهرائي هئي. جڏهن هو مئبرڊ طرف ايندو هو ته وچ ۾ آرام لاءِ هو اتي وڃ وٽ تي اچي ڪيما کوڙيندو هو. اتي جي ماڻهن هن جو جنگ ۾ ساٿ ڏنو هو انڪري کين خوش ڪرڻ جي لحاظ کان به اتي پهنجي موجودگيءَ ۽ انهن سان پنهنجائپ جو احساس ڏيارڻ لاءِ هيءَ يادگار محل جوڙايو، ان طرف ويندڙ وٽ جو نالو ڪامينوريئل (Camino Real) يعني شاهي رستو آهي جو ان شهر تان ڪارلوس لڳهندو هو. اڄ اسين به ان قومي شهر تان گذري رهيا آهيون، مئبرڊ تقريبن (40) چاليهن ڪلوميٽرن جي فاصلي تي آهي، شاهي شهر جي هڪ غلط موڙ وٺڻ سان، اسان جو اڌ ڪلاڪ کان مٿي وقت جو نقصان ٿيو One way جي هئڻ ڪري ڪافي دير کانپوءِ ڪٽ اچي پيو. پنج سال اڳ انهيءَ روڊ تان ڪيونڪا ويا هئاسين، جيڪو جهولن جي گهرن طور مشهور آهي، جهولي وارا گهر انڪري پيا چون جو اها تاريخي ۽ تفريحي جڳهه اونچي پهڙين تي آهي، ان جي چوڌر ڳهر اڏيا ويا آهن، اهي گهر ائين جڻ پهڙين تان جهولي وانگر لتڪي تاثر ڏين پيا اهو علائقو جهولن جي (Casa Colgantes) گهرن وارو چيو ويندو آهي. اتي مٿي هڪ تاريخي قلعو به آهي. سفر دواران گفتگو جو سلسلو به جاري هو ڪانٽيش جو ننڍو پٽ دويش فوٽبال راند جو بيحد شوقين آهي، ۽ پنهنجي اسڪول جي ٽيم جو سٺو رانديگر به آهي، هو اسڪول جي ٽيم ۾ ڪيترا ڀيرا چونڊيو ويو آهي. اسپين وارا اصل فوٽبال راند جا ڪوڏيا آهن. جيئن اسين ڪرڪيٽ راند جا ديوانا آهيون (پر هاڻي جڏهن کان وٺي مئچ فڪسنگز جو معاملو هليو آهي ماڻهو رانديگرن کي شڪ جي نگاه سان ڏسن پيا.....!) اسپين جون مشهور ٽيمس آهن :-

(1) Real Madrid (2) F.C. Barcelona (3) Corunia Valencia

(4) Ateletico-de-Madrid (5)

Valladolid

هتي فوٽبال کانسواءِ روايتي شونق ۽ مشغولي آهي بل فائيننگ يعني ڊگن جي ويڙه جيڪا پيڙهي در پيڙهي اڄ ڏينهن تائين جاري آهي. ڏانڊن جي ويڙه کي پلا سادي تورو چوندا آهن.

جيئن مٿي مون ذڪر ڪيو آهي ڪارلوس ٿري اهو محل ٺهرايو هو، اتي يادگار شيون ۽ پينٽنگ وغيره رکيون ويون آهن. ان پئلس ۾ ٻاهر خوبصورت ڦوهارن وارو باغ آهي، وٽن جون قطارون، ان باغ وچ مان تاخوس ندي وهي ٿي، جيڪا ندي ڪيونڪا جنهن جو مٿي ذڪر ڪري آئي آهيان ته جهولن وارن گهرن طور مشهور آهي اتان وهندي وڃي لسبن ۾ ڇوڙ ڪري ٿي. رومن ان نديءَ کي تاگوس چوندا هئا، اسپينش وري ان کي تاڪوس چون ٿا. ان پئلس جي باغ مان وهندڙ نديءَ ۾ اڇيون ڪاريون بدڪون موج مستيءَ ۾ لهرن کي نازانداز سان چيريندي ٿي ويون، ٻئي طرف پٿرن سان ٽڪرائجندي پائيءَ جي آواز ۽ لهرن سان اک ٻوٽ ڪندي مڇيون ڪڏهن پائيءَ اندر ته ڪڏهن پائيءَ کان ڦٽ مٿي ٿپا ڏينديون ڪيڏي رهيون هيون، مڇيون نه بلڪ پلا وڏا وڏا پلا پنهنجي جياپي واري جل سان انگل آرا ڪري رهيا هئا، ها سڄ پلن تي ياد آيو اسان وٽ سنڌ ۾ روهڙيءَ جو پلو مشهور، حيدرآباد سنڌ ڄام شوري ڀرسان وهندڙ درياھ وٽ ڪجهه فاصلي تي المنظر ريسٽورينٽ آهي، جتي ميزبان پنهنجي مهمانن کي پلا ڪرائڻ وٺي ويندا آهن، روهڙيءَ جي پلي جي چشڪي جي واها! واها!! پيا ڪندا آهن. مونکي به حيدرآباد ۾ پلي ڪائڻ جي دعوت ظفرحسن تنوير جوڻيجو ڏني هئي مون انڪار ڪيو هو، مان پلا ويڃيٿيرين... پلو ۽ مان، ٻئي هڪٻئي جا جاني دشمن... بينو نه سهون. هيءَ پلا روهڙيءَ وارن پلن کان ڪيترا سواڊي هوندا ان جي چشڪي لڳائڻ جو اندازو مون لاءِ لڳائڻ ناممڪن آهي...! جو مون لاءِ پلو حرام.....!! ها هڪ ڳالهه ضرور چوندس ان خوبصورت ڏيک کي ڏسي من ۾ خوشيءَ جي لهر اُڀري رهي هئي، اڇيون ڪاريون ۽ ڇٽ ڪمريون بدڪون پائيءَ جي لهرن جي سنگيتيه تال تي خالق طرفان خلقي ٿرڪندڙ انهن جيون کي ڏسي انوکو آند اچي رهيو هو. ڊگهن قداور وٽن ۽ ڦوهارن جي مڌر جهنڪار وارو ماحول روماني منظر هو، ان روماني منظر کي مون به پنهنجي ڪئمر ۾ محفوظ ڪرڻ شروع ڪيو، ڪاش! من جي ويٺا جي تار جي جيڪا جهنڪار ان وقت پيدا ٿي رهي هئي اُن تي آڌارت ڪا سنگيت جي رچنا خلقي سگهان هان..... اها خواهش ۽ حسرت ئي رهي.....!! بقول قمرشهباز -

وڻ وڻ ۾ ويٺا وڃي، پن پن ۾ پڙلاءُ

اهڙا ڪئي انسان هوندا جن کي اهو ڏانو ۽ ذات هوندي... اهڙي ئي ذات جي نعمت سان مالامال هو اُتي جو مشهور معروف ڪلاسيڪي دنيا جو سورداس ميوزيشن خوڪين

رادريگيت جنهن ان خوبصورت واٽڪا کان پريڙا حاصل ڪري سنگيت جي هڪ يادگار ڏن تيار ڪئي. ان حسين منظر کي ڏسي ڪري اتي ڪيترا پيرا اوپيرا به منعقد ڪيا ويا آهن، اسپين جي باري ۾ ڪيتريون ڳالهيون ۽ ڄاڻ مونکي ڪانتيش ڏني آهي، جيڪا هن سفرنامي ذريعي سڀني سان ونڊي رهي آهيان. هڪ ڊڪ دائي حادثي جي باري ۾ ٻڌايو ته هڪ واري اسپين جي سينيئر سٽيزنس کي اتي گهمائڻ لاءِ وٺي آيا، هڪ بزرگ جو حادثي ۾ موت ٿيو.

اڃان گهمڻ گهٽڻ پوروئي ڪانه ٿيو هو ته سنڌو دويش فرمائش ڪئي ته اسانکي ڪجهه کائڻو آهي. هڪ ريسٽورينٽ ۾ وڃي ڪري ويناسين، سامهون ٿي وي. ٽي ٻل فائيننگ هلي رهي هئي هڪ ٿلهو ڪارومتارو ڍڳو ان تي وار ڪندڙ نوجوان جنهن کي رنگبرنگي ڳاڙهي سنهري رنگ جو لباس ۽ ٽوپي پهريل هٿن ۾ ڳاڙهو ڪپڙو ڏيکاري ڍڳي کي مچرائي رهيو هو، اسٽيڊيم ماڻهن سان ڪچاڪچ پريل هئي، سندس ٻئي هٿ ۾ جهنبدار پالو هو، اهو زوردار وار ڪري ڍڳي جي پٺي تي وهائي ڪڍيائين، جيڪو سڌو ڍڳي جي پٺي ۾ ڪپجي ويو، هڪ ٻيو ميدان ۾ لٿو اُن به زوردار نموني ڍڳي تي پالي سان وار ڪيو، ان طرح چار جٽا ميدان ۾ لٿا، مکيه ٻل فائينئر تي اگر ڍڳو وار ڪرڻ لاءِ اڳتي وڌي پيو ته ٻيا اُن تي وار ڪري اُن جو ڌيان اُتان هٽائين پيا، انهن پنج پالا ڍڳي جي پٺي ۾ چپي اُن کي رتورت ڪري ڇڏيو. ماڻهن جون زوردار تاڙيون هيون، مروٽان موت ملونڪا شڪار، نيٺ جهنبدار تلوار سان اُن کي گهايل ڪري ڪيرائي ڇڏيائون، ۽ ٻل فائينئر فخر وچان ڳات اونچو ڪري ڪاميابيءَ جو سهرو سر تي ٻڌي تاڙين جي گڙگڙاهٽ ۾ مُسڪرائيندو رنگ کان ٻاهر وڃي رهيو هو. منهنجا هٿ حاضرين جيان نه ٿي تاڙين لاءِ ڪڇا ۽ نئي وري لبن تي واها! واها! پر افسوس ضرور ٿيو، اها ڪهڙي بهادري جو جانور کي چتو ڪري مارجي. اولهه جا مُلڪ ايشيائي مُلڪن ۾ جانورن تي ظلم ۽ بيدردي تي ته خوب هاءِ! گهوڙا ڪندا آهن پر اسپين جي ان بي رحم تشدد پري راند کي بند ڪرائڻ جي اڄ ڏينهن تائين جرئت ڪانه ڪري سگهيا آهن. اسپين ۾ هنڌ هنڌ ٻل فائيننگ جي شو جا وڏا وڏا پوسٽر لڳل هئا. اتي 4 جولاءِ تي ڏاندن سان ويڙهه جنهنکي پلاسادي تورو چوندا آهن هڪ وڏو شو رکيل هو. انساني حقن ۽ جانورن جي دردشا تي تنظيمون ايشيائي مُلڪن ۽ ننڍي کنڊ ۾ جانورن يا ٻين جي اذيتن جي باري ۾ ته وڏيون دانهون ڪوڪون ڪن ٿيون پر، جهڙي انداز ۾ ٿلهن متارن ڍڳن کي ڏسندي ڏسندي اذيتون ڏيئي رتورت ڪري مارين ٿيا انهن تي نه ٿي اڄ ڏينهن تائين روڪ لڳي آهي نه وري ڪا ايتري عالمي سطح تي واءِويلا ٻڌڻ ۾ آئي آهي، عربن طرفان نئين ٻارن کي اُنن واري راند ۾ چيلهه سان ٻڌي اڌ مٿو ڪرڻ تي به چپن کي چُنو لڳائي رکيو آهي. اهڙن هنڌن تي ڪڇن ته موچڙا ڪائين. بنگلاديش، پاڪستان ۽ ڀارت جي مُسلم آباديءَ وارن علائقن مان عرب ٻار خريد ڪن ٿا، عورتن جا واپار ڪيا پيا وڃن.



اسپين ۾ ٽي ريلوي اسٽيشنس آهن. اسپين جي پهرين اونچي عمارت اُتي جي پوسٽ آفيس هئي. پر هاڻي ٻي نئين عمارت ٺهي آهي. منهنجو ڪئي پيرا اشوڪ سان گڏ پلازا-ايسپانيا وڃڻ ٿيو، جتي پارڪ جي وچ ۾ اسپين جي مشهور معروف جڳهه پرسد ناول نگار ميگيل دي لا سروانتيس جي ڪردارن تي آڌارت مورتِي آهي. گهوڙي تي سوار آهي دان ڪيخوتا پرسن گڏهه تي سندس نوڪر سانچو پانچا آهي. پلازا واري اونچي عمارت کان ٻي عمارت تائين نوڙيءَ تي موٽرسائيڪل هلائيندڙ موٽرسائيڪل هلائي ڪرتب ڏيکاري رهيو هو، پر هن پيري حادثي جو شڪار بڻجي ابدي ننڊ جي آغوش ۾ هليو ويو. اسپين پلازا اسپانيا واري علائقي مان ٿيندا ٻئي روڊ تي آياسين جتي سنيما گهر تي نظر پئي اُتي هڪ اسپينش فلم هلي رهي هئي. دير رات تائين گهمي گهتي موٽياسين، گهر اچي فلم ڏسي کائي-پي سُمهياسين.

\*\*\*\*\*

## قرطبه! عشق سي تيرا وجود (7)

( 3 - جولاءِ 1999 ع )

اڄ صبح جو گرنادا، قرطبه، ۽ سويجا وڃڻ جو پروگرام هو. اشوڪ چيو جمع تي هلنداسين هڪ رات سويجا ۾ رهنداسين هڪ رات پورچوگال ۾ رهنداسين، آرتوار يا سومر تي واپس مئڊرڊ اينداسين... پر پروگرام ان طرح بڻجي نه سگهيو، جو اشوڪ کي سومر تي هر حالت ۾ بزنيس ڪري واپس مئڊرڊ موٽڻو هو، جمع تي هو ڪنهن ڪم ڪري آفيس مان نڪري نه سگهيو. ٻئين تاريخ گهر ورتي هن چيو مون سويجا ۾ هوٽل بڪ ڪرائي آهي، سڀاڻي صبح جو هلنداسين. ٽئين تاريخ صبح جو ساڍي اٺين ڌاري سنڌو دويش کي ساڻ وٺي نڪتاسين. پهرين قرطبه هلون ٿا، اڳين پيري گرنادا ڏسي آئي آهين، گرنادا 388 ڪلوميٽرن جي فاصلي تي آهي. انڪري قرطبه جي مسجد جيڪا هن وقت ڪئٿڊرل آهي اها ڏسڻ وٽان اٿئي، الحمبرا جو قلعو مون اڳي ئي ڪانٽيش سان وڃي ڪري ڏنو هو، گرنادا جي قلعي جي باري ۾ بيان ڪيو وڃي ٿو ته اٺين صديءَ ڌاري اتي سلطان آيو هو، اهو اسپين جو آخري علائقو آهي جتان اسلام جي پوئلڳن جا پير اُکوڙيا ويا هئا ۽ عيسائي مذهب اُتي آخر ۾ پهتو. الحمبرا ۾ جيڪو حمام موجود آهي، ان بابت چيو وڃي ٿو ته سلطان جي بيگم جو هڪ سيناپتيءَ سان پريت جو پيچ پيو، ان قلعي اندر هڪ شاهي وڻ آهي جتي عشق محبت جي داستان وڌيڪ پروان چڙهي، هڪ ٻئي سان عهد-وفا ڪيا ويا. جڏهن سلطان کي اها ڄاڻ پئي ته هن پنهنجي بي-وفا زال ۽ ان جي معشوق کي حرم ۾ قتل ڪيو، جن جي خون جا داغ اڄ به اُتي موجود آهن، ڪن جو چوڻ آهي ته داغ وقت جي وچوتي جي پٿرن جا آهن... گرنادا پهاري علائقو آهي، جتي ڪيترا اسڪيٽنگ ڪرڻ ويندا آهن، اتي جي برفيلي چوٽين جي اُنهائي يورپ جي ٻين حصن کان وڌيون بيان ڪيون پيون وڃن.

اسان پروگرام ڦيري ڪري پهرين قرطبه جي مسجد ڏسڻ جو رکيو. اسان نئشنل هاءِ وي (4) فور وارو روڊ ورتو، 120 ڪلوميٽرن جي رفتار سان ڪار شاهرا تان فاصلو طءُ ڪندي اوسي پاسي جي منظرن کي پنٽي ڇڏيندي اڳتي وڌڻ لڳي. سفر دوران سنگيت ۽ گفتگوءَ جو سلسلو جاري هو.

اندوليسيا اسٽيٽ جا اٺ (8) پراونس آهن، سويجا ان جي راڄڌاني آهي. ايراضيءَ جي لحاظ کان اندوليسيا جي ايراضي وڏي ۾ وڏي آهي اسٽيٽ جي ڪيترن پراونس ۾ يادگار تاريخي عمارتون آهن. ارنخواس ۾ سورج مڪي گل جي وڏي پوک ٿئي. ان علائقي ۾

آلٽويه آئل جي وڏي پوک ڪيل هئي. ٻنهي پاسي وڏي تعداد ۾ وڻ هئا، دنيا جي وڏي حصي جي اهي پورت ڪن ٿا، جڻ گهاٽو جهنگ لڳو پيو هو، مون چيو ها جڻ پيلو لڳو پيو آهي. اشوڪ چيو پيلو لفظ وڌيڪ نيڪ آهي منهنجي مُراد به اها ئي هئي. اسپين جو مشهور شراب بالدي پينيا وائين به ان علائقي جي دين آهي. اسپين ۾ ان طرف ويندي روڊن تي عربي ٻوليءَ ۾ لکيل بورڊ به نظر ايندا، اتي عُبيدا نالي ڳوٺ به وچ ۾ پوي ٿو. ڏکڻ اسپين ۾ جهجهي تعداد ۾ تاريخي عمارتون آهن، ان پاسي الجيريا ۽ ٻين مُسلم مُلڪن جا ڪافي مومن ايندا آهن جنهنڪري اُتي عربيءَ ۾ بورڊن جا نالا آهن جي سهوليت لاءِ لکيا ويا آهن، اڙڏو ۽ سنڌي اکرن جاڻڻ ڪري اهي بورڊ اسين به سولائيءَ سان پڙهي رهيا هئاسين.

الجزيره علائقي وٽ هڪ ٻه واٽو اچي ٿو هڪ طرف قرطبه ته ٻئي روڊ طرف گرناڊا وارو روڊ وڃي ٿو، جتي تاريخي الحمبرا جو قلعو آهي. ان قلعي اندر جيڪو نقاشيءَ جو ڪم ڪيل هو اهو اسلامي اڏاوتي نموني وارو هو، نيرو ۽ اڇو رنگ استعمال ڪيل هو، مٿي قلعي جي چوگرد ڀتين تي قلمعو لکيل هو، عربي آئيوتا ۾ سُهڻي (ڪئليگرافي) خوش نويسي ڪيل هئي. اتي وڏي تعداد ۾ بليون گهمندي ۽ راند روند ڪندي نظر آيون، ڪٿي اڳين زماني ۾ اهي حرم جون باندي ڪنيزون ته نه هيون...! فضا ۾ تهڪن جي گونج! منهنجي اسپين ۾ موجودگيءَ دوران مئنجسٽر ۾ ون-ڊي وومين ڪرڪيٽ مئچ هلي رهي هئي، رانديگريائين جو جڏهن ڪلٽن سان تعارف ڪرايو ويو ته هن جي عاشق مزاجيءَ جا قصا به اتي نڪتا، 2001ع ۾ ٿيندڙ ورلڊ ڪرڪيٽ مئچ ڪئندا ۾ ڪرڻ جو اعلان ڪيو ويو.

اسان قرطبه وارو روڊ ورتو، ساڍي ٻارهيڻ ڌاري اسين پهچي وياسين. ننڍڙين ننڍڙين سوڙهيڻ گهڻين مان ڪار ڪڍندي اچي مسجد وٽ پهتاسين. قرطبه جي هيءَ ڪئٿڊرل- مسجد جي باري ۾ چيو وڃي ٿو ته اها اولهه جي اسلام جي عظيم ترين يادگار آهي. هن وقت مقدس سان گڏوگڏ اهم ترين تاريخگاهه ۽ قيمتي آرچالاجيڪل مونومينٽ ليکي وڃي ٿي، جيڪا اٺين صديءَ کان به اڳ جي فني آرچيٽيڪ جي مهارت جي نشاندهي ڪري ٿي. هيءَ مسجد عبدالرحمان پهرين جوڙائي هئي. اُنڪانپوءِ عبدالرحمان ٻئين، الحاکم ٻئين ۽ المنظور اُن کي موجوده روپ عطا ڪيو هو، جيڪو هن وقت تائين برقرار آهي. اندر داخل ٿيڻ وقت عجيب ڪيفيت طاري ٿئي ٿي... اندر نهلن جي سهاري اڌ گول جي ٻن رنگن واريءَ ڪمان جون قطارون آهن، اڌ گول وارين ڪمان جون قطارون ائين نظر اينديون جو آخري ڪڙيءَ تائين هر هڪ دروازو صاف نظر ايندو هر هڪ ڪمان صاف نظر اچي ٿي، جنهن ڪنڊ کان وڃي ڏسون ڪمان جي هڪجهڙائي سڀ جو سڀ نظر پيون اچن ڪا به ٻيءَ پُٺيان ڍڪندي نظر نه پئي اچي. اُن دور جو هيءُ نادر نمونو دل کي چُهِي رهيو هو، اشوڪ چيو ڪمال جي ڪاريگري آ! مان اڳي پيري آميش (وڏو ڀاءُ) کي وٺي آيو هيس پر اها بند ٿي چُڪي هئي، اندر مان به پهريون ڀيرو ڏسي رهيو آهيان.

ڪوردوبا جي ان مسجد کي (16) سورهين صديءَ ۾ جو روپ ڏنو ويو. جيئن مون مٿي ذڪر ڪيو ته عبدالرحمان ٻئين ۽ المنظور جي نگرانيءَ ۾ ان کي موجوده روپ ڏنو ويو، مسجد اندر سورهين ۽ سترهين صديءَ جا پٿر موجود هئا جن تي عربي ٻوليءَ ۾ انهن جا نالا اُڪريل هئا، تاريخي گواهين ۽ ورقن کي نظرن جي ڇههءَ سان محسوس ڪندي اُن دور جي اتهاس کي ماڻهندي منهنجا قدم اڳتي وڌندي پئي ويا.....! قرطبه جي هن يگاني ڪئٿڊرل اندر آبي نند ۾ آرامي ڪئٿولڪ ڌارمڪ شخصيتن جي مٿان فرشتن جي دعائن جا سنگمرمر جا تراشيل منظر ڏسندي....!! من اندر ڪئي ويچار پيدا ٿي رهيا هئا....!! سوچن جي امرت منهن مان واه! ۽ هاءِ!! جو آلاپ.....!!!!!! مسجد جي ڪاريگرن جو اُن دور ۾ باڪمال اڏاوتي فن جي ڪاريگريءَ جو سُهڻو نمونو ڏسڻ جو، هيءُ موقعو مُربي پائرن جي ٿورن سان ئي نصيب ٿيو نه ته ايڏن ڪوھ ڪافن تي ويڃڻ نه صرف مُشڪل پر محال ئي ٿئي ها. جنهن لاءِ مشهور معروف شاعر اقبال اسپين جي سرزمين تي طويل نظم مسجد قرطبه لکي آهي. قرطبه تنهنجو عشق سان وجود آهي، عشق هڪ لڳاتار سلسلو آهي، جنهن ۾ ڪو اڇ وڃ جو محتاج نه آهي، رنگ، پهڙ، پٿر هجي / چنگ هجي جيڪو آواز ڪيندو هجي يا ڪي لفظ يا ڪو ٻيو آواز هجي. جيڪو فن اهو خوني جگر ٻڌائي ٿو. ڪاريگريءَ جي تعريف ڪندي شاعر اقبال مسجد قرطبه ۾ فرمائي ٿو :-

ايه حرم قرطبه! عشق سي تيرا وجود  
عشق سراپا دوار جس مين نهين رفت و بو  
رنگ هو يا خشت و سنگ چنگ هو يا صرف و صوت  
معجزه فن کي هئ خون جگر سي نمود!

ڪئٿڊرل جي اڏاوت جو ڪم 1532ع ۾ بشپ ڊان - ائلفنسو - مارڪينيو جي حڪم تي ڪيو ويو، ان تاريخي ڪئٿڊرل کي ڏسندي روحانيت جو احساس ٿي رهيو هو، چند لمحن لاءِ چرچ ٻاهران پيل جو وڏ هيٺان وهڻ سان ٻاهريون وجود جڻُ شنيہ (0).....!.....! ٻڙيءَ ۾ منتقل ٿي ويو.....!!

پاڻ هي پسي پاڻ کي پاڻ هي محبوب  
پاڻ هي خلقي خوب پاڻ هي طالب تن جو (شاه)

اُن وقت ان ڪئٿڊرل جي اڏاوت ڪرائڻ تي بشپ - ڊان - ائلفنسو کي ڪافي مخالفت سهڻي پئي. اتي پندرهنين ۽ سورهين صديءَ جون قيمتي شيون به موجود آهن، اتاليوي ڪاريگرن جي هٿ جون ٺهيل شيون، جرمنيءَ جي سوناري طرفان تيار ڪيل قيمتي ٻُڙن جو تاج موجود هو جيڪو 1518ع ۾ جڏهن جلوس نڪتو هو تنهن ۾ پهريون ڀيرو استعمال ڪيو ويو هو، اتي تمام شاندار پيئنتنگ به موجود هيون. 15 - 16 صديءَ ۾ ته ان جي ڪافي مخالفت رهي پر هن وقت اهڙي ڪا ڳالهه نه آهي. قرطبه تي ننڍي-ڪنڊ جيان

جهونيون عداوتون ڏسڻ وٽان نه مليون ... مٿا پر پتجن هاڻ ... اسين ڳالهه ڪريون صوفي - لاکوفين جي پر هٿن ۾ ... من ۾ ... اُتي اسلام جي اثر کي ڪٽڻ لک اوسرڻ نه ڏنو آهي. اسپين ۾ صرف ۽ صرف ڪٽڻ لک ويچارڌارا آهي. اسلام اُسرڻو پر اُن جي اثر کي گهٽايو ويو.

ڏاڏي سائين جو پهڪو پيو ياد اچي. ڪڍ ڪُڪڙ دائري کان آنا ٿي لاهي! قرطبه مان ڪجهه سوکڙيون خريد ڪيون. عربيءَ ۾ لکيل مواد واريون ٿي-شرٽس اُتي گهڻيون هيون، اُتي هڪ ٿاور آهي جنهن کي اندران ڏسڻ جي صلاح ڏني وئي، اُتي پهچڻ تي معلوم ٿيو ته شام جو چئين بجي ڪلندو. ڪئٿڊرل سامهون مسجد نالي واري هوٽل هئي اُتي ڪولڊ - ڊرنڪ ۽ ٻارن آئسڪريم وغيره ورتي، اُتان ٿوري پنڌ تي رومن برج پار ڪري اسپيئشن سئنگاگه ڏسڻ وياسين جيڪا چوڏهين صديءَ ۾ اُن دور جي مقبول طرز تي ٺاهي وئي هئي. ان جي هيٺين پتين جا چاپوڙا لهي چڪا هئا باقي مٿين حصي تي جهوني ڪاريگري اڃان موجود هئي. اندر هڪ ڦال هو ٻنهي پاسي بئنجون پيل هيون وچ ۾ ميٽ بٽين جو اسٽئڊ هو. بئنجن تي ويهي هرڪو ڏٺيءَ جي عبادت ڪندو هو. سامهون يهودين جو پريسٽ ويهي پرچار ڪندو هو. ٻاهر هڪ پٿر جي وڏي مورت هئي جيڪا قرطبه جي هڪ وڏي فلاسفر ۽ ميڊيڪو جي هئي جنهن جو جنم 1135ع ۾ ٿيو هو. واپس ورڻ تي اڳتي ڪجهه فاصلي تي قلعو هو، ان روڊ تي ڪجهه ڪوچوان گهوڙي گاڏيون کڻي ان سڄي علائقي جو سيلانين کي سڀر پيا ڪرائين. اڳڀرو هڪ باغ هو.

اشوڪ چيو ان وچ ۾ لنچ ڪري ٿا وٺون، وڻ جي چانو هيٺان ڪجهه ڪارون پارڪ هيون اسان به اُتي ڪار پارڪ ڪئي. منهنجي ڪري پونم روٽي ٺاهي ڏيندي هئي، اشوڪ چرچو ڪري چونڊو هو پونم تون وينا کي ڪارائي ڪارائي هتان ٿلهو ڪري انڊيا موڪلينس. پوڙيون به هونديون هيون پڪوڙا به ته چيز، پيز پُلاءِ سلاڊ مطلب ته واه جا طعام ٺاهي ڏيندي هئي، ٻار کائڻ کان ڪٽرائين، اشوڪ ۽ مان ... پونم کي چوان پونم! ايترو چو ٿي ٺاهي ڏين ٻار ته کائڻ نه ٿا... پر پونم ويجيتيرين جي لحاظ کان مطلب ته هر طعام ٺاهي فرسٽ ڪلاس پئڪنگ ڪري ڏيندي هئي. جيئن پڳوان کي نانا پرڪار جا پڪوان ارپڻ ڪيا ويندا آهن تئين ملندا هئا. هوٽلن ۾ ته سڄي جا سڄا جانور تنگيل نظر ايندا هئا کائڻ تي من ٿي نه ڪندو هو. هاءِ وي تي مان صرف چانه يا ڪولڊ ڊرنڪ کانسواءِ ڪجهه نه وٺندي هيس، ان لحاظ کان شڪر ڪريان جو اُتي گهر هو نه ته يورپ ۾ ويجيتيرين لاءِ اصل مُصِيبَت آهي. مان ته وري انڊو به نه کانءِ، 1990ع ۾ جڏهن آمريڪا وئي هيس ته مون کي ايڏي ڪمزوري اچي وئي جو سانا جي ميمبر ادي بشير پانڊ ڊائٽ جون گوريون وٺي ڏنيون، جن جو سهارو وٺڻو پيو.

اسان قرطبه جي يونٽي - ٿاور کي ڏسڻ لاءِ اندر داخل ٿياسين. اندر مختلف زبانن ۾ ان متعلق رڪارڊنگ ذريعي ڄاڻ ڏني پئي وئي. اشوڪ ۽ ٻارن اسپيئشن ۾ ۽ مان انگريزيءَ

جي رڪارڊنگ ٻڌي رهي هيس، جيئن ئي اندر داخل ٿياسين ته اندر ميڊيڪل جا اوزار موجود هئا جنهن جو ايجاد اُتي جي ماهرن ڪيو هو وڏي ڳالهه اها هئي جو اُهي ايڏي عرصي بعد اچُ به آپريشن ۽ علاج وغيره لاءِ استعمال ٿي پئي سگهيا، اڳتي زرعي ٽيڪنالاجي ۽ پاڻيءَ جي سرشتي جي نظام جا ماڊل موجود هئا. ڪنن تي لڳل هيڊ - فون، ڪئمينيٽريءَ ذريعي ملندڙ ڄاڻ ال - اندلوس جي رهڻي ڪرڻي تهذيب - تمدن، سائنس ۽ ٽيڪنالاجيءَ جي تمام ئي سُهڻي ۽ دلچسپ ڄاڻ ملي. اتي اسلامي خليفي جي دعوت جو منظر جنهن ۾ ڪئٿولڪ پير جي آمد جو منظر هو. ان کان علاوه، المبرا جي قلعي جو ماڊل ۽ اُن متعلق ڄاڻ، الڳ الڳ منزلن تي موجود هئا. هيٺ واپس لهڻ تي ساڄي پاسي تي ٿي آدم قد کان به ڊگها وڏا انسانن جا ماڊل موجود هئا، اهي يهودي، عيسائي، مُسلمان شخصيتن جا هئا جن جا پنهنجي پنهنجي مذهب جي ايڪي، پائيچاري ۽ ميل ملاپ جي قولن ذريعي سکيا جا پيغام بيان ڪري رهيا هئا، هي شئو لائيت ۽ سائونڊ تي آڌارت هو، پهرين لائيت يهودين جي شخصيت واري ماڊل تي وڌي وئي، ان کانپوءِ ايل فئنسو تي، تنهن کانپوءِ ال - عربي جي ماڊل تي، ان طرح هر هڪ مذهب واري ماڊل تي روشني پوڻ سان گڏوگڏ انهن جي مذهبن جي مقدس پيغامن جا قول بيان ڪيا پئي ويا. انسانن ۾ پائيچاري، پريم ۽ برابري قائم ڪرڻ وارا ويچار جن جا نالا هن طرح لکيل هئا :-

(1). Averroes (2). Alfanzo X (3). Maimonides (4). Al-Arbi

قرطبه جي ان يونٽي - ٽاور ڏسڻ کانپوءِ ٻاهر ورتو - بوڪ رکيل هو، اُن تي جڏهن تاثرات لکڻ چاهيم ته سچو سائينءَ جو هيءُ شعر لب تي آيو :-

آئون جو هي آهيان سو هي آهيان  
هندو مومن نه آهيان ڙي يار

اسان جي صوفي سنتن، درويشن، فقيرن به پريم، پائيچاري جا پيغام ڏنا آهن.

مذهبن مُلڪ ۾ ماڻهو مُنجهيا

\*\*\*\*\*



## سويجا تنهنجو شانُ نرالو

(8)

شام جو ستين بجي سويجا پهتاسين، هوٽل اڳ ۾ ئي ٻُڪ ٿيل هئي. ٿورو آرام ڪري چانهه پاڻي پي ٻاهر گهمڻ لاءِ نڪتاسين، پهرين ڪيوي نديءَ مٿان اڏيل ڀُل پار ڪري، اُن برج مٿان لڳهندي ٻئي طرف وياسين. ندي ڪناري ڇهل پهل هئي. هڪ طرف ته هوٽلون هيون جتي ماڻهو کائي پي رهيا هئا، ٻئي طرف سامهون عمارتون ۽ دڪان وغيره هئا. ٻارن جي پسند تي انهن کي آئسڪريم پيزا وغيره ڪارائي هوٽل جي ڪمري ۾ ڇڏي، اشوڪ چيو هل ته توکي هتي جي مڪاني ڊانس ٿو ڏيکاريان. سويجا ۾ ائين پيو لڳي ته ماڻهو ڏينهن جو سُمهندا هوندا ۽ رات جو جاڳندا هوندا.

هن هوٽل ۾ روز رات جو وڏي تعداد ۾ ٿوئرسٽ اچي لوڪ سنگيت جو مزو ماڻيندا آهن، هٿن ۾ سڀني کي ڊرنڪ نظر ايندا، رقص ڪندڙن سان گڏ ٻاهريان ماڻهو به شامل ٿي وڃن. ان جي مالڪياڻي هڪ عورت آهي جا پاڻ به ڳائيندي ۽ نچندي آهي. سڀني کي سندس جو انتظار هوندو آهي. پهرين نوجوان چوڪرا چوڪريون آيا، تن رنگ ڄمايو، اشوڪ منهنجي لاءِ ڪولڊ ڊرنڪ وٺي آيو، شايد ان هوٽل ۾ مان ئي هڪ اهڙي هيس جيڪا ڪولڊ ڊرنڪ پي رهي هيس باقي سڀني جي هٿن ۾ ... اُنڪانپوءِ آئي اها مالڪياڻي اُن سان گڏ هڪ وڏي عمر جو ماڻهو تنهن تمام ئي کلي گلي سان لوڪ گيت ڳاتو، واه جو رنگ ڄمايو. ڳائيندڙن جي تاڙين سان ور ور ڪري آجيان ڪئي پئي وئي. ردم به هو ته آواز ۽ نرتيه جو تال ميل به هو. اُتي جيڪي ٿوئرسٽ موجود هئا سي به لوڪ گيتن جي تال تي موج مستيءَ جي عالم ۾ دنيا جي رنج و غم کان پري سويجا جي ان شام ۾ رڳجي ويا، انهن هڪ گيت ڳاتو، سويجا تئنئين اُنو ڪُولور اسپيشال..... جنهنجي معنيٰ سويجا تنهنجو رنگ نرالو..... جيئن اسين گيتن ۾ سنڌ ۽ سنڌوءَ جو نالو ٻڌي نرندا آهيون تئين سويجا واسين جي چهري تي به ان گيت رونق آئي ڇڏي. پنهنجي ڌرتيءَ جي مٽيءَ ۾ ڪيڏي نه وڏي طاقت آهي.

ماروئڙن جو ساهه به تون آن / چاهُ به تون آن،  
خوشيون توسان / ڏک سک توسان،  
گيتن جي گونجار به توسان (قمر شهباز)

اتان جڏهن اسين واپس هوٽل ورياسين ته سنڌو - دويش چيو توهين انڪل اسان تي ناراض ته نه ٿيندا...؟ اشوڪ چيو نه! ٻنهي چئن چيو اسان مئڊرڊ فون بڪ ڪري ممي پاپا سان ڳالهايو سين، اسان وٽ ان لاءِ ڪو جواب نه هو، بس اسان جو هوٽل کان نڪرڻ ۽ هنن جي پُٺيان ڪا نه ڪا شرارت... مئڊرڊ کان نڪرڻ مهل ئي سنڌو چيو انڪل فون ڪريون، ممي پاپا کي اسان جو فڪر هوندو. مون چيو نه اهي فڪر نه ڪندا جو انهن کي ڄاڻ آهي ته توهين اسان ساڻ آهيو، اشوڪ کان موبائيل فون وٺي مان پنهنجي پرس ۾ وڌو هو. پر ٻنهي چئن ٻي ٽڪنيڪ استعمال ڪئي... اها عمر به اهڙي هوندي آهي جو ٻار جنهن ڳالهه تي چڙهن اها پوري ڪري ڏيکارين.

سويجا جون چوڪريون عالمي سُنھ واري چٽاڀيٽيءَ ۾ زور شور سان حصو وٺن، اتي جي چوڪرين جا وار ڪارا، روئش ٺاهوڪا ۽ فِگر سُنِي، اُتي جون ڪيتريون چوڪريون انڊين چوڪرين جيان پيون لڳن.

\*\*\*\*\*

## ٽاور آف گولڊ

(9)

(آرتوار 4 جولائي 1999)

هوتل مان سامان ڪار ۾ رکي نيرن ڪري سڀ کان پهرين اُتي جي مشهور چرچ ڏسڻ جو پروگرام رکيو، آرتوار ڪري چرچ ٻئين بجي ڪوٺي هئي جو ٻارهين بجي چئپل ۾ شرڪت ڪرڻ لاءِ، اتي جا مڪاني ماڻهو پراڻا لاءِ وڃي رهيا هئا، اُن جي ڀرسان ئي پئلس هئي پهرين اُن کي ڏسڻ جو پروگرام رکيوسين. اندر داخل ٿيڻ تي هڪ شوڪيس ۾ طرح طرح جا وڃڻا نظر آيا، جيڪي شاهي خاندان وارا استعمال ڪندا هئا، اهي فرانس، چائينا، جاپان، اسپين، تولودو مطلب ته مختلف علائقن جا الڳ الڳ ڌڙاين وارا جهجهي تعداد ۾ موجود هئا. اهو شاهي محل ڪنگ ڊان پئڊرو وڏي شوق سان ٺاهيو هو. جنهن ۾ مُسلم ۽ عيسائي فن جو سنگم هو، ان لاءِ تولودو، گرناڊا ۽ سويجا جي ڪاريگرن کي اڏاوتي ڪم ۾ جوڙيو ويو هو. اتي هڪُ هال هو سامهون هڪ ميز ۽ ڪجهه ڪرسيون رکيل هيون، پُنيان مختلف جهنڊا هئا، دراصل هيءُ هال فوجي حڪمت عملي تيار ڪرڻ وارو اهم هال هو، جتي نه صرف فوجي حڪمت عملي تيار ڪئي ويندي هئي پر الڳ الڳ ايراضين جي ڪوج لاءِ به اتي اهم ميٽينگس ڪيون وينديون هيون. القصار جي ڀرسان چرچ جي ٻئي پاسي هائوس - آف - آمريڪن جي آرڪائيز آهي. جتي آمريڪا جي ڪوج وارا دستاويز ان آرڪائيز ۾ محفوظ آهن. هن شاهي محل ۾ ٻئي پاسي هڪ وڏي هال ۾ ڀتين تي ڪپڙي تي وڏيون شاهي پينٽنگس ڏسڻ ۾ اينديون، جن ۾ شاهي خاندان جي شادي مُراڌيءَ جو ڏيک، اُن دور جي جنگين جا چتر چٽيل ۽ ٻيا منظر نظر ايندا جنهن مان اُن دور جي واقعن جي ڄاڻ پوي ٿي. 1740ع ۾ ڪنگ فلپ پنجون هو هن محل کي 1755ع ۾ لسبن ۾ ڌرتي ڏوٻڻ ڪري جيڪو نقصان ٿيو هو، اُن جي وري مرمت ڪئي وئي هئي، ۽ وچ واري دور جي تعمير ڪنگ ائل - فئنسو ڏهين ڪرائي. ائين هر دور دوران جنهن ان جي اڏاوتي سلسلي ۾ جيڪي اڏاوتون ڪرايون هيون تن جا تفصيل هئا.

ٻاهر هڪ وڏو باغ هو، هيٺ هڪ طرف شاهي خاندان جي بيگمات جي وهنجڻ لاءِ حمام هو، ڪاٻي ساڄي پاسي ننڍڙا ڪمرا هئا، حمام ۾ اُن وقت ڪجهه پاڻي موجود هو، ان جي اڏاوت انگريزيءَ جي اُپني يو وانگر ڪمانن ذريعي ڪيل هئي. حمام جي آخر ۾ ڀت تي وڏا جارا هئا، جن جي پُنيان پاڻي گرم ڪرڻ لاءِ باه وغيره جو بندوبست ٿي پئي سگهيو، اُن دور جون شاهي بيگمات اسٽيم باٿ وٺي نه صرف پنهنجي جسم جي ٽڪاوت لاهينديون هونديون پر پنهنجي سُندرતા ۾ اضافو به ڪنديون هونديون.

جڏهن ته چرچ ٽوئرسٽ لاءِ ٻئين بجلي ڪُلٽي هئي اسان وٽ ڪافي ٽائيم هو. اسان ان دوران بوٽنگ ڪرڻ جو پروگرام ٺاهيو، لانچ جي سير لاءِ ٽڪيٽون وٺي ٿاور-آف-گولڊ وٽان اهو سفر شروع ڪيو. ٿاور-آف-گولڊ ان جو نالو انڪري پيو جو ٻاهران جيڪو سون ۽ پيو جيڪو سامان ايندو هو ان کي اتي لاتو ويندو هو. اهو تيرهين صديءَ (13) جو ٿاور آهي. ان نديءَ جي ٻنهي طرف جيڪي عمارتون هيون، انهن جي ڄاڻ سيلانين جي سهوليت لاءِ مختلف زبانن ۾ ڏيئي رهيا هئا. ان نديءَ جي مٿان ڪافي پُلين جي اڏاوت ڪئي وئي هئي، ڪي تمام جهونيون هيون ته ڪي ويجهڙائيءَ ۾ تعمير ڪيون ويون هيون. اسان سڀ کان پهرين واريون ڪُرسيون والاريون. صبح جو ايتري پيڙ ڪانه هئي باقي رات جو لانچ اصل ڪچاڪچ پريل هئا.

نديءَ جي صاف شفاف پاڻيءَ کي ڇهنڊڙ تازي هوا جا جهوٽا تراوت ۽ تازگيءَ سان گڏ خوشگوار من جي اُمنگن ۾ وڌيڪ ئي موج مستي پيدا ڪري رهيا هئا. جڏهن اسان جو لانچ پُل جي هيٺان لنگهي رهيو هو ته هوا جي رفتار تيز ۽ وڌيڪ ئي ٿڌي ٿي پئي وئي. هڪ طرف من جون موجون هيون ته ٻئي طرف لهرن کي چيريندڙ لانچ جي رفتار.....! ڪاٻي ۽ ساڄي پاسي ماضي ۽ حال جي اڏاوتن جي گوهي ڏيندڙ عمارتون..... 1931ع جي تعمير ڪيل هڪ برج کي 1964ع ۾ عام جي آمدرفت لاءِ کوليو ويو هو. اُنڪانپوءِ هڪ سورهين صديءَ جو اسڪول هو، سترهين ۽ ارڙهين صديءَ ۾ قائم ڪيل اسيمبلين جون عمارتون، اهي ڪاٻي ۽ ساڄي پاسي نظر اينديون، سُهڻو نظارو ۽ منظر پيش ڪري رهيون هيون. لانچ پاڻيءَ کي چيريندو به سٺو ميٽرن واري ڊگهي برج کي طءُ ڪندي اڳتي وڌي رهيو هو. اها برج 1852ع ۾ تعمير ٿي هئي، ان جو نالو گنيز بوڪ آف ورلڊ رڪارڊ ۾ درج ٿيل آهي، جيڪا هن وقت آمدورفت لاءِ بند آهي. اتان عام ماڻهو پيرين پنڌ ته وڃي سگهي ٿو پر موٽر گاڏين جي اچ وڃ جي اجازت نه آهي، ڪالهه اسان اتان پيرين پنڌ سير ڪندي نديءَ جي ٻئي ڪپ طرف ويا هئاسين. اتي ڪيترا تمام ئي تيزرفتار سان موٽربوت ۽ ننڍڙين بيٽرين ۾ انڊوينچر ڪندي نظر آيا.

اتي هڪ وڏو اوڀن-ايئر-آڊيٽوريم آهي، جتي ڇهه هزار حاضرين هڪ ئي وقت پروگرام جو لطف ماڻي سگهن ٿا. جيڪو ان طرح جو يورپ ۾ وڏي ۾ وڏو آڊيٽوريم آهي. جيئن جيئن اڳتي وڌي رهيا هئاسين تئين تئين دلچسپ معلومات پلئ پئي رهي هئي. پندرهن صديءَ ۾ جنهن جهاز دنيا جو چڪر لڳايو هو ان جو (ريلڪا ماڊل) نقل رکيو ويو هو. سويجا ۾ ايڪسپو- ايگزيبيشن لڳي هئي جتي سڄي دنيا جا بزنسمين ۽ بين ڪمپنين حصو ورتو هو ان نمائش دوران ڪيتريون ئيون عمارتون ۽ پُلين تعمير ڪيون ويون، تن مان هڪ هئي ايڪسپو- برج. هتي ڀارت ۾ به جڏهن ايشيائي رانديون منعقد ٿيون هيون ان دوران دهليءَ ۾ ائشين - وئليج ۽ ڪيترا نوان روڊ ۽ پيو اڏاوتي ڪم ڪيو ويو هو. پهرين مواصلاتي نظام جو نقل، وڏي ڳالهه ته اُتي جيڪو اميوزمينٽ پارڪ

آهي ان اندر جيڪي جادوئي نظارا آهن سي نه صرف ٻارن پر وڏن کي به اچرج ۾ وجهي ٿا ڇڏين. 1990ع ۾ جڏهن پهريون ڀيرو مان آمريڪا ويس ته ڌرتي ورلڊ ڏسڻ ويس، اتي وچ - هائوس ڏٺم، جتان لنگهڻ وقت ماڻهو خوفزدہ ٿي وڃي ٿو. اُن وقت ايم.جي.ايم اسٽوڊيو به ڏٺم جتي ٻارن جي ڪارٽون فلم تيار ڪرڻ جي مرحلي کان علاوه فلم ۾ جيڪي انڊوينچر نظر ايندا آهن تن جي شوتنگ ڪيئن ٿيندي آهي، اُن جو به تجربو رهيو. اُن وقت سئو ڊالر کن ٽڪيٽ لڳي هئي. ريل ۾ سفر ڪرڻ وقت اوچتو ترين ۾ باه لڳڻ وارا اٽڪشن، باه جون چپيون ائين پيون اڳيان اچن جڏهن جسم کي شعولن جي لپيٽ ۾ آڻي ڇڏينديون، ساڳيءَ طرح هڪ جهاز اندر بمبازيءَ وارو اٽڪشن اوچتي ٿيڻ ڪري چرڪ ڪڍي ڇڏيو.

سويجا ۾ جيڪي نئون برجون تعمير ڪيون ويون هيون تن ۾ هڪ تيرڪمان جيان يا ائين چئجي سنگيت جو وڃائڻ وارو واد (انسٽرومينٽ) وانگر هئي جيڪا هڪ سئو چاليهه ميٽر (140) اونچي ۽ ڇهه سئو پنجاھ (650) ميٽر ڊگهي سئو ميٽرن جي نيويگيشن ۽ اٺ (8) ميٽر اونهائي واري هئي.

نديءَ جي سيروسفر کانپوءِ چرچ گهمڻ جو پروگرام رکيو. چرچ جي هڪ خاص ڳالهه اها هئي ته مٿي تاور تي چڙهڻ لاءِ قطب مينار جيان ڏاڪا هئا، ان اونچائي واري تار تان سڄي اندوليسا شهر کي ڏسي ٿئي سگهياسين. ان تاور جي اڏاوت خليفي ابو يعقوب يوسف پنهنجي اسيستن ابن بطوطه کي ڪرائڻ لاءِ چئي هئي، هن اُن جي چوڻ تي اهو ڪم شروع ڪيو. مشهور سيلاني ابن بطوطه موراڪو جي شهر تنجه جو رهندڙ هو جيڪو هندوستان پاڪستان سنڌ تائين عربن جي دور دوران آيو هو، اسپين جي مشهور شهر الخيثيرا تنجه وچ ۾ جهاز ذريعي سفر ڪرڻ لاءِ صرف ٽي ڪلاڪ لڳن ٿا. جيڪو شهر اصل ۾ عربي اڪر الجزيراه آهي. 580 هجري ۾ 13 تاريخ صفر جي مهيني ۾ هن شروع ڪيو هو. يعني 26 مارچ 1184ع ۾ ڪيو ۽ هجري مطابق 593 ربي اُڻ مهيني يعني 19 مارچ 1197ع ۾ مڪمل ٿيو.

ابو يوسف المنصور جي راڄ ۾ وري ان ۾ ڪجهه ڦير گهير آندي 1968ع ۾ مٿيون حصو جوڙيو. جيئن قطب مينار تي الڳ الڳ فلور آهن. هتي چوٽيه منزلون آهن. مٿي پنجٽيهين تي چوٽرف وڏيون وڏيون شيخون آهن جيئن پئرس جي تاور تي مٿي شيخون آهن. هتي به پنجٽيهين ماڙي تان سيلاني اندوليسا شهر جي اُتر اولهه، ڏکڻ ۽ اوڀر وارن حصن کي ڏسي سگهن پيا. شهر جو تمام سُهڻو ايئرل وويو ڏسڻ ۾ اچي پيو. هڪ منزل تي 1248ع ۾ ٺهيل چوغو، هڪ منزل تي وڏو دروازو ۽ ان وقت جو پٿر هو ته هڪ ٻي منزل تي وري اسلامي دور جا ڪجهه ڪٺورا (لوتا)، ڪي لوهي ڪُريا، هٿوڙا، ڪهاڙي، لوهي اوزار، ان طرح جا سازوسامان الڳ الڳ منزلن تي رکيل هئا. جيڪي اُن دور جي تاريخ بيان ڪري رهيا هئا. اڳاٽي دور جو هڪ وڏو گهڙيال رکيل هو، جنهنجو ڪاٺو اُن وقت ڏه لڳي ويه منت ڏيکاري رهيو هو. انهن اسلامي ۽ اڳاٽي دور جي شين جي باري ۾

هڪ هنڌ لکيل هو ته اها عيسائين جي فراخدي آهي جن انهن کي سليقي سان باحفاظت سنڀالي رکيو آهي. اسپين مان عربن ۽ اسلام جي اثر کي ڪٽو لڪائين پتي ڪڍيو جو انهن جو اتي وري ڦهلاءُ نه ٿئي. وئلينسا جي هڪ علائقي مکيه بازار ۾ عيسائين جي سوپ جو هڪ جشن ملاهيو ويندو آهي، جنهن ۾ 1276ع جي يادگار حادثي کي اُن دور جون پوشاڪون پهري اچُ به ڊرامائي انداز ۾ پيش ڪيو ويندو آهي. ٻن ڌرين ۾ ويڙهه ڏيکاري ويندي آهي ۽ هڪ اُن طرز جو بناوٽي قلعو اڏيو ويندو آهي. پهرين ان تي موز جو قبضو ڏيکاريو ويندو آهي، اُنڪانپوءِ عيسائين جي قلعي تي فتح جو پرچم بلند ڪيو ويندو آهي، ته دشمنن کي ڪيئن اتان ڊيڙائي ڪڍيو ويو. ست سئو سالن کان اهو جشن اتي هلندو پيو اچي.

ان ٿاور جي هڪ ڳالهه اها سُنِي هئي جو ڏاکڻن بدران سِرَن ذريعي مٿي چڙهڻ لاءِ وات گهڙي هئي. جنهن ڪري مٿي چڙهڻ تي هروڀرو ايتري اُپساهي نه ٿي رهي هئي، پر آخري منزل تي چڙهڻ تائين ٿورو ساهُ ضرور چڙهي ٿو.

چرچ جي ٻاهران ڪافي گهوڙي گاڏيون بينيون هيون، اسپين جي ڪرنسيءَ موجب پنج هزار پسيٽا وٺي رهيا هئا، يعني اسان جا پنج سئو روپيا. انهن گهوڙي گاڏين جا ڪوچوان ٿلهن متارا لڳا پيا هئا. اهي ان طرح جون چوچاڪيون گاڏيون هيون جيڪي راجا مهاراجائن يا هتي ڪنهن قومي تاريخي ڏينهن تي صدر جي سواري لاءِ نڪرندي نظر اينديون آهن. انهن چوچاڪي گاڏين جي باري ۾ امڙ وقت به وقت ٻڌائيندا هئا. ڪراچيءَ ۾ سندن وٽ گهر ۾ چوچاڪي گاڏي هوندي هئي، ان چوچاڪي گهوڙي گاڏي جي سير جو مزو به ننڍي هوندي ماڻيائون، ان کان علاوه ڪراچيءَ ۾ ٿرام جي سُنِي سروس جي باري ۾ وڌيڪ ڏک ڪندا هئا. انهن گهوڙي گاڏين کي اتي ڏسي ڪراچي ۽ سنڌ جا نظارا وڌيڪ ڪري اکين آڏو اچي رهيا هئا.

تنهنجي پيار جون پاڙون بيٺل، منهنجي هانو ۾ آهن،

ڪيڏيون قرب وٺيندڙ هيرون، تنهنجي چانو ۾ آهن،

سر تي سايو تنهنجو گهرجي، ٻي ڪا ناهي لوڻ،

پيو تون جيئن شال!

(برده سنڌي)

اسان چائينيز ريسٽورينٽ ۾ لنچ ڪري جوس ۽ آئسڪريم کائي تن تازو ڪيو. ساڍي پنجين ڌاري سويجا کي الوداع ڪري قومي شهر وارو روڊ ورتو، اڳتي هلي ٿورو چانهه ڪافي پيتي، رات جو ساڍي ڏهين ڌاري سنڌو دويش کي ڇڏي ڪالاباسا طرف رخ ڪيو. ٿڌي هوا لڳي رهي هئي، گهمڻ جي مستيءَ وارو عالم مٿان سنڌ جو هڪ لطيفو ياد اچي ويو. مون چيو اشوڪ توکي سنڌ جي وڏيري جو هڪ قصو ٻڌايان، تو وڏيرن جي لاءِ



جون ڳالهيون ته ٻڌيون آهن. هڪ وڏيري وٽ وڏو پئسو هو، وڏيرو شونقن هڪ مهاجر اچي پاسو ڏنس ته سائين اوهين فلم ڪيو، وڏيري هامي پري، بس پوءِ ته حسينا ۽ دوشيزائن جي لائين لڳي وئي، وڏيرو به هر ٿي ويو. فلم جي شوتنگ شروع ٿي گروپ ڊانس جو سين هو، ڊائريڪٽر گول دائري جي ليڪ ڪڍي ڊانسرس (رقاصائن) کي چيو ته اوهين ان جي اندر ئي مومينٽ ڪندا پوءِ ان کان ٻاهر نڪري ويندا، جيئن ئي شوتنگ شروع ٿي، ته ڊانس ڪندي ڪندي ڪا نه ڪا چوڪري ليڪي اندر رهجي وڃي هو ور ور ڪري اهي شات وٺي رهيو هو، کين ليڪي کان ٻاهر نڪرڻ لاءِ رن- آئوٽ چئي رهيو هو، هن کي پنهنجي پسند جو شات ئي نه پيو ملي. گهڙي گهڙي ڪٽ ڪٽ ڪري روڪي ڇڏي. وڏيري جي بيزارگي وڌي رهي هئي، هن خاڻ وچان چيو : وري ڪهڙي رن ليڪي کان ٻاهر وٺي... رن- آئوٽ ٻاهر نڪرڻ کي وڏيرو رن.....!

بس منهنجو اهو وڏيري جو لطيفو پورو ڪرڻ اشوڪ جا تهڪن مٿان تهڪ. مون اڄ ڏينهن تائين اشوڪ کي ان طرح زوردار تهڪ ڏيندي نه ڏٺو. مان به ڪلان گڏ جوان اشوڪ تون ڊرائيو ٿو ڪرين پاڻ سنڀال، ڪلي ڪلي اصل پيٽ ۾ سور پئي پيو، چيائين واها! جو وڏيري جو قصو ٻڌايو، وري ڪهڙي رن ليڪي کان ٻاهر وٺي.....!! پوءِ ته ٻنهي چئن سنڌيءَ جا نيٺ لفظ هڪ ٻئي کي ٻڌائڻ شروع ڪيا. هن گهر ۾ ڪتا پاليا ڪارو رنگ واريون اصل ڪاريون ڪٽ قد جون بندريون پاتي ۽ اوليويا. صبح شام ٻاهر سير لاءِ ته نڪرنديون هيون. الائي جي ڪٿان وري انهن جي ڳالهه نڪتي، مون چيو اهي پاتي ۽ اوليويا ٻئي ڏاڍيون چڙواڳ اٿئي. هن جي ڪل بند ئي نه ٿئي. چيائين واها! جو چڙواڳ اکر ٻڌايو اٿئي، مون کان ته اهو لفظ وسري ويو هو گهر پهچڻ تي هن زال کي چيو اچ واها! جو وينا ڪلايو آهي. هن جا تهڪ، ماري ڪي اسپينش ۾ هن ترجمو ڪري ٻڌايو. ان رات سنڌ ۽ سنڌ جي وڏيرن جون ڳالهيون ۽ اسان جا تهڪ.....

\*\*\*\*\*

## واسڪو جو وطن - پورچوگال ( ننڍو ديش وڏا گوجنيڪ ) (10)

(10 - 11 جولائي 1999ع ڇنڇر- آرتوان)

اسان صبح جو ائين ڌاري گهران نڪتاسين، قومي شهرار جو روڊ نمبر (5) پنجون وٺي هڪ سئو ويهه ڪلوميٽرن جي رفتار سان سفر طءُ ڪندي وات تي ڪيترن منظرن کي پُنتي ڇڏيندي منزل طرف وڌڻ لڳاسين. جتان اسين گذري رهيا هئاسين اهو اسپين جو تيرهون ريجن هو. اسپين ۾ شهرائن تي ڪئي ڪلوميٽرن تان ڪاري رنگ جو وڏو پٿر جو ڍڳو، مٿي پهاڙين تي ائين بيٺل نظر ايندو جو هيٺان روڊ تان لنگهندڙ گاڏيون ۽ اسين جڻ رانديڪا پيا لڳون. هيءُ علائقو سخت زمين وارو آهي. جنهنجي ڪري ان کي ائڪسٽريم هارڊ ڪري بيان ڪيو وڃي ٿو. اها راڪي يعني پهاڙي ايراضي ڪري بيان ڪئي وڃي ٿي. ان جو اسٽيٽ بارڊر انڊولسيا آهي. قومي شهرار تان هڪ وات تلاويرا جي علائقي مان به گذري ٿي. ان علائقي جون چينيءَ جون پليٽون مشهور آهن. اتي نيري رنگ سان چٽيل پليٽون ائش ٿري يا ان طرح جو ٻين سوکڙين وارو سامان، چينيءَ جا تانو وغيره مشهور آهن. مئڊرڊ کان 250 ڪلوميٽرن جي فاصلي تي تاريخي شهر ميٿريدا به پوي ٿو. اهو شهر باداخوس کان اڳ پوي ٿو. اسپين جي ڪيترن شهرن ۽ علائقن جي نالن کي پڙهندي سنڌ جي جڻ بروهين جي اڪرن جي ياد پئي اچي. لسبن کي هتان جا ماڻهو لسبونا چون اتي وري وات تي اسپين لاءِ اسپانيا جو لفظ ٻڌڻ ۾ ايندو.

باداخوس جي سرحد کانپوءِ پورچوگال جي حد شروع ٿيڻ تي هڪ اهڙو روڊ آيو، جيڪو قومي شهرار وارو نه پيو لڳي پر ننڍڙو روڊ هو، پریشاني ٿيڻ لڳي ته اسين وات ڀلجي رهيا آهيون. هڪ شخص کان پڇيوسين ته لسبو وڃڻ وارو ڪهڙو روڊ آهي. اُن شخص ورائيو اوهين صحيح روڊ تي آهيو. پورچوگال جي حد اندر داخل ٿيڻ تي، ڪارو ڪوٽ ۽ هيٺ پهريل ماڻهوءَ جو شاهي ڪٽ آئوٽ نظر ايندو.

(Sandeman-Porto) ان نالي سان پورچوگال جو مشهور (وائين) شراب آهي. نارٿ ۽ سائوٿ پورچوگال ۾ داخل ٿيڻ کان پهرين هڪ وڏي ڀل اچي ٿي. ان برج تان لنگهندي تمام سٺو منظر نظر ايندو، ڀل جي ساڄي کاٻي پاسي ڪيترا لانچ نظر ايندا. ڪناري تي جهوني دور وارا جهاز لنگر هڻي بيٺا آهن. جيڪي پورچوگال جي سامونڊي جهاز راڻيءَ جي تاريخي بابن جي ياد ڏياري رهيا آهن. اُن وقت هر اُتندڙ چولي جڻ تاريخ جو هڪ ورق

ورائي رهي هئي. واسڪوڊيگاما جي سامونڊي مهنن جي سوين جا باب ذهن نشين ڪرائي رهي هئي. ان پل تي 25 اپريل انقلاب واري تاريخ جو نالو ڏنو ويو هو. جنهن پل تان شهر جو خوبصورت ۽ وڻندڙ نظارو روح ۽ اکين کي راحت بخشي رهيو هو، ان کان پهرين هڪ شاهي سنگمرمر جي مورتي ٻئي ٻانهون ڦهلائي شهر طرف منهن ڪري بيٺي هئي، جنهن ان علائقي جي ماڻهن کي ٻنهي ٻانهن سان پنهنجي پناهه جي گهيري ۾ رکيو هو...

اتان لنگهڻ کانپوءِ اسان سائوٿ طرف رخ ڪيو. وات تي هڪ ٻن کان هونل جو پتو پڇيوسين. هونل اڳ ۾ ئي مئڊرڊ کان بڪ ڪرائي هئي، نيٺ هڪ چيو مان اوهان کي ساڻ هلي ٿو پهچايان. هن کي ڪار ۾ وهاريوسين هن نيڪ آڻي هونل جي سامهون بهاريو. اشوڪ هن کي ٽپ ڏني. اشوڪ چيو ڏس نه هيءَ هندوستان پاڪستان کان غريب ملڪ آهي، تڏهن به هتي ترقي نظر ايندي.

هونل ۾ سنان پائي ۽ آرام ڪري فريش ٿي چانهه پائي پي، سي. اين. اين. تي نيوز ٻڌي سين جو ڪارگل واري جنگ جي نتيجي جو انتظار هو. جنهن ۾ ايران جي شاگردن جي انقلاب ۽ ڀارت - پاڪ جي ڪارگل واري جنگ جي باري ۾، ڀارت طرفان ڪاميابيءَ جو دعو ۽ ميان نواز شريف جي ڪئبلن سان ڪيل اقرار موجب گوريلن کي واپس گهراڻن جي اعلان واري خبر هئي، ٻئي طرف گوريلن طرفان پڻ هٿ کان انڪار ڪرڻ، اُنکان علاوه آمريڪا ۽ چين جي رانديگراڻين وچ ۾ جوش واري راند جا ڏيک ڏنا ويا. ٻئي ڏهاڙي جڏهن سي. اين. اين. جي نيوز ٻڌي سين ته ڄاڻ پئي ته آمريڪي رانديگراڻيون کڻي وئيون. عورتن جي اها چٽاڀيٽي آمريڪي صدر بل ڪلنٽن خود ڏني. عورتن جي راند هجي ۽ ڪلنٽن وقت نه ڪڍي اها ڳالهه پلا ڪيئن ٿيندي...؟ ڪوڙو ئي نه ٿو لڳي!

ها سو ڳالهه ٿئي ڪيم ته اسين هونل ۾ ڪجهه دير آرام ڪرڻ کانپوءِ ڪار کي هڪ هنڌ پارڪ ڪري پنڌ ۽ سير ڪندي ڪندي، پلازھ وٽ پهتاسين، جتي پيئٽر پورٽريٽ ڪڍي رهيا هئا ڪيترا ٽوئريسٽ پنهنجا پورٽريٽ تيار ڪرائي رهيا هئا، اُتان ڪجهه ئي فاصلي تي سمنڊ نظر اچي رهيو هو. اسين سمنڊ جي ڪناري واري پٽ سان گڏ لنگهندي، جتي فئري لاءِ ٽڪيٽون وڪامي رهيون هيون. اتان ڪجهه ئي فاصلي تي ميوزيم هئي، اسان اُتان گهمندي روڊ ڪراس ڪندي گفٽ آئيٽم ڏسندي هڪ اسٽريٽ وٽ آياسين جتي هڪ سردار بيٺو هو، اُن کان انڊين ريسٽورينٽ جي باري ۾ پڇيوسين، جنهن اسان کي هريانا ۽ دهلي هونل جو ڏس ڏنو. اُتي جيڪي چوڪرا بيٺا هئا تن مان هڪ سردار کي چيو ته تنهنجي ڪزن جي هونل آهي نه تون هنن کي وٺي وڃ. هن اسان کي هونل جي اڳيان هلي ڇڏيو. هيءُ نوجوان چوڪرو جرمنيءَ مان هتي پورچوگال چئن سالن کان وٺي رهي رهيو هو جيڪو پنجاب جي هڪ ڳوٺ مان هتي آيو هو. هن اسان کان پڇيو توهين ڪٿان آيا آهيو، مون چيو دهليءَ مان، هن سوال ڪيو ڪڏهن آيا آهيو، مون ورائيو مهينو ڪن ٿيو آهي. هڪدم ڪارگل جي جنگ جي باري ۾ پڇيائين. هن وقت ڪهڙي پوزيشن آهي. مون

وراڻيو، هندوستان ڪاميابي حاصل ڪئي آهي، ان تي نوجوان چيو هندوستان کي گهرجي ته پاڪستان سان هڪ هڪائي ڪري. هاڻي هميشه جي لاءِ فيصلو ٿيڻ گهرجي، روز جي پريشاني تي پئي آهي سندس ڳالهائڻ مان صاف ظاهر هو ته ڀارت چاهي ڀارت کان ٻاهر رهندڙ ڪيترا انسان هڪ هڪائي چاهين ٿا.

اسان ان هٽل مان ڊنر کائي ٻاهر اچي ٽيڪسي ورتي، رات جو ساڍي يارهين ڌاري مندر پهتاسين. دير ٿيڻ ڪري مندر بند ٿي چڪو هو. مندر ۾ هڪ گجراتي نوجوان مليو تنهن چيو صبح جو آرتي ٿي ايندا. ڳالهين ڳالهين دوران هن ٻڌايو ته هو ويجهڙائيءَ ۾ موزيمبڪ مان آيو آهي. پورچوگال ان بئنڪ کي ڇڏيندي اُتي جي گجراتي سماج ۽ ٻين کي پورچوگال اچڻ جي نيند ڏني. ڪيترا لڏي اتي ويجهڙائيءَ ۾ اچي آباد ٿيا آهن. هن پنهنجو ڪارڊ اشوڪ کي ڏنو. هو اليڪٽرانڪ ۽ واچن وغيره جو بزنس ڪري رهيو هو. هن سان گڏ ڪار ۾ سندس ماءُ به هئي جنهن سان اسان جو تعارف ڪرايو. چيائين مان توهان کي هٽل ۾ ڇڏي ٿو اچان. اسان کي هٽل تائين پهچائي پوءِ گهر طرف روانو ٿيو.

صبح جو تيار ٿي مندر ڏسڻ جو پروگرام ٺاهيو. اشوڪ چيو نيرن ڪري هلون! مون چيو مان نه ڪندس مان مندر ۾ نيراني ويندس. مندر ۾ درشن ڪري نڪتاسين ته رات جيڪو مئنيجر مليو هو تنهن اسان کي مندر جي رنڌڻي (ڪچن) ۽ ٻين حصن کي ڏيکارڻ ۾ رهنمائي ڪئي. تمام وڏو اليڪٽرانڪ جو پريشڪوڪر هو جيڪو هن ٻڌايو لڏن مان خاص پنداري لاءِ گهرايو آهي. اندر شاهي ڪچن هو، ٻيا جيڪي بلاڪ نهن پيا تن جي باري ۾ به ڄاڻ ڏني. مندر جو پلاٽ تمام ئي وڏو هو جيڪو پورچوگال سرڪار کين ڏنو هو. مئڊرڊ ۾ مون ٿي. وي. تي ان جو اڏگهائڻ ڪندي اُتي جي صدر کي ڏنو هو. گجراتي سماج جي طرفان يومي پوڄا ڪندي ڏسي اُن ڏينهن دل ۾ تمنا جاڳي ڪاش! مان پورچوگال جو اهو مندر ڏسي سگهان مونکي خبر ڪا نه هئي ته ايشور منهنجي تمنا ايترو جلد پوري ڪندو. اُن ڏينهن هڪ گهٽ ڪنوار کي اُتي مندر ۾ پيري پوائٽ وٺي آيا. گجراتي سماج دنيا جي الڳ الڳ حصن ۾ وڃي آباد ٿيا آهن. جتي جتي ويا آهن اُتي پنهنجي ڪلچر کي زنده رکڻ جي ڪوشش ڪئي آهي. مونکي ته سچ پچ انهن جي ڪيترن ڪمن تي فخر ٿيندو آهي. جنهن جو اکين ڏٺو مثال منهنجي اڳيان ڪراچيءَ جو سوامي نارائڻ مندر آهي. اڄ جيڪي اُتي رهن ٿا تن اُن جي سارسنڀال ۽ مينٽيننس ايترو سٺو نه ڪيو آهي.

پورچوگال جي ان مندر جي اڏاوت جو ڪم اڃان هلي پيو. ان مندر جي ٻاهران، هڪ وڏي ڪاري پٿر جي پارڪ ۾ مورتِي آهي جنهن جي خاص ڳالهه اها آهي ته ان ۾ مهاتما گانڌيءَ سان گڏ ڪستوربا گانڌي به ساڻ آهي. جڏهنڪ اڄ ڏينهن تائين گانڌيجيءَ کي اڪيلوئي ڏيکاريو ويندو آهي. ان ڳالهه طرف رات جيڪو گجراتي مليو هو تنهن خاص ڪري اسان جو اُن طرف ڌيانُ چڪايو. اهو به چيائين ته مورتِيءَ جي پٺ روڊ طرف آهي.

پهرين اسان کي عجب لڳو ته مين روڊ تي پارڪ ۾ مورتِي لڳائي وئي آهي. مهاتما گانڌي ۽ ڪستوربا جي پُٺ آهي، پر پوءِ اُن پُٺيان مقصد جي ڄاڻ پئي ته سُنو لڳو. ان ۾ ٻنهي کي مندر طرف قدم وڌائيندي درشن ڪرڻ جي ڀاونا سان ڏيکاريو ويو آهي. اُن مهل هلڪي بوندا باندي ٿي رهي هئي. اسان اُن منظر کي پنهنجي ڪئمرا ۾ قيد ڪيو.

مندر مان درشن ڪري خريداريءَ لاءِ شاپنگ سينٽر جو رخ ڪيو جيڪو مندر جي سامهون ئي هو. تمام سُٺي جڳهه تي مندر جو وڏو شاهي پلاٽ پورچوگال سرڪار کين ڏنو آهي، جتان ڪجهه شرٽس وغيره سڀني لاءِ خريد ڪيون سين. پورچوگال جي ڪرنسي اسپين جي سڪي جي پيٽ ۾ سستي آهي. مالي طور پورچوگال سگهارو مُلڪ نه آهي. ننڍو ديش وڏا ڪوڇنيڪ. شاپنگ ڪانپوءِ هوٽل مان چيڪ آئوٽ ڪري آرتوار 11.7.1999ع تي ايسٽوريل روانا ٿياسين. اهو علائقو سُنن رهائشي گاهن ڪري مشهور آهي. اسين صبح جو اُتي هئاسين، پر رات جو اُتي ڪسينو ۾ موج مچندي آهي. اسان جهڙن صوفين لاءِ اها جاءِ ممنون..... پر منهنجي جڳهه تي ڪو ٻيو هجي ها ته اشوڪ کي دعائون ڏئي ها ته قرب ڪر رات اتي ئي رهون. اُتي ڏينهن جو ننڊ ته رات جاڳندي آهي. حسينائون ۽ دوشيزائون ڪسينو ۾ رات جو ئي جلوه افروز ٿينديون آهن. عام انسانن جي زندگيءَ کان الڳ ٿلڳ دنيا. ڪسينو ائسٽرول کان اڳتي وڌي اسان ڪار هڪ بئنڪ جي اڳيان پارڪ ڪئي.

روڊ جي ٻنهي طرف ڪڇيءَ جي وڻن جون قطارون، انهن جي وچان وچ سمنڊ طرف ويندڙ واٽ، جا سمنڊ جي ڪناري تي وڃي چوڙ ڪري ٿي. جيئن جيئن اڳتي قدم وڌي رهيا هئا تيئن تيئن سيلانين جي پيڙ، ريسٽورينٽ ۽ گفٽ شاپ جي موجودگي..... اسان روڊ ڪراس ڪري بيچ تي پهتاسين. ساحل جي ڪناري هر طرف سوئمنگ ڪاسٽيوم ۾ ڪي..... اونڌهين مُنهن ته ڪي سڌيون واريءَ تي مرد زالون سَٽا پيا هئا. ٻار بيچ تي راند ڪري رهيا هئا ته ڪي ٽُٻيون ڏيئي رهيا هئا. انسانن جا ميٽاڪا ئي ميٽاڪا هئا. اسان اگر ننڍي هوندي واريءَ ۾ راند ڪندا هئاسين يا هڪ ٻئي جي وارن ۾ واري وجهندا هئاسين ته موچڙا پوندا هئا. چريا آهيو ڇا واريءَ ۾ گڏهن جيان ليٽڙيون پائي آيا آهيو. پر هتي ته هڪ ٻه نه پر گهوڙيءَ کي ئي گهمرو هو. واريءَ تي ساحل ڪناري آدم جي پيڙ جا منظر اولهه ۾ اسان کي عام جام نظر ايندا. انهن جي هاليدبي ملاهڻ جو هڪ اهم حصو آهي. هتي اسين سائوٿ ۾ گوئا ۽ ٻين بيچن تي هاليدبي لاءِ وڃون پر سامونڊي ڪنارن ۽ ٿڌي هير کي ماڻڻ جو انداز اسان جو پنهنجو آهي.

اشوڪ سوئمنگ ڪاسٽيوم پائي پورچوگال جي ان بيچ تي پنهنجي سوئمنگ جي ڪوٽا پوري ڪئي. مان پري کان بهي نظارو ڏٺو، هن چيو گهٽ ۾ گهٽ پير ته پُٺائي. مان مڙيئي سڳن ڪيو. هيءُ بيچ ايترو صاف نه هو جيترو اسپين جو. ان کان اڳ اسان جون لنڊن ۾ رهندڙ ڪزنس اُما جيٽلي ۽ وينا جيٽلي اشوڪ سان اچي چُڪيون هيون. ائسٽرول جي واٽ تي ڪاشڪائي نالي علائقو پوي ٿو. ان علائقي ۾ ڪيتريون ئي مشهور معاروف

هستيون رهي چُڪيون آهن. اسپين جي ڪنگ جو پيءُ، جنهن کي فرنڪو قبول نه ڪيو هو. جنهن جا فرنڪو سان اختلاف هئا، اُن اُتي اچي پناه ورتي هئي.

اسان سامونڊي ڪناري کان ڪار ذريعي تاور آف بيلم وٽ پهتاسين. اهو تاور سمنڊ ڪناري کان ٿورو اڳيرو پاڻيءَ ۾ نهيل آهي. لوهي پُل جي سهاري اسين اُن تاور تائين پهتاسين. جا پُل انگريزيءَ جي لفظ ايل جي اُپتي آقار واري هئي. ان جي ويڪر تي فُٽ ڪن مس هئي لنگهڻ وقت پاڻيءَ جون چوليون اُچلون ڏيئي قدم چُمي رهيون هيون. جڏهن پُل تان لنگهي تاور ۾ اندر داخل ٿياسين ته تاور اندر چئني طرف ننڍيون دريون هيون، جن جي ڀرسان توبون رکيل هيون. جنهن جو مقصد هو پورچوگال جي سامونڊي حدن اندر دشمنن جي داخل ٿيڻ تي يا حملا آورن جي ناپاڪ ارادن کي ناڪام بڻائڻ لاءِ اُنهن مٿان توبن جا وسڪارا. ان تاور جي 14 اپريل 1846ع تي مرمت ڪرائي وئي هئي. اسان مٿي ٽئين ماڙي تائين وياسين، مٿي تمام ئي سوڙهو لنگهه هو. هڪ مهل هڪ ئي ماڻهو لنگهي ٿئي سگهيو. اگر ڪو ٻيو اچي پيو ته پوءِ ڪلهي گس پئي ٿي.

اتان ٿي ڪجهه ئي فاصلي تي سمنڊ ڪناري تي ڊسڪٽوريز جو مونومينٽ هو. ڳولهي لهندڙن جو يادگار. جن پورچوگيز ڪوجنائون ڪيون تن جي ياد ۾ اچي رنگ جو اهو يادگار هو. جن تي ڪوجنيڪن جا چهرا اُڪريل آهن تمام ئي خوبصورت لڳي رهيو هو. ان کان ٿورو پري سامهون 25 اپريل جي انقلابي برج نظر اچي رهي هئي. وٿن جون قطارون... ٻئي پر ڳوناڻين آبادين جو منظر... سمنڊ تي سير ۽ آمدرفت ڪندڙ بيٺڙن جا نظارا. ٿڌين هوائن جا جهوٽا ذهن جي درين جي تاڪن کي ڪوليندي حيراني ۽ راحت جو احساس ڏياري رهيا هئا. عجيب ڪيفيت هئي، ڪيترو ننڍڙو مُلڪ جنهن جي رهواسين دنيا جي ڪيترن مُلڪن کي پنهنجي هٿ وس ڪري اُنهن کي پنهنجون ڪالونيون (بئنڪون) بڻائي پنهنجا جهنڊا ڦهرائي..... قبضي ۾ ڪيل ڪالونين جي قدرتي وسيلن کي مال غنيمت سمجهي پئي لٽيو. انگولا، موزمبيق، گوئا، دمن ڊيو ٻيو ته برازيل جهڙي وڏي سائوٿ آمريڪي مُلڪ کي پنهنجي بئنڪ، ڪالوني بڻائي ڇڏيو. هانگ ڪانگ ڀرسان مڪائو ۽ هاڻي تمور خبرن جو مرڪز بڻيل آهن. ننڍي کنڊ جا ماڻهو واسڪوڊيگاما جي نالي کان بخوبي واقف آهن. آمريڪا جي ڪوچ ڪندڙ ڪرسٽو-بال-ڪولن جي ته دنيا واسين کي ڄاڻ آهي. اسپين ۾ جولائي مهيني ۾ آءِ-ايس-جوهر جون فلمون ٿي وي. تي ڏيکاريون ويون، جنهن ۾ جوهر ۽ محمود - ائڊب - گوئا به شامل هئي. ان فلم جو هڪ مقبول گيت آهي نه ڪوئي رها هئ نه ڪوئي رهيگا..... نه سالازار رهه گا..... بيشڪ گوئا دمن ڊيو مان پورچوگيز کي هڪالي ڪڍيو ويو پر هتي هڪ ڳالهه ضرور چوندس ته ننڍڙي مُلڪ پورچوگيز جي ڪوجنائون ڪندڙ ڪٿي ڪٿي وڃي پهتا.

گوئا جي باري ۾ چيو وڃي ٿو ته اُها ڀڳوان ڀرسان جي مقدس سرزمين آهي، ان تي 1510ع ۾ پورچوگيز قبضو ڪيو، ۽ چار سئو ايڪونجاه سال (451) راج ڪيو. 1961ع ۾



گوٽا، دمن، ديوو کي پورچوگيز جي چمبي مان پارتي فوجن آزادي ڏياري. ان کي 1987ع ۾ اسٽيٽ جو درجو عطا ٿيو. اتي سٺ سيڪڙو هندو آهن، پنجٿيه سيڪڙو ڪن ڪئٿولڪ ڪرستان ۽ باقي ٻيون جاتيون آهن. نارٿ ۽ سائوٿ گوٽا ڳنڍيا پيا آهن. اتي مانڊوي ندي ۽ ٻيون نديون به آهن. گوٽا تي پورچوگيز جو اثر اڄ به نظر ايندو ڪيترا گوٽا واسي اڄ به پورچوگيز ٻولي ڳالهائي ڄاڻن. اسپين کان واپس ورڻ تي مان ۽ سوزانا گوٽا وياسين، هوٽل اندر داخل ٿيڻ تي پورچوگيز جون نشانين ۽ اسٽائيل برابر نظر اچي ٿي، مونکي پورچوگال جو سفر ياد اچي ويو. هتي پورچوگال جي سفر جو ذڪر ڪندي مان گوٽا کي نظرانداز نه ٿي ڪري سگهان. مان سوزانا کي گوٽا جي ريڊيو اسٽيشن گهمائڻ وٺي ويس، جتي جي اسٽيشن ڊائريڪٽر اسان کي چانهه پاڻي پياري، پورچوگيز جي باري ۾ ٻڌايو ۽ اُتي جي اسٽاف جا ڪيترا ميمبر پورچوگيز ٻولي ڳالهائڻ پيا، جو اُتان ڪونڪوني ۽ پورچوگيز جي ٻوليءَ ۾ باقاعدي 1961ع تائين نشريات ٿيندي رهي. مانڊوي نديءَ تي شام جو سير، فئبروريءَ ۾ ڪارنيوال جا جشن، ڊسمبر ۾ ڪرسمس، اُن موقعي تي گيت سنگيت تي انهن جو اثر اڄ به نظر ايندو. اتي 90 سيڪڙو ته برجس نظر اينديون، ڊوناپولا برج ٻئي طرف وهندڙ نديءَ ۽ پُل جي باري ۾ ٻڌايو ويو ته پورچوگيز جي دؤر دوران پورچوگيز وائسراءِ جي ڌيءَ جو هڪ مڪاني چوڪري سان عشق ٿي پيو. جنهن کي نينھ جو ناتو نياڻڻ لاءِ روڪيو ويو ۽ هُن ۽ هُن جي محبوب اتي ٽپو ڏيئي آپگهات ڪيو. ان لورس برج تي ڪئي پريمي زندگي پر ساٿ نياڻڻ جا انجام اقرار ڪندا آهن، ڪن جا واعدو وفا ٿيندا آهن ته ڪن جا..... ڪئي عشق محبت جا قصا ٻُڌڻ لاءِ ملندا. ان جي راڄڌاني پننجي آهي. اتي چار سئو ايڪونجاهه (451) ڳوٺ آهن. هڪ سئو پنج (105) ڪوسٽ لائينس ڪنارا آهن. پورچوگيز 1612ع ۾ جهونو پورٽ اگوائڊاس ٺاهيو هو. اتي انهن طرفان هڪ لائيت هائوس ٺاهيو ويو، جتان اهي پنهنجي دشمنن جي ايندڙ جهازن يا بي چُرڀرن تي نظر رکي سگهن.

گوٽا ۾ منگيشڪر ٽيمپل (مندر) آهي. اهو منگيشڪر ڀڳوان شو جو ڀڳت هو. منگيشڪر مندر کان پهرين گوٽا جي قديم چرچ آهي. اتي زرعي مرڪز به آهي. سينٽ زيويئر جو ڪفن ۾ خاڪي جسم رکيل آهي، جيڪو مان پائيان ٿي ڏهين ڏهين سال کانپوءِ ڪڍيو ويندو آهي. دنيا جي مُلڪن جا ڪئي شرڌالو اچي گڏ ٿيندا آهن. ان ديول جي باري ۾ چيو وڃي ٿو 1541ع ۾ شروع ٿي 1605ع ۾ پوري ٿي. هڪ واري سينٽ زيويئر جو تابوت ٻاهر ڪڍيو ويو هو ته هڪ عورت اُن جي پير جي آڱوٺي کي چڪُ پاتو جنهن مان رٿ وهڻ لڳو اُن کانپوءِ اُن جي لاش کي ڪفن جي باڪس ۾ بند ڪري ڪڍيو ويندو آهي. هيترن سالن گذرڻ بعد به اُتي وارن جو چوڻ آهي، هن جو لاش ۽ صورت اصلي روپ ۾ برقرار آهن. انهن جو چوڻ آهي ته ان مها پُرش جي لاش کي اصلي صورت ۾ بچائي رکڻ لاءِ ڪو به ڪيميڪل استعمال نه ڪيو ويو آهي. جيڪو قدرتي ڪرشمو آهي.

پورچوگال ۾ سالازار جي گذاري وڃڻ کانپوءِ انقلاب آيو ۽ ان جو سڄو هٿ هو ڪائتانو، جيڪو پورچوگال جو مشهور وڪيل هو، جنهن لا (قانون) جي پروفيسر طور ڪم ڪيو. هن کي جلاوطن ٿيڻو پيو. جيئن ته برازيل انهن جي ڪالوني هئي انڪري برازيل ۾ ان کي پناه ڏني وئي. هن اتي ئي دم توڙيو، آخري ساڻ ڪيو. هن وقت سوشلسٽ وزيريه - اعظم آهي ۽ ٻي ڌر جو صدر آهي، جنهن جا پورچوگال ۾ اصل ٿپي ٿپي تي فوتا لڳا پيا آهن.

ها مون ذڪر پئي ڪيو ڪوجنا ڪندڙن جي يادگار جو، ان اچي رنگ جي يادگار تي ٻنهي پاسي ڊسڪوريز ڪندڙن جون مورتون آهن. پهرين جي هٿ ۾ بيڙي آهي. ان يادگار جي وچ ۾ لنگهه آهي جتي 1960 - 1460 جي تاريخ اُڪريل آهي. سنٽرا پئلس ۽ ٻيون ڪيتريون گهمڻ جو جڳهيون آهن. اتي جا ماڻهو سي-فود گهڻو واپرائيندا آهن. اتي جي چرچ به مشهور آهي.

\*\*\*\*\*

## پاردو ميوزم (11)

( 13 جولائي 1999 )

اڄ ڪانٽيش سان گڏ پاردو ميوزم ڏسڻ جو پروگرام هو. مون اشوڪ کي چيو مان هفتو کن ڪانٽيش وٽ وڃي رهان ٿي. مان هن جي آفيس وڃڻ کانپوءِ ٿي. وي. کولي ته پاڪستاني گيت اچي رهيا هئا. هڪڙو گيت مڙيئي هو ٻيو آيو ته نڪ چپ موڙيندي چيم هيءُ ڀارتي هندي فلمن جي ڪاپي ته ڪن ٿا، پر اڃان دلي دور است..... هيرو هيروئن هڪ رومينٽڪ گيت ڳائي رهيا هئا هيرو هڪ طرف ته هيروئن ٻئي طرف اصل تن فتن جي فاصلي تي نچي رهيا هئا... ٻئي طرف باليوڊ ۾ آ...! جهپيان جهپيان پالئي ههه!! اڪيون ڪي پيچ لڙائين ههه...!! پاڪستاني هيرو اگر هيروئن جي چهرې تان زلفون هٽائيندو ته ملان مار ڏيندس. مان ٻنهي فلمي صنعتن جي پيٽ ڪري رهي هيس نيڪ اُن وقت پاڪستاني گيتن جي ڪمپيئرنگ ڪندڙ ميزبان خاتون چيو:- ڏسو نه ماڻهو چوندا آهن ته پاڪستاني گيت عالمي معيار جا نه آهن، هيءُ گيت ڏسو ٽاپ ٽين جي قطار ۾ اڄ به پنهنجي پوزيشن برقرار رکيون پيو اچي. جنهن لاءِ وڏي تعداد ۾ فرمائش آئي آهي. هيءُ گيت بيحد مقبول آهي وغيره وغيره. ڪمپيئر جي ان اظهار تي منهنجا ڪن ڪڙا ٿيا ٻڌان ته ڪهڙو گيت آهي اڪيون ٿي. وي. اسڪرين تي ڳي ويون. برفيلي واديءَ ۾ چوڪرين جي گروپ روماني انداز ۾ گيت جي شروعات ڪئي. گيت جا ٻول هئا: هو سڪي تو ميرا ايڪ ڪام ڪرو، شام ڪا ايڪ ڪام ڪرو... ان ست منهنجي آڏو ماضيءَ جا ڪئي منظر آئي ڇڏيا. 1998ع ۾ دهليءَ ۾ ڊاڪٽر سليمان شيخ آيا هئا، جن ٻڌايو ته هو پاڪستاني رانديگر عمران خان جي لاهور واري ڊپارٽمينٽل اسٽور ۾ ويو هو اُتي نوجوان سنڌي شاعر جو گيت اڙدو ۾ ٽرانسڪرائيب ٿيل هلي رهيو هو جيڪو ٻڌي کين ڏاڍو سٺو لڳو. سنڌيءَ ۾ ته اهو گيت منهنجو ٻڌل هو شام جو هيءُ ڳي پهر..... پر مئڊرڊ ۾ هيءُ گيت اڙدو ۾ ٻڌي مونکي 1998ع ڪراچي سچل ڪانفرنس جي ياد اچي وئي، اڪين آڏو ڪئي منظر رقص ڪرڻ لڳا..... اڄ جڏهن اڙدو ۾ هيرو جي واتان سنڌي شاعر جو اهو گيت.....

هو سڪي تو ميرا ايڪ ڪام ڪرو

شام ڪا ايڪ ڪام ڪرو.....

ميري جذبات ڪا احترام ڪرو.....

هن گيت دوران ماضيءَ جا خوشگوار پل رنگ برنگي گلن جي سُنهن تي پوپتن جيان مستيءَ ۾ جهومي اُٿيا. ڪن پل ۾ منهنجي ميڊيائي تخليقڪار من پنهنجي ڪلپنا سان

ويديو فلم تيار ڪري ورتي..... مان لهندڙ سج جي لاليءَ واري حسين دلڪش وادين جي منظر ۾ ڪوئجي ويس ڪيترو وقت گذري ويو ڪل ئي ڪانه پئي، اوچتو نيوز-هيدلائينس منهنجي دلڪش خيالن کي توڙيندي هند-پاڪ جي ڪارگل واري جنگ طرف توجه ۾ ڪرائي ماضيءَ جي خوشگوار يادين جي نازڪ زنجيرن جي ڪڙين مان پاڻ کي آزاد ڪندي، ايندڙ پيڙهين جي عداوتن ماحول ۾ جيئڻ واري دل دهلائيندڙ تصور خوفزدہ ڪري ڇڏيو. انسانيت کي امن جي پناه ڏئي..... امن جي اوسيٽري ۾ اڪيون ٽڪجي پيون آهن.

پروردگار نفرتن کان نجات ڏئي، ائٽمي بارود جي  
دوزخ کان جهان - عالم کي بچائي هن ڪائنات کي  
بهشت بڻاءِ !

مان پنهنجو پاڻ سان گفتگو ڪرڻ لڳس. تنهائيءَ مون کي سوچن جي خوراڪن سان ڏيڻ ڇڏيو. ٿوريءَ دير کانپوءِ ٿي وي. تي ذاتقي جي سفر جو سلسلو شروع ٿيو. ويجهيتيرين سوپ جي باري ۾ خانا خانا تحت ڄاڻ ڏني پئي وئي. مان ڪاٺ جي معاملي ۾ سڀ کان پئنتي آهيان. جڏهن هن چيو هيءُ تمام سولو آهي مان يڪدم پٺو ۽ پين ڪنئين. ائٽيلين سوپ جا ڪجهه اسم لکڻ کانپوءِ جڏهن واري آئي ٺاهڻ جي ترڪيب جي ته دروازي جي گهنٽي وڳي، منهنجو سلسلو ٽٽو، ٻاهر ڪانٽيش بينو هو. سوپ سڪڻ کي تلاجلي ڏيئي، ميوزيم کي ترجيح ڏني.

اسين پارڊو ميوزيم ڏسڻ لاءِ روانا ٿياسين. ميوزيم جا ٻه گيت ٽڪيٽ لاءِ ڪولي رکيا هئائون. تيرهين جولائي 1999 منجهند جو هڪ بجي ڌاري اندر داخل ٿياسين، هر هڪ جي ٽڪيٽ 500 پسيٽا هئي. جنهن گيت وٽ اسين هئاسين ان جي اڳيان ڪاري رنگ جي پينٽر جي پٿر جي مورتي هئي. سندس هٿ ۾ برش ۽ رنگن جي پليٽ ڏيکاريل هئي. ٻئي گيت وٽ جن پينٽرس جون پيئنتنگس اندر موجود هيون تن جا نالا ڏنل هئا. گريڪو، گويا، موريجو، رويرا وغيره. ان ميوزيم اندر مڊيول دورجون اسپينش جون پيئنتنگس، گريڪو، جرمن اسڪول، فليمش اسڪول (15 - 16) صدي ائٽلين اسڪول (15-16 صدي) ڪلاسيڪل رينيسنس ۽ 17 صديءَ جي ڊچ اسڪول جون موجود هيون. اندر داخل ٿيڻ تي خوبصورت رنگن جي ميل واري شاهي پيئنتنگ ڏسي من نري پيو. جنهن ۾ انساني چهرن جا تاثرات ائين هئا جڻ پيئنتنگ نه بلڪه جذباتن سان سرشار زنده انسانن جي صحبت ۾ آهيون. جڏهن بُت تراشيءَ واري هال ۾ داخل ٿياسين اُتي آدم قد کان وڌن شاهي بُتن کي ڏسي، اهو احساس ٿيو ته اُن دور جا ماڻهو قداور جسم جا جاننا روئش سٺا، نڪ جهنبدار، منهن چٽوڙو، ڪنهن جا به قتل منهن يا نڪ نظر نه آيو. وار گهنبدار، وڏيون نوڪون رکيل هيون، ته ڪن جي وري ڏاڙهي هئي. جسم اُگهاڙا. انهن جا قد بُت ڏسي، اڄ جي دور جي انسانن طرف ڏيان ويو. اڄ جي انسانن جا قد بُت وڃن ٿا سڪڙجندا. ان ميوزيم ۾ ڪن عورتن جا مجسما به هئا، جن جا چهره ۽ نقش وٽندڙ. مجسمن واري هال ۾ جڏهن اُگهاڙن

جسم وارن مردن جي مُجسمن کي ڏنم ته، امڙ جو هڪ جهونو جملو ياد اچي ويو. ننڍي هوندي پائر جڏهن چڏي (نڪر) پنهنجو پاڻ پائڻ تي ضد ڪندا هئا ته امڙ چڏي ڇڏيندي هين، پوءِ نڪر پائڻ وقت ڪڏهن ڪڏهن بئلس هيٺ مٿي ٿيڻ وقت اُگهاڙا ٿي پوندا هئا ته امڙ حياءُ جو پونديو هڻندي چوندي هين، پُٽ جڏهن اُٺ اُگهاڙا گهمڻ ٿا ته اوهان کي ڪهڙو مهڻو، شرم وچان جلدي نڪر مٿي ڪسڪائي وٺندا هئا. مون ڪانٽيشن کي چيو توکي مميءَ جو اُهو جملو ياد آهي نه؟ هن چيو ها! ميوزيم ۾ مردن جي اُگهاڙن بٽن کي ڏسي چيو جڏهن اُٺ اُگهاڙا گهمڻ ٿا ته پوءِ هنن کي ڪهڙو مهڻو. ٻئي طرف عورتن جي جسم تي چادر هئي پر اُها ان طرح جو اڌ ڇاتي ڍڪيل اڏ اُگهاڙي. ساڳيءَ طرح پيئنتنگ ۾ به هو.

اڄ کان پنجويهه سال اڳ مئڊرڊ جو روپ رنگ ٻيو هو. هاڻي ڪافي ترقي ٿي آهي. اتي ميوزيم ۾ مئڊرڊ شهر جي ماضيءَ جي هڪ پيئنتنگ هئي جنهن ۾ هڪ ڳوٺ مثل پئي لڳو. پيئنتنگ واري سيڪشن ۾ عيسيٰ مسيح جي زندگي ۽ صليب تي لتڪاڻڻ واريون ڪئي پيئنتنگس، مدر ميري پنهنجي پُٽ کي پيار ۽ پاڻ به وچان سيني سان لڳايون ويئي آهي. عيسائين جي مذهبي زندگيءَ جون جھلڪيون. هڪ ۾ غير عيسائيءَ کي عيسائي مذهب تسليم ڪرڻ واري رسم ادا ڪندي ڏيکاريو ويو آهي. اسلام (مسلمان) ۽ عيسائي پنهنجي مذهب کي ڦهلائڻ لاءِ زور شور سان لڳل آهن، هڪ ڏنڊي جي زور تي ته ٻيو شيوا سڌار جي ناءُ تي، ننڍي کنڊ ۾ مذهب جي ناءُ تي - ٽوئيشن ٿيوريءَ جي آڌار تي ورهاڱي ڪرڻ جي باوجود من کي اڃان شانتِي نه آهي. مون ان ڳالهه تي افسوس پئي ظاهر ڪيو ته هڪ جملو ٻڌڻ وٽان مليو جنهن منهنجا ڪن ڪڙا ڪري ڇڏيا. اگر تئين مهياڀاري جنگ لڳي ته اُها مُسلمانن ۽ عيسائين وچ ۾ لڳندي...!

هڪ تمام تمام ٿلهي چوڪريءَ ۽ هڪ ڄامري جي پيئنتنگ توجه ۾ ڪرايڻدڙ هئي. ٻارن کي لائون راند ڪندي ڏيکاريو ويو هو ته هڪ ٻئي ٻار کي گهور ڪندي ڏيکاريو ويو هو. هڪ پيئنتنگ ۾ اسٽيڊيم ۾ گهوڙن جي داخل ٿيندڙ قطار ۽ اسٽيڊيم جي چئني طرف تماشبين جو منظر، جنهن ۾ هڪ عورت جي ان ۾ دلچسپي گهٽ وارو موڊ ڏيکاريو ويو هو. پنهنجي ٻار سان ۽ ڪاٺ پيئڻ ۾ مست ڏيکاري وئي. زندگيءَ جي هر پهلوءَ جا چتر چٽيل هئا، ڪن ڪن تصويرن جا فريم پندرهن کان ويهه ڦٽن جا هئا، جي تمام ڪشش ڪندڙ ۽ ڪلا پريم جو ڌيان ڇڪائي رهيا هئا. ڪن پيئنتنگ ۾ ڏاڍو ۽ ڏمر ته ڪن ۾ عورتن کي زوريءَ ڪٽڻ ۽ لڄ لٽڻ، امير جو غريب تي حاوي پوڻ جا چتر چٽيل هئا. هڪ طرف پيئنتر جي اسٽوڊيو جو ڏيک ته ٻئي طرف، لوهار جي پيشي جي منظر ڪشي، شڪاريءَ جو شڪار هٿ ڪري ناٺ سان پنهنجي شريڪي حيات سان گڏ شڪار جو چشڪو ماڻڻ، شڪاريءَ جي گهر ۾ طرح طرح جي شڪار ڪيل جانورن جي موجودگيءَ وارو چتر. پارڊو ميوزم ۾ انساني زندگيءَ جي هر پهلوءَ جي سچائي جو بيان جھلڪي رهيو هو. هڪ ۾ زندگيءَ جي هن ڌرتيءَ تي اڪه پٽڻ يعني ڄمڻ کان وٺي مرڻ تائين جي

چڪر جي ڪڙي هئي، ٻالڀڻ اُن کانپوءِ جوانيءَ جي جنون ۾ نازنين ۽ مست بهارون اُن کانپوءِ وقت جي چڪيءَ جي چڪر ۾ پيسجندڙ ٻڍاڀي جو روپ انت ۾ خوفناڪ موت جي چائنٺ تي انساني ڪنگال ڍانچو..... ان طرح اسان جي به شاسترن ۾ ۽ جئين جي مندرن ۾ به سنساري چڪر شروع ٿيڻ کان آخر تائين جي ڪڙي نظر ايندي.

هڪ تمام ئي خوبصورت ميز هئي. چئن شينهن جي پاون تي بيٺل، رنگ برنگي ڊزائين مٿان قيمتي ٻُڙا جُڙيل هئا، سُنھري نيري ۽ پيلي رنگن جي سنگمر سان گول ۽ چڪندن واري آقار جون ڊزائينون. نهايت ئي سليقي ۽ حفاظت سان اُن جي اصلي روپ کي برقرار رکيو ويو هو. اسان وٽ ان طرح حفاظت سان رکڻ وارو ڪم ڏکيو مرحلو آهي. اسين پنهنجي ورثي طرف خبر ناهي ڇو ايڏا لاپرواه آهيون؟ هتي ٿوريون گهڻيون راجائن مهاراجائن جي محلن جي ميوزم ۾ نظر اينديون. ايڏي وڏي تعداد ۾ پيئڻنگ ڪنهن هڪ ميوزم ۾ اسانکي ڏسڻ وٽان گهٽ ملنديون. هندوستان ۾ ان ڪلا کي ايتري ترقي نه ڏياري وئي آهي جيترو ان فن يورپ ۾ ترقي ڪئي آهي.

ميوزيم ڏسي گهر اچڻ کانپوءِ نائين بجي ڪانٽيش چيو هل ته سگيووٿيا ڏسي اچون. اتي 9 بجي شام پئي لڳندي. هيءُ اسپين جي هڪ ٻي پراوينس آهي. الڪورون مان اٽڪل 95 ڪلوميٽرن جي فاصلي تي آهي. اسين سوا نائين ڌاري نڪتاسين ۽ نئشنل هاءِوي وٽ پهتاسين، سگيووٿيا واري روڊ تي هڪ وڏو ٽنل (سُرنگ) آهي گوادرراما، تقريبا ساڍا ٽي ڪلوميٽر ڊگهي جنهن اندران لنگهندي ساهُ اصلُ مٿ ۾ اچي ويو. اتي هڪ چيتاوٽيءَ جو بورڊ لڳل هو، هيءُ اُها ايراضي آهي جتي وڏي تعداد ۾ وائيلڊ بِل (جهنگلي ڍڳا) آهن. مُسافرن کي اتان خبرداري سان لنگهڻو آهي. اڃان ٿورو اڳتي وڌياسين مس ته روڊ جي کاٻي ۽ ساڄي پاسي وڏي تعداد ۾ اڇا ڪارا ڍڳا نظر آيا. روڊ به تمام سوڙهو صرف هڪ ئي لائين هئي. آمهون سامهون ٽريفڪ هئڻ ڪري رفتار به ڍلي هئي. اسين ساڍي ڏهين کانپوءِ ئي پهتاسين. سگيووٿيا وٽ هڪ وڏو دروازو آهي، جيڪو رومن ايڪيوڊڪ جهوني دور ۾ پاڻيءَ جي وهڪري لاءِ بند طور جوڙيو ويو هو.

هيءُ تمام ئي وڏو شاهي بند آهي. اتان پاڻيءَ جي سڀلائي ڪئي ويندي هئي. اتي سيلانين لاءِ هوٽلون ۽ شاپنگ سينٽرز وغيره آهي. اسان پيزا کائي مٿي قلعي ڏسڻ جو پروگرام ٺاهيو. مٿي وڃڻ کان پهرين پلازا مئور جو چڪر لڳائي ننڍن ننڍن گهٽين مان جيڪي پڪسيون ٺهيل آهن اتان ٿيندا، اچي قلعي وٽ پهتاسين. قلعي جي ڀت وٽ بهي هيٺ سگيووٿيا جو رات جو منظر ڏٺوسين، هيٺ لاهيءَ تي روڊ جي ٻنهي طرف جڳ مگائيندڙ بتيون ٻري رهيون هيون، پهاڙي وڙ وڪڙ واري روشن راه دلڪش منظر پيش ڪري رهي هئي. ڪجهه دير تائين يڪ ٽڪ اهو نظارو پئي ڏٺو.



هيٺ لهڻ کانپوءِ اڃان ڪجهه فاصلو مس طئه ڪيو ته پئٽرول ختم ٿي ويو. وري موت کاڌي، ڊپ به لڳي رهيو هو پر انڊوينچر ڪرڻ جو به مؤد هو، نيٺ رات جو هڪ بجي گهر پهچي سڪ جو ساھ کنيو.  
جاڪو راڪي سائين، مار سڪي نه ڪوئي.

\*\*\*\*\*

## سٽي پئلس (12)

( 16 جولائي 1999 ع )

اڄُ جمع ڏهاڙي ساڍي ٻارهين ڌاري نڪتاسين پهرين چرچ ڏسڻ جو پروگرام هو، ڪار پارڪ ڪري ٻن منٽن جي فاصلي تي آل-مڊينا-گاديس (ديوي) جي مورتِي هئي. عيساين جي ان ديويءَ جي هنج ۾ ٻار ڏيکاريل هو. 712، ان جي هيٺان 1085 سنه لکيل هو. چيو وڃي ٿو ته مُسلمان حملا آورن جي خوف کان 712 ۾ ان ديويءَ جي تصوير لڪائي وئي هئي. ان کانپوءِ اها مريڪل گاديس (معجزِي واري ديوي) 1085 سنه پرگهت ٿي وڌو معجزو ٿيو. اتي موجود دروازي کي مُسلم گيت چيو وڃي ٿو. جو ان شاهي دروازي وٽان ئي مُسلمان اندر داخل ٿيا هئا.

چرچ اندر ڪي هستيون دفن ٿيل آهن. ڪي جايون اڃا به ڪن لاءِ محفوظ خالي ڇڏيون ويون هيون، جن کي اتي جڳهه ملندي سي وڏا پاڳ وارا ٿيندا. اسين قدم قدم سنڀالي هلي رهيا هئاسين ته ڪٿي زمين اندر ابدي ننڊ ۾ آغوش ۾ سٽل پاڪ روحن کي نه لتاڙيون جو فرش تي صرف نالا اُڪريل هئا. قبرن جيان ڪونه ٺهيل هيون. اسان ڏٺو ته ڪي سيلاني اُن فرش کي لتاڙيندي ٿئي ويا.

هڪ بزرگ چرچ اندر ٻرندڙ بلبن جي ڀرسان رکيل پيٽيءَ ۾ ڪجهه رقم وڌي ته هڪ ٻيو بلب ٻري اُٿيو. مهيم ممبئيءَ ۾ هڪ چرچ آهي جتي من جون مُرادون پوريون ٿيڻ تي ميڻ بتيون ٻاريون وينديون آهن. سينٽ ماري يا ميري؟ ڪئٿڊرل جتي ختم ٿئي ٿي اُتي ٻئي پاسي مئڊرڊ جو محل آهي. هڪ طرف مُسلم گيت ته ٻئي طرف اها پئلس. مُسلم گيت اندر داخل ٿيڻ تي ڪاٻي پاسي چرچ ۽ ساڄي پاسي مُسلم گيت جا ڪي ڊنل آثار جيڪي ڪڪاين ڇپريءَ سان ڍڪيل هئا.

اسين پئلس وٽ پهتاسين، ڪانٽيشن ٽڪيٽ وٺڻ لاءِ ويو، ان وچ ۾ مان پئلس جي پٽ وٺي اڳتي قدم کڻندي ويس. هيٺ ڪيترا گهوڙا نظر آيا جن کي وهنجاري رهيا هئا. پئلس اندر داخل ٿيڻ وقت رِئال الخصار جيان وچ ۾ جاءِ خالي هئي. ٻاهر هڪ دفتر آهي. پئلس ۾ داخل ٿيڻ وقت هڪ هاڻ اچي ٿو. شاهي خاندان جي رائل گارڊ جي جوابداري جنهن جي هٿ ۾ هئي، اُن جو ڪمرو (هاڻ) ان کانپوءِ 1879 سنه شاهي جشن لاءِ استعمال ٿيندڙ هاڻ 1985 سنه ۾ جڏهن اسپين يورپي برادريءَ ۾ شامل ٿيو هو ته سرڪاري طور شامل ٿيڻ واري رسم اتي ئي ادا ڪئي وئي هئي. ان کي 30 آڪٽوبر 91 سنه ۾ مڊل ايسٽ پيس ڪانفرنس لاءِ ڪتب آندو ويو. ان کانپوءِ اچي ٿو تختگاه وارو ڪمرو، 1764 سنه ۾ ڪنگ

ڪارلوس ٽئين ان کي پنهنجي رهائشگاه ۾ تبديل ڪيو. اٺويهين (19) صديءَ ۾ ٿوري ڦير گهير ڪئي وئي. اڳتي ڊرائنگ روم ۽ ٻه لونگ روم آهن، جتي ڪنگ (راجا) ۽ ڪوئين (راڻي) جا ٻه وڏا شاهي پورٽريٽ آهن.

ڪمرن جي خاصيت اها هئي جو هر هڪ جو رنگ ڊزائين الڳ الڳ هئا. ڇت تي پيئنتنگ ۽ هر هڪ جي پردن جا رنگ ۽ ڊزائين جي چونڊ نرالي ۽ ڪشش ڪندڙ هئي. قالين هُجن چاهي فرنيچر يا ڇت تي ڪيل پيئنتنگ واه جا هئي. هڪ ۾ چيني طرز واري پيئنتنگ هئي. جنهن ڪمري ۾ ڪارلوس ٽيون ڊريسنگ روم هو. ڪارلوس ٽئين 1788 سنه ۾ جنهن ڪمري ۾ آخري ساھ ڪنيو اُن جو رنگ گري ڪلر جو هو. ڀتين تي ستارن واري ڊزائين هئي. اُن کانپوءِ يئلو روم هو جيڪو هن جو اسٽيڊي روم هو. شاهي ڊرائينگ روم جنهن ۾ 29 نومبر 1879 سنه شاهي خاندان جي بادشاه جي شاديءَ دوران انهيءَ ڊائينگ هال ماني کاڌي وئي هئي. هڪ ڪمري ۾ شوڪيس ۾ سٺو ڪن مختلف دورن جا سڪا ۽ ٻلا هئا. اسپين جڏهن يورپي برادريءَ ۾ شامل ٿيو ۽ جنهن پين سان اُن اقرارنامي تي صحيح ڪئي وئي اهو تاريخي قلم اُن شوڪيس ۾ رکيو ويو آهي. چرچ جي پيڙھ جو پٿر جنهن گري سان کوٽي ڪري وڌو ويو، اهو انڪان علاوه چانديءَ جا باسٽ برٽن، ٽرافيون ۽ شيلڊس وغيره چينيءَ جا باسٽ ڪراڪري. هر هڪ ڪمر ۾ الڳ الڳ اسمن سان سجايل هو. هڪ ڪمر ۾ سارن جو هو، هڪ آرڪ وانگر ساز پهريون ڀيرو ڏسڻ ۾ آيو.

اُن جي ٻاهران ٻه وڏيون مورتون هيون، هڪ راڻي ايسابيل-لا-ڪئٿوليا، جنهن ڪولمبس کي اُن جي ڊسڪوريءَ لاءِ مدد ڪئي. ڪولمبس راڻيءَ کان مدد گهري هئي، راڻيءَ اُن جي کوجنا واري ڪم لاءِ کيس گهربل سهڪار ڏنو، ٻئي طرف فرنڊو ڪئٿوليا، جنهن راڻيءَ جي دور ۾ ان جي مدد ڪئي.

پئلس مان نڪرڻ وقت ڪانٽيش بُڏايو ته جڏهن بينظير ڀٽو وزيراعظم هئي ته اُن جي شاهي ميزباني واري هال ۾ ميزباني ڪئي وئي، هن سان ساڻ آصف علي زرداري به هو. مون کيس چيو بينظير ميزباني ڪائي وئي ته ٻئي بينظير سفرنامو لکڻ لاءِ هتي آئي آهي.

پئلس جي سامهون اوڀيرا آهي. ٻاهر سٺو پارڪ آهي. جنهن ڏينهن اسان ويا هئاسين، اُن کان هڪ اڌ ڏينهن اڳ مئڊرڊ واسين جي لاءِ داخلا فري هئي. هفتي ۾ هڪ ڏينهن اُنهن کان ٽڪيٽ نه ورتي ويندي آهي، شناختي ڪارڊ ڏسي وڃڻ ڏيندا آهن.

\*\*\*\*\*

## شاهي محل (13)

مئڊرڊ کان ڪجهه فاصلي تي نئون شاهي محل آهي، جيڪو اسپين جي شاهي خاندان جي ڪنهن وقت رهائش گاه هو. هن وقت ثقافتي، تحقيقي مرڪز طور استعمال ٿئي ٿو. اتي وڏي آرڪائيز آهي جيڪا صرف تحقيق ڪندڙن لاءِ آهي. اربع ڏهاڙي يورپي اقتصادي برادريءَ وارن ملڪن جي شهرين لاءِ ڪابه داخلا تڪيٽ نه آهي، جڏهن ڪي سرڪاري جشن وغيره هوندا آهن ته پوءِ عام جي داخلا بند ڪئي ويندي آهي. سرڪاري فنڪشنن جي اسپين جو ڪنگ صدارت ڪندو آهي. ان جي سارسنپال جي جوابداري قومي ثقافتي عملي جي آهي.

شاهي خاندان جي هٿيارن واري ميوزيم لاءِ چيو وڃي ٿو ته ان طرح جي هٿيارن جي ميوزيم دنيا جي ٻن ٽن ملڪن ۾ ئي آهي. هن وقت جتي هٿيارن جي اها ميوزيم آهي اها اتي 1893ع کان وٺي قائم آهي. هٿيارن جو ڪافي حصو اسپين جي بادشاه جي شاهي ڪليڪشن مان آهي. انهن مان ڪيترائي املهه هٿيار سويجا جي اللخصار ۾ ڪئٽولڪ ڪنگ جا آهن. جنهن ۾ ڪنگ چارلس پهرين، فلپ ٻئين، ڪنگ فردنڊ. ان کان علاوه جنگين ۾ استعمال ٿيندڙ هٿيار، خيما، لباس، ان شاهي هٿيارن واري ميوزيم ۾ ڏهه هزار ان طرح جون شيون موجود آهن. ڪنگ فلپ ٻئين جي دور دوران قائم ڪيل فارميسي جيڪا 1594ع ۾ قائم ڪئي وئي هئي. هن وقت جتي موجود آهي اها اتي 1874ع ۾ آندي وئي. ان جي ڀرسان، ان دواخاني ۾ استعمال ٿيندڙ ٿانو، ڪُنا، برتن وغيره موجود آهن، جن مان ڪافي تعداد ۾ 18 صديءَ جا تلويرا جي ڪُنڀرن جا آهن.

ان طرح جي ٻي به قيمتي ڪليڪشن وغيره موجود آهي، جيڪا ڏسڻ سان ماڻهو ماڻي سگهي ٿو.

\*\*\*\*\*

## ايسڪوريل

(14)

( 24 جولائي 1999 چنچر )

تقريباً ڏهه لڳي پنجيتاليهن منٽن تي گهران نڪتاسين. مئڊرڊ کان اٽڪل (52) ٻاونجاهه ڪلوميٽرن جي فاصلي تي رائل مانيسٽري آهي. اُن ڏينهن 30-32 کن ڊگريون درجي حرارت هئي، مون سفر ۾ سنگيت کي همسفر بڻائڻ لاءِ سنڌي ڪئسٽ لڳائي، جهولي لال جو پڇن اُن کانپوءِ امر شهيد ڀڳت ڪنوررام جو ڪلام 'نالي الڪ جي ٻيڙو تار منهنجو'..... سنڌي گانن جي ولايت ۾ سڳند ماڻڻ کانپوءِ جهونن گانن جي ڪئسٽ لڳائي جيڪي هميشه ئي نوان پيا لڳندا آهن. ايندڙ دور ۾ به ايتروئي دلين تي چانئيل رهندا جيترو هن وقت آهن. جڏهن محمد رفيءَ جي آواز ۾ گيت شروع ٿيو، 'يه بهار ڪئسي آئي جو خزان بهي ساڻ لائي'..... ان وقت من جون مُندون متجَل لڳيون..... بهار...خزان... مئڊرڊ ۾ هاڻي داڻو ڪڍو پورو ٿي چڪو هو. واپس دهليءَ وڃڻ جو وقت قريب اچي چڪو هو... ڪي ياديون... ڪي لمحا... ڪي ڳالهيون... رهائيون... پرچڻ روسڻ... ڏوراپا... ڪئي سلسلا هڪ ساڻ ڏهن ۾ اُپري آيا..... بهار جي مُند ۾ گل تڙيو پون، قدرت جي حسين منظرن کي ڏسي دل نري پوي..... بهار جي مُند سان ائين ته اسان سڀني جو رشتو رهي ٿو، پر منهنجو ان سان، هن سرزمين تي اک پٽڻ سان ئي نينه لڳي ويو. جڏهن بهار جي مُند جو اعلان ٿيو، اُن سان ئي منهنجو جنم ٿيو. منهنجي امڙ جو به بهار جي مُند سان خاص لڳاءُ هو. بهار جي مُند ۾ منهنجي آمد سان ڪين ڏيءَ جي ڄمڻ جي افسوس بدران وڌيڪ ئي خوشي ٿي، جو پنهنجي امڙ جي واتان ٻُڌم، تنهنجي اچڻ سان تنهنجي پيءُ کي نه صرف چونڊن ۾ ڪاميابي ملي پر مالي طور به فائدا حاصل ٿيا. ڇڻي به پُٽن وانگر ملهائي. ٻين پائرن پيئرن جو جنم ڪراچي، شهدادڪوٽ ۽ مُمبئي ۾ ٿيو پر منهنجو ئي جنم لاڙڪاڻي ۾ ٿيو. لاڙڪاڻي سان اُن وقت جون سندن جون ڪئي مٺيون ياديون به جڙيل هيون. امڙ جو بهار جي مُند سان، قدرت جي حسين منظرن، نباتات ۽ ڪائنات سان بيحد پيار جنهن جو اثر سندن شخصيت تي عيان هو، رنگن کي ڪڍي بُرش ذريعي پيا چتر چٽيندا هئا. دهليءَ ۾ باغيچي ۾ ويهي پيا گلن تي آيل بهار کي ماڻيندا هئاسين. بهار جي مُند اچڻ تي چون، مون ۾ چڻ نئون ساهُ پيو آهي.

امڙ جي جوانيءَ جون تصويرون ڏسي لبَن تي واها! واها! اچيو وڃي، اڪيون وڌيون ويڪريون، روشن ٺاهوڪا، قد بُت تمام سٺو، چهرو چنڊ جهڙو، خوبصورت عورت هئي. وقت وڏو راکاس آهي، ڪيئن انسان کي ڳرڪاڻي وٺي ٿو، ڪل ئي نه ٿي پوي. اياز جون چند سَٿون هن وقت ياد ٿيون پون، 'گوري توکي گُنجه پيا يا روپ ڏنو رهنبو ٿو'..... وقت

جو چمبو چهري جو اصلي روپ ئي بگاڙي ٿو وڃي. خوشبو سان ته کين بيحد پيار هو، پرفيومس، سُرها تيل صابُن، پائوڊر..... اڄ به لندن مان سندن لاءِ آندل ڪيترا يارڊلي جا صابُن ۽ ڪراچيءَ مان آندل پائوڊر پيا آهن. پاڻ کان وڌيڪ مون لاءِ گڏ ڪرڻ جو چاهُ، هڪُ ڪُٽندو نه هو ته پيو اڳ ۾ ئي موجود. اڃان آفيس لاءِ نڪرندي نه هيس تنهن کان اڳ ئي گلاب ۽ موتيا جا گل پتي ڏيندا هئا. مونکي لڳي ٿو کين منهنجي روپ ۾ سندن ماضيءَ جا ڪي يادگار ڏينهن جا تروڙا نظر ايندا هئڻ. جنهن بهار جي مُند سان کين ايڏو پيار هو تنهن بهار جي مُند ماڻڻ کان اڳ ئي هن سان بهار بيوفائي ڪئي. جنهن زندگيءَ اُن کي چاهيو اُن کان ئي مُنهن موڙي ڇڏيو. ان بهار واري مُند ۾ مون پنهنجي بهار واري مُند ۾ ايندڙ سالگرهه جي بهار کي ئي خداحافظ ڪيو..... منهنجي خيالن جي سلسلي کي 'يه بهار ڪئسي آئي جو خزان پي ساٿ لائي'..... جي گيت جي آخري لائين توڙي ڇڏيو.

اسين ساڍي يارهين بجي اُتي پهتاسين. پهرين آرچيٽيڪ واري ميوزيم ڏسڻ جو پروگرام رکيو، جتي ان محل جي اڏاوت جا مرحلي وار نقشا ۽ اسڪيچ موجود هئا. ان شاهي محل جي اڏاوت ۾ جيڪو سامان کُتب آندو ويو هو سو رکيل هو، پٿر توڙڻ واري مشين، تگار يون، گرپا، ڪوڏرون، ننڍا وڏا ڪوڪا ۽ ڪلا، اُن دور جا ڪجهه بچيل پٿر وغيره انڪانپوءِ پيئنتنگ واري آرٽ گئلري ڏني. اسپين جو فلپ پيو اونهار ۾ اُن محل کي پنهنجي موڪل ملهائڻ واري جاءِ طور استعمال ڪندو هو. جتي اتلي ۽ اسپين جي فني انسٽيٽيوٽ جي پينٽرن جون پيئنتنگس هڪ سنت جي شهادت جو منظر جنهن کي ال-گريڪو پنهنجي فني سوچ جي سهاري ڪئوناس تي اُتاريو هو. مذهبي زندگيءَ جي نمائندگي ڪندڙ فن، شاهي خاندان جي بيگمات جا چتر وغيره موجود هئا.

ان خانقاه (مڙهي) لاءِ جاءِ جي چونڊ خود فلپ بئين ڪئي هئي. ان جي تعمير جو ڪمُ تولدو جي Juan Bautista کي سونپيو ويو هو. اڳتي هلي خوان-ڊي-هريرا کي ڏنو ويو. ان جي شروعات 1563ع ۾ ڪئي وئي، 21 سالن تائين ڪم هليو. جنهن جي نگراني هن خود ڪئي.

مون چيو اهو : مزدورن کان مفت ۾ ڪمُ ڪرايو هوندائون.

ٻانه ڪري ڏيندا.....!

ڪاٻي يا ساڄي!

وينا هتي ٻانهون مُفت ۾ پيون ملن!!

سنڌ وارا هتي لفظ ڀلا ڪٿي؟

ٻنهي جا تهڪ نڪري ويا.

ايسڪوريل جو دورو ڪندي جيئن جيئن قدم اڳتي وڌي رهيا هئا، ان محل جي تاريخ جا الڳ الڳ پهلو اُجاگر ٿيڻ لڳا. هڪ هال ۾ فلپ بئين پنهنجي آرام گاه ڪئي هئي. اُن ۾ وري چارلس ٽئين ٿوري ڦيرگهير آندي 18 صديءَ جي دور جي فئشن جو



سرمایو گڏ ڪيو ويو هو. شاهي محل جي انهن حصن کي ڏسڻ کانپوءِ اڳتي قدم وڌائڻ سان اسپين جي بادشاهن چارلس پنجن کان وٺي موجود بادشاه تائين انهن جي دفنائڻ وارو ته خانو آهي. سنگمرمر جون ڏاڪڻيون لهندي هيٺ تهخاني تائين پهچجي ٿو. هڪ طرف تهخاني طرف ويندڙن جي قطار ته ٻئي طرف واپس ورنڌڙن جو سلسلو. اندر داخل ٿيڻ تي هيٺ ته خانو گول ڪمري وانگر آهي، چئني طرف ديوارن تي نظرون ڦرڻ لڳن ٿيون، فلپ ٽئين جي چوڻ تي 1617ع ۾ زيرزمين چٽل ٺهرائي وئي. اها ان طرح ڊزائين ڪئي وئي آهي، جو وڏن وڏن تابوتن جي رکڻ وارا خانا ٺهيل آهن. ڪاري رنگ جي سنگمرمر جا ٺهيل ڪفن رکڻ وارا باڪس جن تي سنهري نقاشي ڪيل آهي، ڪفنن مٿان اها نقاشي اٽالوي فني ڊزائين کان متاثر ٿي ڪئي وئي آهي. هيل تائين جيڪي به اسپين جا بادشاه ٿي چڪا آهن تن جا خاڪي جسم آهن. مدر ميري ۽ جيجس جي سائي ۾ ابدي ننڊ ۾ آرامي آهن. جن جي هيٺان انهن جا تفصيل ڄاڻايل آهن. هڪ ٻه ڪفن جا باڪس خالي آهن، جيڪي هن وقت جي اسپين جي ڪنگ ۽ اُن کانپوءِ واري بادشاه لاءِ خالي رکيل آهن. انهن لاءِ اتي جاءِ محفوظ ڪئي وئي آهي. جن کي اڳتي هلي اتي دفن ڪيو ويندو. جيڪي بادشاه نه بڻجي سگهيا تن جا ۽ شاهي خاندان جي ٻين فردن جا خاڪي جسم الڳ الڳ حصن ۾ ابدي ننڊ جي آغوش ۾ سٽل آهن. ٻاهر گرمي هئي پر اندر ته خانو ٿڌو هو.

تهخاني کان ٻاهر نڪرڻ تي شاهي خاندان جي ٻين فردن جي آخري آرام گاه جو سلسلو هو. شهزادن يا شاهي خاندان جون عورتون جيڪي ڪن ٻين يورپي ملڪن جي خاندانن جون هيون، جن جي شادي ان شاهي خاندان ۾ ٿي هئي. وقت کان اڳ ٿڌندڙ گلن کي انساني باغبان جي الاهي مالهيءَ جي حڪم تي ڀرڻ دوت ننڍڙن ابهنن ٻارڙن کي مائرن جي گود مان ڦري الاهيءَ جي درٻار ۾ وڃي پيش ڪيو هو. تن معصوم مڪڙين جون پرين جي سنگمرمر تي نقاشي ڪيل چترن سان آرائستا ننڍڙيون قبرون هيون.

“Chambers of Dead. Royal Family & Infants Small Children.” فلپ ٻئين جو جيڪو بيدروم هو ان لاءِ بيان ڪيل هو ته جڏهن 1598ع ۾ هن، هن فاني جهان کي الوداع ڪيو اُن جي سامهون باغيچو هو، جيئن هن جي ننڊ مان اُٿڻ شرط باغيچي تي نگاه پوي. ٻئي طرف هن جو استيدي روم هو. استيدي ٿيل تي هن جا هٿ اکر ۽ آٽوگراف هئي. فلپ ٽئين جي چوڻ تي 1617ع ۾ اها زيرزمين ديول ٺهرائي وئي هئي. بيدروم کان پوءِ هڪ وڏو شاهي ڪمر هو جتي 16 صديءَ جا دنيا جا مئپس (نقشا) موجود هئا. انهن نقشن کي ڏسندي ڏسندي ايشيا وارن ۾ ڀارت جي نقشي تي نظر پئي. بس نظر پوڻ تي من ئي نري پيو. ڪوچين ۽ اوڙيسا تي نظر پئي. هڪ طرف اُن نقشي ۾ چين ڏيکاريل هو. هيٺ شري لنڪا. انگريزيءَ ۾ لکيل هو (INDOS-TAN).

اسپين جو ڪنگ ڪجهه وقت پنهنجي ٻارن سان اتي گذاريندو هو. ظاهر آهي ته هو پنهنجي ٻارن کي دنيا جي جاگرافيائي حدن کان واقف ڪرائيندو هوندو. يورپ ۾ پيئٽنگ وارو فنُ عروج تي آهي. ال-ايسڪيورل ۾ به اهو فنُ توجه ڇڪائيندڙ هو. اتي ال-گريڪو، ۽ ٻين فنڪارن جا ماسٽرپيس موجود هئا. هوڏانهن مذهبي مقصد لاءِ استعمال ٿيندڙ ڪمرن ۾ 62 کن پيئٽنگ هيون. اتي هڪ لائبريري به آهي جنهن جي لاءِ چيو وڃي ٿو ته دنيا جي اهم ترين لائبريرين مان هڪ آهي. 15 کان 16 صديءَ جا پنجيتاليهه هزار شايع ٿيل ڪتاب آهن. ان لائبريريءَ ۾ پنج هزار عربي، لاطيني ۽ اسپينش دستخط آهن. ان جي ڇت تي سائنس ۽ تعليم سان واسطو رکندڙ پيئٽنگس آهن. ديول ۾ 45 صليب آهن.

شاهي خاندان جي هيءَ خانقاه سيلانين جي ڏسڻ لاءِ سياري ۽ اونھاري ۾ مارچ کان آڪٽوبر تائين صبح جو ڏهين کان پنجين بجي تائين ۽ اپريل کان سيپٽمبر تائين ڏهين کان ڇهين تائين هوندي آهي. سومر ڏهاڙي اها بند هوندي آهي. ايسڪوريل جي ٻاهر وڏو شاهي پٿر آهي. هاڻي ته ان تاريخي يادگار جي اوسي پاسي ۾ هوٽلون، رهائشگاه لاءِ گيسٽ هائوس به ٺهي ويا آهن. ان کان پهرين ڪانٽيش ۽ ٻارن سان گڏجي اُتي هيس ته ايتري اڏاوت ڪانه هئي. گهران پڪنڪ لاءِ نڪتا هئاسين، سنڌو دويش اُن وقت ننڍا هئا. سنڌو لاڏلو ٿي پليو آهي، سو هر پيري چوي مان اڳين سيٽ تي وهان. اتي ٻارن کي ڊرائيونگ دوران اڳيان وهڻ جي منع آهي. فرمائش ڪيائين ته اڳيان وهان، پر فرمائش نه مڃي وئي. اتي جڏهن پهتاسين ته ماني ڪاٺ وقت ڊرائيو ڪرڻ واري اڳين سيٽ تي وڃي ويٺو. اوچتو پونم رڙ ڪئي جلدي اُت پوليس وارا ٿا اچن. مون چيو هلائي ٿوريئي ٿو گاڏي ته بيٺي آهي، چيائين اڳين سيٽ تي ٻارن جي وهارڻ ڪري چالان ڪندا. اُن ڏهاڙي مينهن جهڙ به ڏاڍو هو. اڄُ ڏينهن صاف هو. اڳين پيري چرچ ۾ ڪنهن جي شاديءَ جي رسم ادا ٿي رهي هئي. اڄُ به شاديءَ جي رسم ادا ٿي هئي. اُن وقت دويش ننڍڙو هو ڊوڙ پائي وڃي ڪنوار جي ڀر ۾ بيٺو. اسين پيا ڪلون ۽ هو موج مستيءَ ۾ هو. گهمي گهمي نڪتاسين ته ٻاهر هڪ ماڻهو پستا ۽ باداميون وڪڻي رهيو هو. اشوڪ ٻه پيڪيٽ ورتا، چيائين ڪائي ڏس ڪرارا آهن. مون چيو اسان وٽ اهڙن هنڌن تي مڱڻيون وڪڻندا آهن توهين زور چٽا هتي پستا باداميون پيون وڪامجن. مان پستا چليندي پاڻ به کائيندي پئي وڃان ۽ کيس به ڪارائيندي پئي وڃان. اشوڪ چرچي ۾ چيو هيءَ جو هيترو گهمندا هوندا ته انهن جا پئسا ڪير پريندو هوندو؟ مون چيو : ڪنهن وري ڪنهن پريا هوندا؟ بيگار پورهيتن جي پگهر جو پورهيو هوندو. بادشاه مفت ۾ پيا ڪر وٺندا هوندا.

نه ته ( سڱ ڏيڻ ) ٻانه ڪري ڏيندا.....!

( فضا ۾ ٻڌن تهڪن جي گونج )

\*\*\*\*\*

## وئلي - آف - فالن (15)

ايسڪوريل کانپوءِ اسان جو ٻيو پڙاءُ وئلي - آف - فالن يعني شهيدن جي ماڻهي هو. جتي فرينڪو کي دفنايو ويو آهي. ان ماڳ کي وئلي - آف - فالن يعني شهيدن جي وادي انڪري ناءُ ڏنو ويو آهي جو اتي جيڪا 1936ع - 1939ع ۾ گهرو جنگ لڳي هئي جنهن ۾ فرينڪو ۽ اُن جي مخالف ڌر وچ ۾ چڪريون لڳيون هيون، جنهن خانا جنگي ۽ ۾ ڪئي ماڻهو مري ويا هئا، جن جي ياد ۾ هڪ يادگار وئلي قائم ڪئي وئي. فرينڪو جڏهن گهرو جنگ کٽي ته هن حڪم جاري ڪيو ته ڪم ڪندڙ پورهيتن کي به ائڪسٽرا پگهارون ڏنيون وڃن. جيڪو سلسلو اڄُ ڏينهن تائين جاري آهي. هڪ ائڪسٽرا پگهار جولائي جي مهيني ۾ ۽ ٻي ڊسمبر ڪرسمس تي ڏني ويندي آهي.

اندر داخل ٿيڻ تي گهاٽا (وٽن) پيلا آهن. وٽن جي قطارن وچ ۾ روڊ ٺهيل آهن، جيڪي مٿي پهاڙ طرف وڃن ٿا. جتي مٿي فرينڪو دفن ٿيل آهي. مٿي ويندڙ روڊ جي وچ مان هڪ ٻه رستو ٻيو به نڪري ٿو، اهي واٽون ٻئي طرف نئين ٿيون پر اهي راهون ڦري گهري اُن روڊ سان ڳنڍين ٿيون. پر انهن واٽن جي ڪري اگر غلط واٽ ورتي وئي ته گهاٽيءَ جو وڏو چڪر ڪاٽڻو پوي ٿو. اسان به وچ مان ڪٽ ٿيندڙ رستي طرف نڪري وياسين جنهن ڪري وڏو چڪر لڳائڻو پيو. اسين شهيدن جي واديءَ جي پرڪرما ڏيندي موٽي وري انهيءَ ساڳي جاءِ تي اچي پهتاسين.

مٿي پهچڻ تي پهرين وڏو گُلو ميدان ايندو. سامهون اُن کان به مٿي اونچي پهاڙيءَ تي پري کان ئي وڏو صليب نظر اچي ٿو. پهاڙيءَ کي ٽڪي مٿي (وڏو گرجاگهر) ديول ٺاهي وئي آهي. ڪار پارڪ ڪري ڏاڪڻين تي چڙهندي ديول طرف قدم وڌايا، پهاڙ ٽڪي جيڪا وڏي سُرنگ ٺاهي وئي آهي، اُها تمام ٿڌي ايئرڪنڊيشن جيان گرميءَ جي درجي حرارت کي نارمل تي برقرار رکي ٿي. ٿورو مٿي گولائيءَ ۾ هڪ ٺاهل ٺهيل آهي، ٻنهي پاسي ڪمرا آهن. ان گول ايراضيءَ جي عين وچ ۾ سُرنگ مٿان وڏو صليب آهي، غفا ۾ ئي اندر فرينڪو دفن ٿيل آهي. ٻئي طرف اسپين جي سياسي فلئنگسٽ پارٽيءَ جو پايو وجهندڙ هوسي انتينو دفن ٿيل آهي. انهن ٻنهي برڪ شخصيتن جي آرمگاه آهي. ڪيترن اُن وقت گُلن سان عقيدت پئي پيش ڪئي.

فرينڪو 1975ع ۾ گذاري ويو هو. اشوڪ ٻڌايو ته اُن وقت سندس سڪيلڊي ڏيءَ سوزانا ڄاول هئي. فرينڪو جي بيماريءَ جي خبر باه وانگر ڦهلجي وئي. رستن تي ماڻهو سندس صحتيابي يا هن دنيا کي الوداع ڪرڻ وارين خبرن جي ڄاڻ حاصل ڪرڻ لاءِ واءُ

سواءِ لاءِ نڪري پوندا هئا. روز ڪو نه ڪو افواه هوندو هو. هڪ ڏهاڙي پنهنجي ڌيءَ کي پرائم ۾ کڻي ٻئي زال مڙس نڪتا ته فرينڪو جي صحت جي باري ۾ تازين خبرن جي ٻڌڻ جو ڪين به انتظار هو، افواه ۽ خبرن ٻڌڻ جي خيالن ۾ اشوڪ جيئن ئي سوزانا کي ڪڇ ۾ کنيو ته ٻار جي گاڏي ڌوڙ وڃي اونڌي ٿي، ڌيءَ لاءِ جيڪو ڪير ۽ ٻي خوراڪ هئي سا ڪري وڃي پٺ پئي. جوڻس جون دانهون ته ڌيان نه ڏنو ڪير ڪيرائي ڇڏي، ٻنهي جي اچي پاڻ ۾ تو تو مين مين ٿي. اڄ فرينڪو جي وفات جي خبر ٻڌائيندي ڪلي پيو جو هن کي پنهنجو جهيڙو اچي ياد پيو. فرينڪو جي خبر ٻڌڻ وارو نشو ئي رفوچڪر.....

هن جو اهو چوڻ هو ته هو ڪافي مقبول به هو عام ڪي انتظار، سياسي حلقن ۾ به سرگرمي ۽ انتظار هو. جنهن ڏينهن گذاري ويو وڏو جلوس نڪتو دنيا جي مختلف ملڪن جي شخصيتن جي وڏي قطار جنازي ۾ اچي شرڪت ڪئي. جيئن ته ان کان اڳ به امڙ سان گڏ اتي اچي چڪي هيس. ان وقت منين يادين اڪين ۾ آلائڻ آئي ڇڏي. ان ڏهاڙي هلڪي نيري (آسماني) رنگ جي جارجيٽ جي پرنتيد ساڙهي پهريل هئا. زبردست بارش هئي مينهن چوي اڄ نه پوان ته ڪڏهن پوان.

ٻاهر نڪرڻ وقت پهڙ جي چوٽيءَ تان ڪاٻي ساڄي نظر ڊوڙائي وٽڪار ٿي وٽڪار هئي، پري پري تائين نظر ايندڙ رانديڪن جيان ننڍڙا گهر. ان ڏينهن به قدرتي طور مينهن جهڙو طوفان هو. يادين جي طوفان منهنجو وجود ڌوڏي ڇڏيو. اڄ به موسم جهڙائي. گورڊن ڀارتيءَ جو گيت ياد اچي ويو:

هٿڙي مينهن واسن هٿڙي نيڻ ٽمن

مونکي مارون جا پل پل پور پون...

دوڻس انهن ڏينهن ننڍڙو هو اسان کي خبر ئي ڪانه پئي ته چرچ اندر هڪ پاسي هڪ ٻوٽ ٺهيل هو ان جي اندر هڪ پادري ويٺو هو، ان سان اسپينش ۾ چين ۾ گفتگو ڪرڻ لڳو. اتي پنهنجي انٽر آتما جو آواز ٻڌي فادر اڳيان گناه قبول ڪري پڇتاءُ ظاهر ڪندا آهن. جڏهن دوڻس واپس وريو ته اسان پڇيوسين اڙي تون فادر کي ڇا چئي رهيو هئين؟ چيائين مان فادر اڳيان ترو ڪنفيشن (سچ سچ ٻڌايو) ڪيو. فادر مون هڪ چوڪري کي ڄاڻي وائي ماريو هو، ان جو ڪو ڏوه به ڪونه هو هاڻي مونکي پڇتاءُ ٿي رهيو آهي مونکي ڏک آهي. مونکي پنهنجي غلطيءَ جو احساس ٿيندو آهي. منهنجي ڳالهه ٻڌي فادر چيو: تو پنهنجو گناه قبول ڪيو آهي، هاڻي ڏي توکي معاف ڪري ڇڏيندو.

اسپين جي هڪ هولي فئسٽيول ويڪ (ڌارمڪ هفتي) دوارن گناهگار پنهنجو گناه بخشائڻ ويندا آهن، ڪاريون ڊگهيون توپيون پهريل، منهن ڍڪيل (نقاب) صرف اکيون نظر اينديون، اسپين جي هر ڳوٺ جي چرچ مان جلوس نڪرندو آهي، هڪ هنڌ گڏ ٿي ويندا آهن وري واپس جلوس جي روپ ۾ چرچ مان موٽندا آهن، وات تي روڊ جي ٻنهي پاسي ماڻهن جون قطارون موجود هونديون آهن، مدر مئري ۽ عيسيٰ جي مورتين کي سينگاري ڪيندا

آهن، ديويءَ جي سُندرتا جي تعريف ڪندا واه! واه!! ڪندا آهن، انهن جلوسن ۾ تن سئون کان تن هزارن کان به مٿي الڳ الڳ شهرن مان ڇهرا ڍڪيل گناهگار گناه بخشائڻ ويندا آهن.

دويز جي سڃاڻيءَ پنهنجي غلطي قبول ڪرڻ واري معصوميت، امڙ جي ان ساڳي هنڌ موجودگي، منهنجي اکين آڏو ماضيءَ جا اُهي پل اُپري آيا. مٿان وٺيءَ تان تمام سندر ايئرل ووٽيو ڏسڻ ۾ ايندو. فرينڪو جي يادگار مونومينٽ ڏسڻ بعد ڏاکڻيون لهندي هڪ دفعو وري اُن منظر کي نيٽن ۾ سمائي ماضيءَ جي منين درد ڀرين يادين کي دل جي هڪ گوشي ۾ محفوظ ڪري، واپس مئڊرڊ طرف نڪتاسين. اڌ رستي تي اشوڪ چيو ٿوري دير ڪنهن ريسٽورينٽ ۾ ٿا وهون. ڪجهه فاصلو طءُ ڪري هڪ هنڌ بيناسين، جتي مون سافٽ ڊرنڪ ورتي، اشوڪ پنهنجي ڊرنڪ گهرائي. چيائين ڪجهه ڪائيندين؟ مون چيو نه هن وقت ضرورت نه آهي. ڳالهين دوران منهنجي نگاه هڪ ننڍڙي ڳاڙهي ۽ سُنھري رنگ جي لئمپ تي پئي، مون چيو اشو هيءَ لئمپ سُني آهي نه؟ چيائين توکي ڪيي؟ مون چيو نه! اهو علاالدين جي چراغ وانگر هو، اشوڪ چيو ته اها لئمپ ڏيکارڇ، هن لائٽر نما چراغ کي ٻاري ڏيکاريو. مون چيو اري هيءُ لائٽر آهي، ان کي لائٽر طور ته استعمال نه ٿو ڪري سگهجي پر ڊيڪوريشن طور رڪي سگهجي ٿو. اشوڪ هن کي چيو اهو پئڪ ڪري ڏئي. مان گهڻي آنا ڪاني ڪئي پر هن هڪ نه ٻڌي ۽ منهنجي اسپين جي سفر جي آخري پٽاءُ جي پڇاڙيءَ واري سوکڙي علاالدين جو چراغ هو.

ڪاش! اهو چراغ ڊيڪوريٽر لائٽر وارو چراغ جو چوغو لاهي اصلي علاالدين جو چراغ بڻجي پوي. اي چراغ! وٺي هل هنگلاج، جيڪو سيڪنڊن ۾ اڪل پنڌ هنگلاج جا طءُ ڪرائي هنگلاج ماتا جو درشن ڪرائي ڇڏي. وٺي هل شاه سچل جي درگاه تي، جنهن چراغ کان مان هر روز پنهنجي من پسند خواهش پوري ڪرايان... آمين!

\*\*\*\*\*

## خيتانو ( اسپيني خانابدوش ) (16)

اسپين ۾ شايد ئي اهڙو ڪو سپاڳو ڏينهن هجي جنهن ڏينهن گهران نڪرڻ نه ٿيو هجي، روز جُتلو پير ۾ هوندو هو. اتي عربن طرفان مئڊرڊ جي وچ شهر ۾ به تاور ٺاهيا ويا هئا، دراصل هن وقت اهي ٻئي تاور جنهن کي ٽئن تاور چيا وڃن ٿا، ان طرح ٺهيل آهن جو ٻئي هڪ ٻئي سان ملن ٿا. هيٺان وچان ٿرئفڪ لنگهي ٿو. وڏي ۾ وڏين اُچين عمارتن ۾ پهرين نمبر تي آهن. ان جو اسپينش اُچار ڪميلوز معنيٰ جاڙا، توروڙ يعني تاور، جنهن کي هن وقت بئنڪن پنهنجي هٿ ۾ کنيو آهي جو ويچارن ڪوويت جي عرب مالڪن جا ڪن ڏيوالا ڪڍائي ڇڏيا، اتي ڪيترا اهڙا لفظ آهن جن جا اُچار عربي جيان آهن، نالا به ڪيترا اُن جي اثر وارا ملندا، مئڊرڊ جو نالو ئي ڪڍي وڃي مخريت مان مئڊرڊ ٿيو، ڪيترن لفظن تي زير زبر به نظر ايندي، خميص کي خميص به چون، ڪي وري لفظ اُبتا جيئن يو.اين.اُو - اُونو، ناتو جو اُونتو، ڪُواترو - چوٿين حصي کي چون، اُونو هڪ کي، بئٽري جي سيلس کي پيلا، ويهي رهڻ کي سينتتي، هلو! کي اُولا، اسپينين جي هڪ عادت سُنِي، ڪير سُڃاڻي نه سُڃاڻي هڪ ٻئي کي اُولا ضرور ضرور چون، سائين رام رام اسپين چئون، هو چون اُولا، گوڊ بائي جي لاءِ آڊيئوس! هيڏي اُچُ بينگا بينگا! جبرالٽرل جي اسلام سان وابستگي چئي وڃي ٿي، جابل-ال-طارق خليفن جو جنرل هو اُن جي نالي پُنيان نالو ڦري جبرالٽرل ٿيو، جيڪو سائوٿ آف اسپين يعني ڏاکڻي اسپين طرف پوي ٿو. ڪجهه عرصو پهرين برطانيه ۽ اسپين وچ ۾ ان جي ڪنهن هڪ مُلڪ سان شامل ٿيڻ تي ڳالهه ٻولهه به ٿي هئي.

هڪ واري اسان شهر کان ٻاهر ويا هئاسين اُتي چپسي عورتون ۽ مرد نچي رهيا هئا، انهن جي نرتيه، گيت سنگيت ۾ ڏاڍو ردم هو، پير اصل ٽرڪن پيا. اُن وقت مونکي سنڌ جي ڀرت ڀريل سدري پئي هئي. چپسي عورتون پُڇڻ لڳيون، ڪانٽيش ڪين اسپينش ۾ سدري جي ڀرت جي باري ۾ ٻڌايو. اتي اسپينش ۾ انهن لاءِ خيتانو لفظ استعمال ٿيندو آهي. اتي جي چپسين يعني خانابدوشن جو چوڻ آهي ته انهن جي بزرگن جو پنجاب ۽ چنڊيڳڙهه جي علائقن سان واسطو هو. ڀارت جي هڪ راجا انهن کي ايران جي بادشاهه کي بخشيش ۾ ڏنو هو، اُتان انهن جي يورپ طرف لڏ پلاڻ ٿي. خيتانو يعني چپسين کي اتي آڻي هزار سال ٿيا آهن، هڪ هزار سال گذرڻ جي باوجود اهي پنهنجن ريتين رسمن تي قائم آهن. لوهارڪو ۽ ڪباڙي جو ڌنڌو به پيا ڪن. انهن جي خاص ڏش آهي ڪوسيدو مدري لينئو يعني مئڊرڊ جي خاص تيار ڪيل ڏش، چولن ۾ وڏا وڏا سوئر جي گوشت جا ٽُڪر وجهن ۽ گڏ پٽاڻا، ٻيو سي-فود، سامونڊي خوراڪ مڇيون جهينگا طرح طرح جا سامونڊي جيو وڏي شوق سان کائين.



ڪئي پيرا ٻُل - فائيننگ واري اسٽيڊيم ٻاهران لنگهڻ ٿيو، ان راند کي ڏسڻ لاءِ ڪڏهن به دل ڪانه ٿي. اسپين ۾ هڪ فيسٽيول تمام مشهور آهي جيڪو فرمين درويش جي پٺيان نالو ڏنل آهي، اُتي اها روايت هلندي پئي اچي، هڪ واڙي مان ٻُل (ڍڳا) نڪرندا آهن جن کي اسٽيڊيم ڏانهن ويندي ويندي ست اٺ منٽ کن لڳندا آهن. انهن ڍڳن جي اڳيان ڄاڻي وائي ماڻهو ايندا آهن ڪي لتاڙجندا آهن ته ڪي ڀڄي پري ٿيندا آهن، ڪي وري وڃن وڃن انهن سان ڊوڙ لڳائيندا آهن، هيءُ ميلو ستن ڏينهن تائين لڳندو آهي، فرانس جي سرحد ڀرسان پامپولانا ڳوٺ آهي، اتي وڏي تعداد ۾ اچي ماڻهو گڏ ٿيندا آهن. اتان جو ميئر ان جو بندوبست ۽ ميزباني ڪندو آهي. باسڪوس پراونس ۾ آهي. اتي علحدگي پسند عنصرن طرفان هلچل هلائي پئي وڃي، حالانڪ اڃان انهن جو ايترو زور ناهي. مان اسپين جي هر هڪ ڏشا طرف ويس صرف ان علائقي طرف وڃڻ ڪونه ٿيو.

هڪ واري اشوڪ سان گڏ وڃي رهي هيس ته رستي تي ٽرئفڪ لائيٽ تي ڪار روڪڻ وقت بوسنيا ۽ بين علائقن جون زالون ماڻهن کان گذرڻ لاءِ ڀيون گهرنديون هيون، هڪ مائي اشوڪ سان ڪجهه ڳالهائڻ لڳي، مون ڏي ڏسي ڏاڍي انداز سان چيائين، گواپا! مان به ڪري ڪنڌ ڏوٽيو، ٽرئفڪ لائيٽ گرڻ تي اسان جي ڪار اڳتي وڌي. مون چيو، اشوڪ ڇا پئي پڇي؟ چيائين، تنهنجي لاءِ پڇي رهي هئي، ڪير آهي؟ ڪٿان آئي آهي؟ مون چيو مانس، منهنجي پيٽ آهي. چيائين گواپا! مطلب؟ مطلب تنهنجي پيٽ سُهڻي آهي. مان چيو، مان مڙئي سُهڻي آهيان؟ چيائين چو، منهنجي پيٽ گهٽ آهي ڇا؟ دراصل مونکي اُن ڏينهن زريءَ واري ساڙهي ۽ جوئري وغيره پهريل هئي، جو ڏياريءَ جي فنڪشن لاءِ هوٽل ۾ انڊين ائسوسيئيشن جي عورتن جيڪو پروگرام رکيو هو، اُن ۾ شرڪت لاءِ وڃي رهي هيس.

مئڊرڊ ۾ هڪ وڏو اسٽور آهي لا-وگوئڊا، اُتي ڪئي پيرا شاپنگ لاءِ وڃڻ ٿيو، اتي هڪ ريلوي اسٽيشن به آهي نارٿي-بورگوس، اُتر پورچوگال-چمارتين، اُتان يورپ ڏئي گاڏيون وڃن ٿيون. سائوٿ لاءِ ٽرينس آتوچا، اندولسيا، مئڊرڊ کان سيويجا وغيره فاسٽ ٽرين 350 ڪلوميٽر في ڪلاڪ جي رفتار سان هلي ٿي. اشوڪ سان گڏ هڪ ٻه پيرا فرينڪو جي رهائشگاهه واري ايراضيءَ طرف شهر کان ٻاهر وڃڻ ٿيو.

ويندي ويندي وئلينسيا بيچ تان ٿي آياسين، ڪانٽيش چيو هل ته بارسيلونا هليون جتي اسان کي ڄاڻ آهي راندين جي عالمي چٽاڀيٽي جي ميزباني ٿيندي آهي. پونم چيو وينا ديدي لاسپما مان ٿي اچو. ٽي ڏينهن هئا مون چيو نه مان نه ويندس جو مونکي امريڪا ضرور پهچڻو آهي. وڃڻ وقت دل سُست هئي مٿان وري اڳتي اڪيلو امريڪا جي سفر جو فڪر.

\*\*\*\*\*

## نيويارڪ (17)

اسپين مان 28 جولائي تي صبح جو ڏهين بجي جي ڪي.ايل.ايم. جي فلائيت وٺي هئي. منهنجي دل ڪجهه مايوس هئي. پهرين ائمسٽرڊيم ۽ اُتان فلائيت مٽائي نيويارڪ لاءِ ورتي. نيويارڪ کان پنجين بجي شام جو وري ٻي فلائيت آرلينڊو لاءِ وٺي هئي. هڪ ٽرمينل کان ٻئي ٽرمينل وڃڻ ۾ ڪافي فاصلو هو. بورڊنگ ڪارڊ لاءِ وڏي لائين هئي. لڳي پيو ته فلائيت مس ٿيندي. ڏٺي جي مهر تي، نيٺ نمبر آيو. نڙي خشڪ ٿي رهي هئي. هن کان اڳ 1990ع ۾ امريڪا وڃڻ ٿيو هو، اُن وقت سنڌي ائسوسيئشن-آف نارٿ امريڪا (سانا) جي ڪانفرنس ۾ شرڪت ڪرڻ لاءِ وڃڻ ٿيو. حالانڪ پهريون ڀيرو هو، ايتري گهٻراهت ڪانه ٿي جيتري هن سفر دوران محسوس ڪري رهي هيس.

اُن وقت اشوڪ مميءَ کي اسپين پنهنجي نئين گهر جي مهورت جي سلسلي ۾ دهلي وٺڻ آيو هو. مميءَ چيو تون امريڪا مان ٿي مئڊرڊ رڪڙيءَ واري ڏينهن تي ضرور پهچج، جو ستنارائڻ تي جاءِ جو مهورت آهي. دهليءَ کان رات جو ٽئين بجي جي فلائيت هئي. ست لڳي ويهن منٽن تي اتي جي مڪاني وقت موجب فرئنگفرت پهتس ۽ منهنجي واچ ۾ سوا ٻارهان ٿي رهيا هئا. ڪجهه فارمليٽيز کانپوءِ اُتي اٺ پنجيتاليهه ٿيا هئا. دهليءَ کان فرئنگفرت تقريبن ڇهه هزار هڪ سئو ارڙهان ڪلوميٽرن جو فاصلو هو. وري اُتان فرئنگفرت کان واشنگٽن ڊي.سي. ڇهه هزار پنج سئو پنجيتاليهه ڪن ٿيندا. پهريون ڀيرو آمريڪا سفر دوران جڏهن سمنڊ مٿان جهاز هلي پيو ته هيٺ پاڻي ڏسي جان نڪري رهي هئي. اوچتو واشنگٽن لهڻ وقت زوردار رڙيون واکا، چيئون ٿيون مان ڏکي ويس الائي ڇا ٿيو، نه ڄاڻ ته فلائيت ۾ موجود ماڻهن سفر دوران سک سان پهچڻ تي خوشين جو اظهار ڪري رهيا هئا، پُٺيان ڪيترا نوجوان وينا زوردار تاڙيون وڄائڻ لڳا. ڪجهه دير اڳ جيڪو ساهُ مٺ ۾ هو، اُن مان نجات ملي، اڪيلاڻ ۾ پنهنجو پاڻ تي کلي ڏنر. اُتان هاليڊي-ان هوٽل ۾ پهتس. ڊاڪٽر سرفراز ميمڻ سان ڳالهه ٿي. مان اُن کانپوءِ پلنگ تي وڃي ڪريس. ٻئي ڏينهن ڪمري جي فون جون گهٽيون پيون وڃن، مونکي اصل هوش ئي ڪانه هو.

31 جولائي 1990ع کان 15 جولائي تائين سانا جي ڇهين سالياني ڪانفرنس هوٽل هاليڊي-ان ۾ رکيل هئي. اُن ڪانفرنس ۾ پروفيسر امينا خميساڻي، جناب عبدالله شاه، جناب حفيظ پيرزادو ۽ ٻيا ڪيترا آيل هئا. اُن وقت سانا جو پريزيڊنٽ جناب خالد هسماڻي هو. ڊاڪٽر دوداڻي، شنڪر لڪاني، آدرش سنڌي، ڊاڪٽر آفتاب قاضي، ڊاڪٽر سرفراز

ميمڻ، ڊاڪٽر بدر شيخ، ڊاڪٽر رزاق ميمڻ، منظور ميمڻ، اقبال ترين، انور شيخ، عبدالرحمان سومرو، جاويد لغاري ۽ ٻيا ڪيترا جڙيل هئا. منهنجي سٺي سارسنيال لڏائون. ڊاڪٽر دوداڻي جا ٿورا، جن وقت به وقت ياد ڪيو آهي. بحث ۾ منظور ميمڻ، ڊاڪٽر وقاصي، جناب انور شيخ، مسٽر انصاري ۽ مٿين سڄڻن کان علاوه ٻين سڄڻن حصو ورتو. سائيم جي.ايم. سيد جي سياست ۽ ٻين موضوعن تي بحث رهيو، ڪجهه ذڪر پنهنجي آرٽيڪل ۾ اڳ ۾ ڪري چڪي آهيان. مون جڏهن ويچار پيش ڪيا ته پروفيسر امينا خميساڻي ۽ شاباس ڏني، کيس آواز به پسند پيو. بشير پند طرفان مياڻي جي دعوت رهي ۽ ڊزني-ورلڊ ڏسڻ جو موقعو مليو. مياڻي ۾ هن سنڌ واري ڪچهريءَ جو بندوبست ڪيو هو. کاڌو به سنڌ وارو ۽ اهو به پنهنجي هٿن سان تيار ڪيل، حالانڪ هن جو فاسٽ-فوڊ واريون موٽيلس هيون، سندس گرل فرينڊ حيران ٿي ته اهڙي ڪهڙي اهم شخصيت آهي جنهن جو هو خود ڌيان رکي رهيو آهي. پنهنجي ڳوٺ دادوءَ جا حال احوال ۽ امريڪا ۾ رهندڙ سنڌي نوجوانن جي پنهنجي سنڌ واري ماحول کي ياد ڪرڻ ۽ هتي جذباتي طور پاڻ کي دٻاءُ هيٺ محسوس ڪرڻ.

الطاف ميمڻ ۽ سندس گهرواريءَ ڪافي وقت ڏنو، نه صرف اهو پر جيڪي زرينا بلوچ، اياز لطيف پليجو ۽ مون کي پنهنجي گهر هلي ٽڪڻ لاءِ چيو. شڪر لڪاني پنهنجي گهرواريءَ سان ملاقات ڪرائي، تمام سٺو چوڪرو آهي، صبح جو سائنس ميوزيم، نئشنل ايئر ائنڊ اسپيس ميوزيم ۽ شام جو پوسٽ آفيس ايويٽو ۾ ان جي ٻارن سان گذري، پٽن جا نالا سٺا رکيا هئائين، هڪ جو نالو بيگل هو. هدايت بلوچ، اسرار انصاري ۽ لنڊن مان آيل سڄڻ ۽ ان جي بيگم سان گڏ شاپنگ لاءِ وياسين. واشنگٽن ۾ اسپيس ميوزيم ۾ ئي چڱو وقت نڪري ويو.

ويتنام جي جنگ ۾ مارجي ويل آمريڪي فوجين جي ياد ۾ ويتنام وئٽرنس ميموريل اڏيو ويو آهي. ان وقت ڪيترون زالون مرد پنهنجن پنهنجن وڃڻي ويلن کي ياد ڪري رهيا هئا. ان جي خاص ڳالهه اها آهي ته اهو يادگار ويتنام جي وار - وئٽرن جي چئربيل تنظيم جي (27 اپريل 1979ع) سوچ جو نتيجو آهي. آمريڪا جي جيڪا جنگ تي پاليسي هئي ان کان ڪنارو ڪري صرف شهيدن ۽ جيڪي جنگ ۾ لاپتاهه ٿيا، يا جن کي جنگي قيدي بڻايو ويو، تن جي ياد قائم رکڻ لاءِ اڏيو ويو آهي. ان يادگار لاءِ آمريڪي ڪانگريس پهرين جولائي 1980ع تي منظوري ڏني، ان جي ڊزائين جي سلسلي ۾ قومي سطح تي کلي چٽاڀيٽي رکي وئي جنهن ۾ ارڙهن سالن کان وٺي مٿي جي ڄمار جا ماڻهو شرڪت ڪري سگهن پيا. ان لاءِ 1421 داخلائون مليون جنهن مان ايتن جي 21 سالن جي هڪ چوڪري جيڪا يونيورسٽيءَ جي شاگرد هئي. مايا-ينگ-لئن تنهن جي داخلا عالمي طور تسليم شده فنڪارن ۽ ڊزائينرن تي آڌارتن انن ججن جي پئبل منظوري ڏني. جيڪي پٿر جون مورتيون آهن سي واشنگٽن جي بُت تراش فئڊرڪ-هارٽ جون تيار ڪيل آهن.

يارهين مارچ 1982ع تي ان ميموريل جي ڊزائين ۽ نقشي کي منظوري ڏني وئي. 26 تاريخ مارچ تي ڪوٽائي شروع ڪري ان پٽ (ديوار) کي آڪٽوبر ۾ مڪمل ڪيو ويو ۽ يارهين نومبر تي آمريڪي صدر کي سونپيو ويو، جنهن تي 70 لک آمريڪي ڊالر لاڳت لڳي، جيڪا رقم ٻه لک پنجهتر هزار رضاڪارانه تنظيم، وٽرنس جي يونين، ڪارپوريشنس، فائونڊيشن ۽ انفرادي طور آمريڪي فردن جي دان ذريعي گڏ ڪئي وئي. هيءُ يادگار قوم کي تيرهين (13) نومبر 1982ع تي سمرپڻ ڪيو ويو، 1984ع ۾ آدم قد نما هٿيارن سان ورديءَ ۾ فوجين جون مورتون شامل ڪيون. ان پٽ جي ڊيگهه 246075 فٽ آهي، ان لاءِ گريناڊ جو پٿر ڀارت جي بئنگلور شهر مان گهرايو ويو هو.

واشنگٽن جي پهرين صدر جي ياد ۾ واشنگٽن يادگار به سيلانين جي ڪشش جو باعث آهي. وطن لاءِ ڪيل خدمتن جي احترام طور اهو اڏيو ويو آهي. فوج جي ننڍي ٽڪڙيءَ جي ڪمانڊر طور جيڪو ننڍين بئنڪن جي آزاديءَ لاءِ جاکوڙ ڪري رهيو هو، جنگ جي پهرين ٽن سالن اندر ئي هن اهم سويون حاصل ڪيون. تاريخ ۾ اهم جاءِ والاري ۽ عوام جي دلين تي راڄ ڪيو. سندس قول هو : سالميت ۽ مضبوطي! ان جي ڊزائين رابرٽ ملس تيار ڪئي. ڪجهه ڦير گهير به ٿي. پنج سئو پنجونجاه فٽن کان مٿي آهي ۽ هيٺ پٽ جي ويڪر (ٿولھ) اٽڪل پندرھان فٽ بيان ڪئي ٿي وڃي، ان يادگار جو وزن نوي هزار اٺ سئو چئوونجاه ڄاڻايل آهي. جارج واشنگٽن جي وفات وقت اهو ويچار ڪانگريس کي 1783ع ۾ آيو پر ان تي پيروي ڪانه ٿي، وري 1833ع تي برڪ شخصيتن ويچار کي اڳتي وڌايو، 1874ع ۾ ڪجهه سلسلي کي اڳتي وڌايو ويو، وري سياسي ويڙھ ڪري رنڊڪ پئي، اُتر ڏکڻ جي ناسازگريءَ جو نتيجو گهرو جنگ رهي جنهن تہ ماڳي ئي تعميري ڪم کي ٺپ ڪري ڇڏيو. 25 سالن تائين اهو روڪيل رهيو. نيٺ 21 فيبروري 1885ع تي مڪمل ڪيو ويو. نائين (9) آڪٽوبر 1888ع تي عوام لاءِ کوليو ويو. اتي پهرين ايليويٽر ٻاڦ وارو هو، 1901ع تائين استعمال ڪيو ويو.

دنيا جي سُر پاور مُلڪ جي رهائشگاه وائٽ هائوس جو درشن ڪرڻ به نصيب ٿيو. مان اُتان (17) سترهين جولائي تي نڪتس. 19 جولائي تي ميامي بيچُن جو سير سڀاڻو. مياميءَ ۾ هڪ ٻئي جي مٿان برجس ٺهيل آهن. ٿرئفڪ تمام ئي روانيءَ سان هلي ٿو. سيونمائيلس برجس اتي اُن وقت ٻُڌايو ويو تہ تقريبن هڪ هزار سنڌي رهن ٿا. ٻه سنڌي گُردوارا آهن، هڪ مسجد آهي. سنڌي ڪاروبارن ۾ پورا آهن، صرف ڌارمڪ ڏينهن چيٽي چنڊ يا ڏياريءَ وغيره جا فنڪشن ڪن ٿا. 18 جولائي تي ڪار ذريعي ڊيسني ورلڊ لاءِ روانگي ٿي. ادي بشير وٽ هڪ جونيئر سنڌي چوڪرو اختر نالي سان هو، تنهن تي ڊيسني ورلڊ ڏيکارڻ جي هن جوابداري رکي. مئجڪ هائوس، ايم.جي.ايم. اسٽوڊيو جتي شوٽنگ جا فيڪٽس ورتا ويندا آهن ۽ ڪارٽون ڪيئن ٺهندا آهن اُهو مرحلو ڏٺو. ايم.جي.ايم. اسٽوڊيو ۾ مٺي ريل ۾ جڏهن سير ڪرائي ڄاڻ ڏيئي رهيا هئا تہ اوچتو باھ جا اوله، چپيون

جيان اسان جي قريب اچڻ لڳا، سڀئي سيلاني ڊجي ويا پر نقصان نه ٿيو، بگ-ٽنڊر-مائوٽين-ريل روڊ، اهو فلم ۾ هڪ ائفيڪٽ وارو سين هو، ان انڊوينچر ۾ ڪيترن جون شيون گم ٿي وينديون آهن، ڪن جا چشما، ڪن جون هٿس ڦهڪو ڪري، ڪري پون. سفر دوران انهن کي سنڀالي پاڻ وٽ رکڻ ۽ مقرر فاصلي تي رهڻ هدايت به ڏني ويندي آهي. پاڻيءَ ۾ بمبازيءَ وارو افيڪٽ ساڳيءَ طرح ملڻي استوري بلڊنگ، ان طرح جي ننڍڙي هئي، ننڍڙيون دريون، انهن جا ڪيئن ٿا افيڪٽس وٺن. اڄ ڀارت به فلمي ڪيتر ۾ وڏي ترقي ڪئي آهي. ڊيسني ايم.جي.ايم. اسٽوڊيو جا انڊوينچر، والٽ ڊيسنيءَ جي ننڍپڻ کان وٺي ان جي موجود اڏڻ واري مرحلي تائين ڄاڻ، ڪن فلمن ۾ سندس آواز ذريعي بيان. اتي هال-آف-پريزيڊنٽس ۽ آمريڪا جي تاريخ ۽ هيل تائين ٿيل پريزيڊنٽن جو احوال بيان ڪيو وڃي ٿو.

سميلن کان پهرين آرلنڊو جي سفر جو مختصر ذڪر انڪري ڪيو جو پهريون ڀيرو اُتي 1990ع ۾ سانا جي ڪانفرنس ڪري اچڻ ٿيو. سن 1999 ۾ سنڌي سميلن جي ڪري وري اتي اچڻ ٿيو. 28 جولائي تي پنججي بجي نيويارڪ پهچڻ کانپوءِ مڪاني فلائيٽ ذريعي آرلنڊو روانگي هئي. گلو خشڪ ٿي رهيو هو، فلائيٽ ۾ پهريون ڪم به ٿي گلاس پاڻي ۽ جوس جا پيٽر، دل ڌڪ ڌڪ پئي ڪري، رات ٿي چڪي هئي. ڏهين بجي فلائيٽ اتي پهچڻي هئي، سفر دوران جيڪي هوائي جهاز گولائون ڪارايون تن اصل ساهُ مٺ ۾ ڪري ڇڏيو، هيٺ پاڻيءَ تي نظر پوڻ سان هانوءَ ڪاڄي ٿي ويو، مونکي ترڻ ايندو ڪونه آهي، من اندر ڪئي خوف..... ڄڻ جي ترڻ اچي ها ته تري پار پوان..... پنهنجي نادانيءَ تي ڪهڙو ردي عمل ڏيان.

خير سان 28 جولائي رات جو ڏهين بجي اتي پهتس، هوائي اڏي تي سميلن جو ميمبر مسٽر هريش منگهڻائي وٺڻ آيو، تڏهن ڪجهه ساهه پيو. هوٽل ۾ وملا تواري ملي جيڪا پڻ اُن وقت پهتي هئي، جنهن تي ڪلچرل پروگرام جي جوابداري هئي هن سان گڏ سندس مُسلم پاڪستاني ساهڙي به هئي. رات جو ڪافي دير کانپوءِ نند آئي ٿڪاوت به زبردست هئي. اُتي لڪشمي ڪرپلاڻيءَ سان به ملاقات ٿي جنهن کي ڪويتا لکڻ جو شوق هو، ڪجهه ڪويتائون پڙهڻ لاءِ ڏنائين. ٻئي ڏهاڙي لنچ هڪ انڊين ريسٽورينٽ ۾ رکيل هئي.

جيئن ته سميلن جو بندوبست رتنا گدواڻيءَ کي ڪرڻو هو، اُن سان ڳالهه ٻوله ٿي. صدر شري پريم لالواڻي ۽ وملا تواريءَ منهنجو سامان پنهنجي ڪار ۾ رکيو، ٻاهريان ڊيليگيٽس اچي چڪا هئا. تي چار ڪلاڪ ڪمري جي انتظار ۾ ان دوران ڪيترا ڄاتل سُڃاتل مليا پر منهنجو ساهُ ته پنهنجي بيگين ۾ اٽڪيل هو، انڪري نه ته اُن ۾ ڪي هيرا جواهر هئا پر، اُن ۾ سميلن دوران جيڪو فئشن شو مونکي پيش ڪرڻو هو، اهو سامان

هو. پنهنجي پریشانيءَ جو ڪهڙو بيان ڪريان، بس لطيف سائينءَ جون هيءُ ستون منهنجي  
اُن وقت جي حالت جون ترجماني آهن.

حقيقت هن حال جي، جي ظاهر ڪرايان ڌري  
لڳي ماڻ مرن ڪي، ڏونگر پون ڌري. ( شاه )

\*\*\*\*\*

## امريڪا ۾ سنڌڙيءَ جو سيرُ (18)

ٻن ڏينهن جو هيءُ ڇهون سميلن 30 جولائي 1999ع کان پهرين آگسٽ تائين هو. 30 جولائي تي ان جو افتتاح ٿيو. ان موقعي تي افسوسناڪ حادثو پڻ ٿيو آهوجا ڪٽمب جا ٽي ڀاتي ڪار حادثي ۾ گذاري ويا. سميلن ۾ شريڪ ٿيندڙ سڀني سندن آتما جي شانتي لاءِ ۽ ڪٽمب جي ٻين ڀاتين سان ڏک جو اظهار ڪندي شرڌانجلي پيش ڪئي. پهرين ڏينهن تي انيلا سندر ۽ ٻين ڪلاڪارن جو پروگرام رکيل هو. ڳائيندڙ فنڪارا تيجي پوجواڻيءَ ۽ سنڌ جي ڳائيندڙ فنڪار مظهر حسين پنهنجي مخصوص انداز ۾ حاضرين کي موهي ڇڏيو. شاه لطيف جا ڪلام، انڪانسواءِ نج سنڌي سنگيت، جنهن ۾ مٽيءَ جي مهڪ سميل هئي ان جي رنگ ۾ سڀني کي رنگي ڇڏيو. هڪ طرف تاڙين جي زوردار گونج هئي ته ٻئي طرف سنگيت جي لاءِ ۽ تال تي سنڌيت پريمين جي جُهمر ۽ جمالو هو، چنچر صبح جو دادا لچمڻ چيلارام جو ڪيرتن ۽ گرڀاڻي هئي. سميلن ۾ آيل وڏي تعداد ۾ عورتن، مردن شرڌا ۽ پريم سان آساوادي ڪيرتن جو آند ماڻيو.

چنچر ڏهاڙي مختلف سنڌي اڳواڻن سميلن کي خطاب ڪيو. پهرين سميلن جي چيئرمين شري پريم لالواڻيءَ سميلن جي باري ۾ ۽ اُن جي ڪمن تي روشني وڌي. انڪانپوءِ مشهور قانوندان ۽ وزير شري رام ڄيڻملاڻي خطاب ڪيو، جنهن پنهنجي تهذيب تمندن ۽ ٻولي کي زنده رکڻ، سنڌي جاتيءَ کي ايڪي قائم رکڻ جو سڏ ڏنو. ڪشمير ۾ شهيد ٿيل نوجوانن کي عقيدت پيش ڪندي، پاڙيسري ملڪ کي پنهنجي ناپاڪ ارادن کان باز رهڻ لاءِ چيو. ميمبر پارليامينٽ شري سُريش ڪيسواڻي، دنيا جي مشهور معروف ڪٽمب هندوجا پائرن مان شري پرڪاش هندوجا ۽ ڊاڪٽر ستيش روهڙا به خطاب ڪيو. ان موقعي تي ڊاڪٽر گل آغا سنڌ جا تاريخي ۽ ٻيا مرڪز سُهڻي نموني پروجيڪٽر تي ڏيکاري. يوت پروگرام الڳ رکيو ويو، دراصل اُن پُٺيان مقصد زندگيءَ جي همسفر جي چونڊ وارو رهيو، جو اتي مٽي مائٽيءَ لاءِ مائٽن کي بيحد پریشاني ٿئي ٿي، اُنهن لاءِ هيءُ سميلن سُنهر و موقعو آهي.

سميلن ۾ سنڌي ڪتابن ۽ ڪئسٽن جو نماءُ ۽ وڪرو به ڪيو ويو. اسٽال تي آدرش سنڌي عرف الطاف ميمڻ، منور لغاري، ڊاڪٽر ستيش روهڙا سنڌي سنگيت ۽ ساهتيه جي ڄاڻ ڏيئي رهيا هئا. شام جو سنڌي لباسن تي آڌارت فئشن شو رکيل هو، جنهن لاءِ سميلن طرفان مونکي خاص نينڍ مليل هئي. اهو پروجيڪٽ تمام ڏکيو ۽ للڪار ڀريو هو. ان ۾ وڏو پورهيو منهنجي مُربي پيڻ پروميلا شرما جو شامل هو. مون ريسرچ ڪئي، مٽيريل جي



چونڊ، سنڌ مان ڪپڙو، ڀرت ڀريل گج، ٽوپي، گل واري جُتي، اجرڪون کڻو، ڀرت ڀريل روا گهراڻن ڪو سولو ڪم نه هو. ان فئشن شو لاءِ رنگن جي چونڊ، آڄ جون باهيون، زيور، مئچنگ پوتيون (چڪني جو رڻو) سنڌي ٽوپيون، ڀڳت ڪنوررام جو جامو ۽ ڀڳ، لباسن تي آڌارت (ڪمينٽري) نريشن لکڻ، جنهن ۾ لباسن متعلق شاه جي شعرن جي چونڊ، ان پروجيڪٽ ۾ منهنجي سياڻي ڀيڻ شالني به ٻانهن ڀيلي ٿي بيٺي، چوڻي آهي همٿين مردان مددي خدا. گجرات مان روايتي شيون آڻڻ جي جوابداري شالنيءَ تي وڌي، جئپور، اجمير، بڙودي جو ذمو مون پاڻ تي وڌو. پروميلا تي هر روز درزيءَ وٽ ٽن مهينن تائين اڇ وڇ ڪرڻ جو ڪم ۽ چاندني چوڪ مان ٽوپيون ٺهرائي اچڻ ۽ ٻيو ڪم وڌو. ڪئي مرحلا هئا. ڊاڪٽر دوداڻيءَ جو شونق هو ته مان اهو پروجيڪٽ ڪريان، اڳين سميلن ۾ به هڪ طرح جي پروجيڪٽ جي صلاح ڏني، پر ان وقت عمل ۾ اهو پروجيڪٽ ڪونه آيو. وملا تواريءَ جو خط ۽ ٻه ٽي ڀيرا فون آيو. هڪ ڀيرو رتنا گدواڻيءَ جو فون آيو ته ان طرح جو فئشن شو تون ڪندين؟ يا نه؟ ڊاڪٽر دوداڻيءَ فئبروريءَ ڌاري دهليءَ آيا مون سان ڪرزن روڊ تي روبرو گڏجاڻي به ٿي، انهن جو مون تي اعتماد، مون کين ٻڌايو مميءَ جي طبيعت نيڪ به ڪانه آهي، توهان جو منهنجي ٽئلنٽ تي ڀروسو آهي، ان لاءِ توهان کي يقين ٿي ڏياريان ته اگر ڪم ڪندس ته نڀائيندس، مان وملا تواريءَ سان رابطو رکان ٿي. اها گڏجاڻي شايد ڪلاڪ کان به گهٽ رهي. ان وچ ۾ منهنجي امڙ مونکان وڇڙي پرماتما وٽ هلي وئي.

مان دهليءَ مان جون ۾ نڪتس، سميلن لاءِ تيار ڪيل ايڏو سامان ويه ٻاويهه وڳا ۽ ٻيو سامان، سفر جا ڌڪ ڏولاوا، مٿان ٻيون فارمليٽيز، بيگون گهليندي گهليندي ٻانهون سور ڪري رهيون هيون. مون پنهنجا ته صرف پنج ست ئي وڳا ڪنيا هئا، هڪ فلائيٽ مٿائي وري بي..... خير سان سميلن تي پهچي ويس. انڪانپوءِ آيو مرحلو ماڊل چونڊڻ جو. مسز رتنا گدواڻيءَ کي ڳولهي لهڻ مُشڪل ائين ته ماشاالله! ڀاري پرڪم جسم ڪا لڪڻ جهڙي عورت ڪانه پر سميلن ۾ ايترو مصروف جو چوڻ کان ٻاهر. ڪمري جي انتظار ۾ ڪئي ڪلاڪ اُوسيئڙو..... سامان وملا تواريءَ جي ڪار ۾..... منهنجي دل ڌڪ ڌڪ پئي ڪري، ڪٿي ڪا چيز نه گم ٿئي ته سڄو سلسلو ٽٽي ويندو. مس مس ڪمرو مليو..... فهرست تيار ڪيم، ماڊل ملڻ مُشڪل، آخر پاڻ سميلن ۾ آيل چوڪرن چوڪرين، مرد زالن کي چوڻ شروع ڪيم، ڪن قبوليو... ڪن مجبوري ظاهر ڪئي... ڪن رتنا گدواڻيءَ طرفان (مڪاني) آرلئنڊو جي ڪيترين شخصيتن کي نظرانداز ڪرڻ تي، انهن طرفان سميلن کان پري رهڻ واري مجبوري بيان ڪئي..... ڪيترن کي مون عرض ڪيو توهين مون ڏئي ڏسو، منهنجي مدد ڪريو، پنهنجي ٻارن کي هن سُني ڪم لاءِ همٿايو. نيٺ ڪن کي رحم آيو، چيائون توهان سنڌيت جو ايڏو وڏو ڪاريه ڪري رهيا آهيو توهانجي مدد ڪنداسين، ٻارن کي توهانجي ڪري فئشن شو ۾ شامل ٿيڻ ڏينداسين. فئشن

شو جو مون کين عنوان، 'اسان جو ورثو - سنڌ جا لباس' لکي موڪليو هو، اُن جي جاءِ تي صرف فئشن-شو لکيو ويو - خير!

هوڏانهن وملا تواريءَ اندو ميرا پوريءَ سان ملاقات ڪرائي، تنهن به ڪن نوجوان ڇوڪرن ڇوڪرين کي حصو وٺڻ لاءِ همٿايو، سچ پچ مان هن جي به ٿورائتي آهيان. ويه ٻاويهه ماڊل چونڊڻ کانپوءِ کين لباس ۽ ان جي پسمنظر جي باري ۾ سمجھائڻ شروع ڪيم، ڪن کي سمجھ ۾ آيو ته ڪن کي سنڌي ٻولي ئي سمجھ ۾ نه پئي اچي. وڏي مُصِيبَت اها جو ريهرسل ڪرائڻ لاءِ ڪا جاءِ ئي نه ملي ته ڪٿي به منٽ ماڊلس کي هلڻ ۽ نماءُ وارو انداز چڱيءَ طرح سمجھائي سگهان، جي اسٽيج تي وڃن پيا ته اٺيلا سندر جو ڏنڊو کين لڳي پيو، ته هيڏانهن نه اچو منهنجو سامان ٿو چوري ٿئي، منهنجو شو ٿو خراب ٿئي. هڪ ڇوڪريءَ کي اهڙي دٻ ڪڍيائين جو اها روئندي آئي، مون کيس چيو تون پنهنجو موڊ آف نه ڪر تنهنجي پيشڪش تي اثر پوندو، نيٺ کين ٻاهر لابي ۾ گڏ ڪري، مومينٽ ۽ ائڪشن سمجھائڻ جي ڪوشش ڪئي. تيار ٿيڻ لاءِ مئڪپ روم ۽ چينج فئسلٽي کان محروم هر هڪ ماڊل، ليڊيز ۽ جينٽس باٿروم ۾ وڃي تيار ٿي پئي آيو. انڊيا مان دريائونمل جاني آيو هو، تنهن کي اُن وقت گهلي رول ڪرايم. مٿان مُصِيبَت اها ڪڙڪي جو آخري گهڙيءَ تي هڪ ٻن چيو، اسين نه ڪري سگهنداسين، ٺپ جواب ڏيئي بيٺا. نيٺ سميلن جي وائيس چيئرمين جي نوجوان پُٽ کي اُن وقت ئي تيار ڪيم، هڪ ڇوڪريءَ کي چيم ته هاڻي مان توکي اجازت بلڪل نه ڏيندس، توکي هر حال ۾ شو ۾ حصو وٺڻو آهي. جن مرحلن مان گذرڻو پيو اُن جو هتي بيان ڪرڻ مُشڪل آهي.

جڏهن پروگرام شروع ٿيو، ته امر شهيد ڀڳت ڪنوررام جي صدا بهار آواز ۾ نالي الڪ جي پيڙو تار..... جي ڪلام جي ائفيڪٽس سان، ڪنور جي جامي ۽ ڳاڙهي پگڙيءَ وارو لباس پهري..... اسان جو ورثو - سنڌ جي لباسن تي آڌارت فئشن شو جو سلسلو شروع ٿيو..... سنڌ جي لباسن ۾ منچ تي ايندڙ ماڊل حاضرين جو من موھيندي ٿئي ويا. پيشڪش ۽ جهيلو، پڙو پرت پريل رٿو..... سوڙهن پاڇن واري سٿڻ، چريل ڪُڙتو ڦنڊڻ وارو رٿو، ڌوتي ٽوپي بوجڻ پھريل ڪاڪو... ٿري گھگھرو... ٻروچڪو گھگو... اجرڪ ٽوپي... پرت پريل گج... مارون سان نيھ جو ناتو نپائڻ واري مارئي... سُهڻي-ميهار ۽ آزادي جي دور جي کاڌهي ته ٻئي طرف انگريزن جي دور جو لباس... سنڌ جو پورهيت... هاري ناري... سنڌ جا پرت... ورهاڱي کان اڳ فلمي دور جو سنڌ جي وڏ گھراڻين ڇوڪرين جي لباس تي پوندڙ اثر... پُنيان الغوزي تي لوڪ سنگيت جي ڌن ۽ جيجل جي منڙي ٻوليءَ ۾ انهن لباسن جو احوال.

مون سوچيو هو ته مان پردي پٺيان رهي آواز سائونڊ ائفيڪٽس ۽ لائيتنگ وغيره طرف به ڌيان ڏيندس، پر هتي ان طرح جي اسٽيج جي سهوليت نه ملي. آخر ۾ سڀني ماڊلن جي منچ تي موجودگي ۽ سدائين گڏ جي صدا، سنڌي تهذيب ۽ ڪلچر جي تاريخ ۾ هن

انوكي يگاني ۽ پهرين طرح جي فئشن شو آمريڪا جي ڇهين سنڌي سميلن ۾ سنڌيت پريمين جو من موھي ڇڏيو.

سڀني ماڊلس جا ٿورا..... لک احسان! جن منهنجي تخليقي سوچ ۽ فن کي نڀاڻ جي ٿوري وقت اندر محنت ڪري پورهيو برثواب ڪيو. من ۾ مهراڻ جي چولين جون اُڇلون... ان جو احساس اُن وقت ٿيو جڏهن امريڪا ۽ دنيا جي ڪنڊ ڪڙڇ مان آيلن ڪيترن مُبارڪباد ڏني، چيائون پيڻ توهان ته امريڪا جهڙي مُلڪ ۾ سنڌڙيءَ جو سيرُ ڪرايو. ڪي ڄاتل سُڃاتل ته ڪن جي نالن کان اڻ واقف، اُن وقت مونکي خوشي محسوس ٿي ته ڊاڪٽر دوداڻي جنهن اعتماد ظاهر ڪيو مان اُن جي اُميدن تي ڪري ثابت ٿيس. سندس گهرواري تمام نيڪ عورت ٻنهي زال مڙسن کي سنڌي ٻولي ۽ ڪلچر سان پيار آهي، سنڌي هئڻ تي ناز آهي. دادا لڄمڻ چيلارام چيو مونکي خبر ئي ڪانه هئي ته توکي اهڙي ذات ۽ ڏانو مليل آهي. ڪيترن بروقت لباس خريد ڪرڻ جي آڇ ڪئي. مون کين چيو اها پراپرٽي سميلن وارن جي آهي، توهين وملا تواريءَ کان خريد ڪيو. جنهن پڳت ڪنوررام جي پهراءَ جو شو ۾ ٺُما ڪيو، تنهن چيو مان هيءُ لباس نه ڏيندس، هن سئو ڊالر وملا تواريءَ کي هٿ ۾ ڪري ڏنا. مون وملا تواريءَ کي چيو توهان مونکان پنهنجي امانت مهرباني ڪري سنڀالي وٺو. کيس سڄو سامان ڏيڻ کانپوءِ ائين لڳو جڻ سنڌوءَ ۾ ٽٻي لڳايم.

جن ماڊلس شرڪت ڪئي سي هئا: نانڪ لاهوري، ڪملا لالا، چندرا رام سنگهاڻي، نيتا ڪيملاڻي، دريانومل جاني، رنڪو منگناني، پنڪي نارواني، انيل درياني، پون خوبچنداني، بسنتي رچنداڻي، وشال ميرپوري، سنجيه گلاباني، پريتِي ڪياڻي، ريما داسواڻي، نمرتا آڏواڻي، پرتاپ رام سنگهاني، ممتا آڏواڻي، ليئا سوکواڻي، پوجا ڪياڻي، جيا چنديراماڻي، ديبا ڪرپلاني، مومل پنجابي آشا چاند جي ڌيءَ سندري ۽ آتم جي ڏوهتي وغيره.

ڊاڪٽر دوداڻي هندواسيءَ ۾ ڇپيل پنهنجي سميلن واري رپورٽ ۾ لکيو: وينا شرنگيءَ سنڌي وڳن ۽ پوشاڪن جو فئشن شو جي تحرير ۾ پيش ڪيو. ڏيڍ سئو سالن ۾ سنڌي لباس ڪيئن بدليو هو، وندرائيندڙ نموني سنگيت ۽ سمجهاڻي ڏيندي پيش ڪيائين. شاباس اها به ته اصلي ڪپڙا لٽا ڪنا ڪري درزين کي هدايتون ڏيئي ويس، دهليءَ ۾ تيار ڪرايائين ۽ هتي ٻن ڏينهن ۾ 21 زالون مرد ڪنا ڪري منچ تي آندائين.

اندو ميراپوري اُن بعد گڏيش وندنا جو پروگرام ڏنو. ڪاروائي آشا چاند سُھڻي نموني هلائي، سنگيت سمراٽ آچاريه ماستر چندر جي وڏي فرزند گوپ چندر، مهيش چندر، گوپ چندر جي ٻارن آرٽي، هريش ۽ انيل سنگيت پريمين جي دل جيتي ڇڏي. سنگيت جي لئه ۽ تال هئي، پلئه پائي سڀني لاءِ پراڻا ڪئي.

ڊاڪٽر ستيش روھڙا جن چيو، تو جيڪو شو پيش ڪيو تنهن لاءِ توکي واڌايون. رات جو جڏهن مان هوٽل ۾ پنهنجي ڪمري ۾ ويس، مون بيحد رُنو، مونکي اُن ڪاميابيءَ تي پنهنجي امڙ جي ياد آئي، ته اڳر هو حيات هجن ها ته ٻڌي تمام خوش ٿين ها ۽ مان به فون ڪري اڌ رات جو حال اوريان ها.

ٻئي ڏينهن به آساوڊي ڪيرتن ڪيو ويو جنهن ۾ تمام سُني تعداد ۾ سنگت شرڌا سان شرڪت ڪئي. اُنڪانپوءِ جڏهن ڊيليگيٽس نيرن لاءِ پهتا ته چيائون نيرن ڪونه آهي صرف منجهند جي لنچ ٿيندي، جنهن تي ڪن سڄڻن جو پارو چڙهيو. آرتوار تي ڊاڪٽر دودي مهيريءَ سنڌين سان ناانصافي ۽ ٻه اڪيائي وارين حالتن کان دنيا جي ڪنڊ ڪڙڇ مان ايندڙ سنڌين کي واقف ڪرايو. ڊاڪٽر دودي مهيريءَ پنهنجي جيل جي ڊائري- پلصراط ۾ لکيو آهي ته سندس ڪنن تي سائين جي.ايم.سيد جي قومي حقن جو پراڏو پيو، جنهن کان متاثر ٿي هلچل ۾ گهريو. جيل ڊائريءَ ۾ لکي ٿو، ڪراچي جيل ۾ مونکي ٽي سال رهڻا پيا. ان دوران مون سان وڏو حادثو، منهنجي پيءُ جي حادثي موت جو الميو سامهون آيو. نوڙي ڦاٽڪ دوارن امڙ به مون لاءِ منهنجي راه ۾ مون تان پنهنجو پاڻ واري ڇڏيو.

مون مسڪين ڪاڻ مارو رنا چون هوندا؟

روئي نيٺ تن جا پنا چون هوندا؟

سنگيت محفل کي ڳائيندڙ فنڪار مظهر رونڪ بخشي، اُتي جي ڪلاڪار هيمراجاڻيءَ به سنگيت جو پروگرام ڏنو. ڳائيندڙ فنڪارن ۽ شرڪت ڪندڙن جي لاءِ ۽ تال جي سنگم..... سنڌ جي جي شادآباد رهڻ! ۽ هو جمالو جي گونج سان ڇهين سميلن کي الوداع ڪيو.

سميلن ۾ شرڪت ڪندڙن... بانيڪار..... ۽ ڪن ڄاتل سُڃاتل... ته ڪن سان پهرين مُلاقات..... ۽ فئشن شو جي حوالي سان ڄاڻ سُڃاڻ ٿي. وڏي پاءُ اشوڪ جي همڪلاسيءَ مسٽر ٽيڪم متائيءَ کي جڏهن خبر پئي ته مان شهدادڪوٽ جي آهيان ته هڪدم اچي چيائين ته اشوڪ مون سان گڏ قمبر ۾ پڙهندو هو، ان منزل تائين پهچڻ تي مُبارڪباد! ڏيندي چيو، اڄ مونکي اوهان سان ملي بيحد خوشي ٿي آهي. رات جو ڪمري ۾ وڃي مون پئڪنگ ڪئي جو صبح جو سوير شڪاڳو لاءِ روانگي هئي.

پورهيو سندو پورهيتن جو والي ڪير وڃاءُ

\*\*\*\*\*

## مهربان زندگي...!

(19)

(شڪاگو)

پهرين آگسٽ جي رات ۽ ٻي آگسٽ جي صبح نند نيٽن مان اڏامي وئي. صبح جي ساڍي ستين بجي فلائيٽ هئي. مون هٽل جي اسٽاف وارن کي 4 بجي جو الارم لڳائڻ لاءِ چيو. مون کي نند نه پئي آئي، مان انهن جي اُٿارڻ کان پهرين ئي سُجاڳ ٿي وئي هيس. سامان ته رات جو ئي پئڪ ڪري ڇڏيو هو، صرف نائيٽ سوٽ ئي وجهڻو هو، مون چانهه ٺاهي پر مون کي مزو نه آيو ڏک پري ڇڏي ڏنم. پنجين بجي اشوڪ کي فون ڪيم، اُن وقت مئڊرڊ ۾ منجهند هئي، مون کي پڪ هئي ته هن وقت آفيس ۾ هوندو، جيئن ئي فون ملائي اشوڪ جو آواز ٻُڌم، سڄي بدن ۾ سيٿاندي پئجي وئي، مون چيو اشو مان آهيان، فڪر ۽ ناراضپي وچان چيائين - وينا ڪمال ٿي ڪرين! منهنجو ساھ اصل تو ڪڍي ڇڏيو. مون توکي فون ڪيو، توڏي فئڪس ڪئي تنهنجي ڪا خبر نه چار، هٽل وارن مون کي ڏھ منٽ هٽل ڪرايو، انهيءَ جي باوجود توکي ڳولهي نه سگهيا، مون آرگنائيزرس سان رابطو ڪيو پر تنهنجي ڪا خبر نه چار. مون چيو، اشوڪ مان توسان ڪانٽيڪٽ ڪرڻ پئي چاهيان پر هتي ٽائيم جي فرق ڪري توسان ڳالهه ڪانه پئي ٿئي، ان کان علاوه سميلن دوران وچ مان نڪري به نه پئي سگهان، توکي مان شڪاگو پُهچڻ شرط فون ڪندس، اشوڪ پريشان هو سندس آواز ٻڌي منهنجي دل به سُست ٿي وئي.

مون آرگنائيزر جي جوابدار پيٽ کي عرض ڪيو هو ته منهنجي پاءُ کي اي-ميل ڪري صرف هٽل جي باري ۾ ٻڌايو، هُو مون سان پاڻ ئي رابطو ڪندو، پر افسوس آهي پهرين هڪ هٽل ۾ پوءِ ٻيءَ ۾، ڪلاڪن جا ڪلاڪ ڪمري جو انتظار جنهن ڪري اطلاع ئي نه ڏيئي سگهيس. مان ۽ اشوڪ جنهن پريشانيءَ مان گذرياسين، جن کي رٿ جي رشتن جو احساس هوندو سي ئي اندازو لڳائي سگهن ٿا.....

مون کي هٽل جو ڪمرو اصل ڪاٺ پيو اچي، مان هيٺ لابي ۾ پهچي ٽرانسپورٽ جو انتظار ڪرڻ لڳس، ٻيا به ڪيترا پنهنجي منزل طرف وڃڻ جي اوسيٽري ۾ هئا، ڪي ننداڪڙا ته ڪي گهيٽ ڪاٺي رهيا هئا، سميلن ۾ شرڪت ڪندڙ ڪيترا ڪُٽمب موجود هئا. ٽئڪسيءَ واري چيو هاڻي ٽئڪسي وڃي ٿي، پوءِ توهان کي ڪلاڪ کانپوءِ ٽرانسپورٽ ملندي، مون انڪار ته ڪيو، جو مسٽر هريش منگهاني مون کي چيو هو ته مان ايئرپورٽ تائين ڇڏي ايندس، ونڻ به هوئي آيو هو. ايئرپورٽ طرف ويندڙ ٽرانسپورٽ جي وڃڻ

کانپوءِ منهنجي دل ڌڪ ڌڪ ڪرڻ لڳي ته اگر کيس ڪا مجبوري ٿي پوي ته، منهنجي فلائيٽ جو ڇا ٿيندو؟ جي بي ٽرانسپورٽ اڌ ڪلاڪ کانپوءِ ملي ۽ ..... منهنجا خيال تيز طوفاني رفتار سان ڊوڙ لڳا. مون گهٻراهت وڃان وملا تواريءَ کي ننڊ مان اُٿاريو، هن چيو تون فڪر نه ڪر، هريش جي چيو آهي ته اچي ويندو. مان اصل ٻڌتر ۾ ..... من ۾ مُنجهارو ..... سفر جي ان گهٻراهت جو پرديس ويندڙ اسان جهڙين شخصيتن کي احساس هوندو.

ڪجهه دير کانپوءِ منهنجي مسٽر هريش منگهنانيءَ تي نگاهه پئي ته مون سُڪ جو ساڻ ڪنيو. هن جي لابي ۾ داخل ٿيڻ کان پهرين ئي بيگ گهلڻ شروع ڪئي، هن بيگ ۽ ٿيلهو کڻي ٽئڪسيءَ ۾ رکيو. مون کيس چيو، مون کي انتظار هو ڪٿي دير نه ٿي وڃي. هن چيو شهر کان ٻاهر واري رستي تي ٽريئفڪ ڪونه هوندو، اُتان ٿا هلون. ايئرپورٽ طرف ويندڙ ان واٽ تي ساوڪ هئي، 1990ع ميامي ۽ آرلئندو ڪار ذريعي سفر ڪيو هو. بريسڪ لڳڻ سان ماضيءَ جي يادين جو سلسلو به ٽٽي پيو.

سامان جهٽ روانو ڪري هن چيو توهان چانهه پيئندا. مون چيو نه، توهين پلي هلو. مان سندس ٿورائتي آهيان جو وقت ڪڍي ونڻ ۽ ڇڏڻ آيو.

ڪلاڪ اندر هوائي جهاز سينٽ ليوس تي پهتو. اُتان فلائيٽ چينج ڪري شڪاگو لاءِ ورتي، سترهان سئو ايڪڙن تي ڦهليل او-هيرو هوائي اڏي تي روزانو ٻه لک مُسافر اچن ٿا، ٻه هزار ست سئو اڏامن جي اچ وڃ آهي. پنجاه هزار ته ورڪر آهن. سئو کان ته وڌيڪ دروازا آهن. هر ٽيهن سيڪنڊن ۾ ٻه هوائي جهاز لهڻ چڙه (اڏام) ڪن ٿا. بئگيج لاءِ جڏهن اُتي پهتس ته ڏسان منهنجي بيگ ۽ ٿيلهو ايئر-لائين جو ملازم ٽراليءَ ۾ کڻي ڪيڏانهن وڃي رهيو هو، مان ڊوڙون پائيندي هُن کي اشارو ڪيو ته اهو منهنجو سامان آهي، هو اُتي ئي بيهي رهيو. شايد مون کي پهچڻ ۾ دير ٿي، جيستائين مان پڇا ڪري پهچان تيستائين سڀئي مُسافر نڪري چڪا هئا. هوائي جهاز ۽ سامان موڪلڻ ۽ ڇاڙهڻ، تيرهان ڪلوميٽرن جو مختلف جهازن تائين فاصلو آهي ۽ ان جي رفتار اهڙي جو اسان پارا پهچڻ پهچڻ سامان اڳ ۾ ئي موجود. هر هڪ منٽ ۾ پنج سئو تائين بئگيج ايڪسري مشين مان گذرن ٿا. اها اندر-گرائونڊ بئگيج جي بندوبست واري جاءِ ايڏي ته وڏي آهي جو ان لاءِ چيو ٿو وڃي ته ٽن فوٽبال وارن گرائونڊس جي برابر آهي. سئو کان وڌيڪ ته دروازا آهن.

ايئرلائين جي مُلازم کي چيو مان ڪنهن جو انتظار ڪري رهي آهيان، تون منهنجي مدد ڪر سامان گيت تائين کڻي هل ته مهرباني ٿيندي. مان توکي ٽپ ڏيندس. حالانڪ مون کي سخت هدايت ڪئي وئي هئي ته سامان اڪيلو نه ڇڏج يا ڪنهن اجنبيءَ کي نه ڏج، ست ڏيئي سامان کڻي ويندا آهن، سندس گلي ۾ شناختي ڪارڊ هو انڪري مون کي ڪجهه آٿڻ هو. گيت تائين هليو اُتي مون کي ڪوبه نظر نه آيو، مون کيس چيو پئي گيت تي



هلي ڏسون، چڱو فاصلو هو، اُتي به ڪوئي نظر نه آيو. مون کيس چيو ته اڃان اڳتي هلي ڏسون؟ هن چيو سڀني کي خبر آهي ته اهوئي گيت آهي اتي ئي ايندا آهن. منهنجي پريشاني ڏسي هو مونسان اُن گيت تائين به هليو، روڊ ڪراس ڪري ٻاهر ٽڪسي تائين آيو. منهنجي پريشاني وڌڻ لڳي. ڊاڪٽر پروين الائي چو ڪونه پهتي، ڪو فلائيٽ جي ڏينهن يا تائيم جو مُنجهارو ته نه ٿيو..... مون چيو مونکي فون ڪرڻو آهي، ويچارو وري اندر وٺي آيو، فون تي آنتي شيرن سان ڳالهه ٿي، چيائين به چڻيون توکي ايئرپورٽ تي وٺڻ لاءِ نڪري چُڪيون آهن ڪٿي ٽريئفڪ وغيره ڪري دير ٿي هوندين، ٻچا تون فڪر نه ڪر پهچي وينديون، آنتي شيرين کوجا ڪُتب مان آهي. منهنجي امڙ سان گڏ ڪراچيءَ ۾ پڙهندي هئي، سندس شادي جوشي برهمڻ سان ٿي، جنهن ورهاڱي کانپوءِ پاڪستان ۾ رهي بهائي ڌرم اختيار ڪيو. ڪراچي ريڊيو تي سنسڪرت جو پروگرام ڏيندا هئا ۽ يونيورسٽي جا پيپر وغيره چيڪ ڪندا هئا. ممي ۽ آنتي شيرين پينرن کان وڌيڪ نپايو.

ٿوري ئي وقت اندر ڊاڪٽر پروين ۽ هُن سان گڏ مٿي تي رڻو ڪيل هڪ خاتون مُلياڻي جيان نظر آئي. ڪن پل لاءِ ائين لڳو امريڪا ۾ نه بلڪه ڪنهن اسلامي مُلڪ ۾ آهيان. ڊاڪٽر پروين مون سان تعارف ڪرايو. وينا هيءَ عمر جي سُسُ آهي. ڊاڪٽر پروين پنهنجي گهٽ ڊاڪٽر عارف، پنهنجي ڌيءَ هينا ۽ پُٽ عمر سان گڏ دهليءَ سال ڏيڍ اڳ آئي هئي. ممي کي چيائين ٻارن کي پنهنجي نانيءَ سان ملائڻ وٺي آئي آهيان ۽ توهانکي عمر جي شاديءَ ۾ شريڪ ٿيڻو آهي اُن جي نينڊ به آهي. عمر جي شادي پاڪستان جي پنجاب مان ۽ ڌيءَ جي شادي مدراس (انڊيا) جي مُسلم چوڪري سان ڪرائي آهي جيڪو هينا سان اُتي پڙهندو هو. پروين اُٺوڪ برگ ۾ رهندي آهي. جيستائين اسين سندس گهر پهچون تيستائين هوءَ دهليءَ جو ۽ اشوڪ جو حال احوال وٺندي رهي.

گهر پهچڻ تي جڏهن آنتي شيرين ملي ته سندس اکيون ڀرجي آيون. منهنجي امڙ ايشور کي پياري ٿي وئي ۽ آنتي شيرين ماضيءَ جي يادين جي ڳڻڻيءَ جو ٻارُ جهونن ڪُلهن تي لٽ جي سهاري ڏوئيندي پئي اچي. مميءَ سان دهليءَ ڪلاڪن جا ڪلاڪ فون تي ڳالهائيندي هئي، جڏهن گذري ويا ته فون تي پرچاڻيءَ وقت خوب رُنو، ممي سندس حال محرم هوندي هئي. منهنجي اچڻ تي بيحد خوش ٿي. ڊاڪٽر پروين چانهه پاڻي ڪٺڻ لاءِ وئي. ان وچ ۾ هڪ ٿلهي متاري اچي ڪاري ٻلي اچي منهنجي ڀر ۾ بيٺي. يڪ ٽڪ مونکي گهوري رهي هئي. آنتي چيو ٻچا هيءُ پروين جي پاليل آهي، توکي سُڃاڻڻ جي ڪوشش پئي ڪري. ان وچ ۾ پروين چانهه ڪٺي آئي چيائين، تونڪل هيءَ وينا آهي، مون پيار وڃان سڏ ڪيو، تونڪل هيڏانهن اچ منهنجي سڏ جي انتظار ۾ هئي، يڪدم قريب اچي وئي، مٿي تي هٿ ڦيريو مانس، بس اُنکانپوءِ ته سُني دوستي ٿي وئي. ڳالهين دوران ٻئي ڪمري مان ڪن تي مرداڻو آواز پيو، هلو!



اسين ڊائننگ هال طرف آياسين ته وري ساڳيو مرداڻو آواز ڪن تي پيو، هلو! مون چيو پروين ڪير آهي؟ شيرين ۽ پروين ڪلي ڏنو. چيائون برئڊي! مان جو اڳتي وڌي ڏسان ته پيجري ۾ هڪ ٿلهو متارو طوطو ويٺو هو. اُن جي هلو! ڪرڻ جو اندازُ ماڻهن جيان هو. پروين چيو- برئڊي، هيءَ وينا آهي. سڀني وڃاءُ! سڀني وڃاءُ!! بس برئڊيءَ جو سڀنيون وڃائڻ شروع ڪيون ته اصل ماڻ ئي نه ڪري..... مٿان تهڪن جو سلسلو..... تهڪ به ائين پيو ڏئي جڻ ماڻهو جيان..... مون ڊاڪٽر پروين کي چيو تو گهر ۾ اصل چڙيا گهر (Zoo) بڻائي رکيو آهي. چيائين اڃان سها وغيره به پاليا هيم پر ڪي جانور مري ويا، گفتگوءَ جو اهو سلسلو جاري هو ته مٿان هڪ ٻي سنهڙي سُڪڙي ٻلي آئي..... الله! هيءَ ٻي ٻلي!! چيائين اها سندس ننڍي پيٽ ڏل - افروز جي آهي. مون ڪلي چيو- تو واري ٻلي ٿلهي متاري آهي اصل امريڪي مائين جيان! امريڪا ۾ ڪي اهڙيون ٿلهيون متاريون نظر اينديون جو وڃي خير ٿين.....! مون چيو ڏل - افروز جي ٻلي اسپينش جيان هڏ ڪاٺ جي آهي. اصل سنهڙيون سُڪڙيون سلڻ-فگر مينٽين ڪرڻ جو جنون.....! لڪڻ وانگر پيون لڇڪن.

پروين چيو-ماني ڪائي تون آرام ڪر. ان وچ ۾ ڏل افروز جو فون آيو، پُچيائين وينا پهتي؟ پروين فون ڪري مونکي ڏنو.

ڏل - افروز چيو وينا يقين نه ٿو اچي ڪيترن سالن بعد ملاقات ٿي آهي. هوءَ بيحد خوش هئي. مون کيس چيو اچُ شام جو اچُ نه، هُن جو فلٽ شڪاگو شهر ۾ پنهنجي ڪم ڪرڻ واري هاسپيٽل ڀرسان ۽ پروين اُوک-برگ ۾..... فاصلو ڪافي هو. چيائين آفيس کانپوءِ گهر پهچي ڏسان ٿي.

اُن ڏهاڙي ڏل - افروز جي سالگرهه هئي. مون ۽ هن لاءِ تاريخي ڏهاڙو پاڪستان مان مائيگريٽ ڪري جڏهن هندوستان آياسين تڏهن ڪراچيءَ ۾ سندس گهرڻي پڇاڙيءَ وارا يادگار ڏهاڙا گڏ هئاسين. ڪٿي ٿي زندگي ملائي.....! ست سمنڊ پار..... اهو به ٻن ڏهاڪن کان مٿي عرصو گذري چڪو هو... جنهن ڏينهن مليا سين اُن ڏينهن سندس سالگرهه..... مون چيو اچُ ته اها يادگار سالگرهه ٿيندي. چيائين مان آفيس کانپوءِ ايڏانهن اچان ٿي. آرام ڪرڻ جو ته سوال ئي ڪانه هو. ڳالهين ڪندي ڪل ئي نه پئي..... چانهه جو پيالو هٿ ۾ هو ته ڏل - افروز سامهون اچي بيٺي، چيائين يقين ئي نه ٿو اچي ته زندگيءَ ۾ ڪڏهن ائين ملاقات ٿيندي..... مون چيو ڏل - افروز اچُ مون لاءِ هيءَ تاريخي ڏينهن..... دلڪش حادثو هي..... ٻن مُلڪن جي سرحدن جي حدبندين جي فاصلي ۽ وقت جي وچوتي، زماني جي گردش ۽ واچوڙي جي ضد سان ڍڪجي ويل ماضيءَ جا گذري ويل سنهري پل نيٽن ۾ ڏيئڻ جيان جرڪي اُٿيا..... ولات جي وٽن ۾ ديش جي ڪويل ڪوڪي اُٿي..... ڪيڏو نه حسين اتفاق آهي، جو تنهنجي سالگرهه تي تنهنجي ئي گهر شڪاگو ۾ اُن ساڳي ڏينهن تي پهتي آهيان..... هڪ ڏينهن دير به ٿي

سگهي پئي..... يا هڪ ڏينهن اڳ به پهچي سگهان پئي..... ڪڏهن زندگي ايڏي مهربان ٿي ويندي آهي جو ڪن پل ۾ برپت ڪي سرسبز باغ بڻائي ڇڏي..... سروءُ ۾ بهار جا گل ٿڙي پون... برفيلين وادين ۾ تجلا ڏيندڙ سجُ طلوع ٿي، ڏڪندڙ جسم ۾ جذبن جي گرمائش اُٿي ڇڏي..... بادلن ۾ گهريل آڪاش مان چنڊ نمودار ٿي ڌرتيءَ تي روشنيءَ جي چادر ڦهلائي ڇڏي..... سڀني جا چهره بهڪي اُٿيا.....

مون چيو دل - افروز تو لاءِ مون سلڪ جي اسڪارف جو تحفو آندو آهي. اڄوڪي ڏينهن تون ضرور پائي..... چيائين ضرور پائيندس. ان وچ ۾ آنتي شيرين دل کان هڪ ننڍڙو گفٽ باڪس ورتو، اُن مان سوني چين ڪڍي ڳچيءَ ۾ وڌائين..... مون چيو آنتي مونڪي نه ڪپي اڳ ۾ ئي مميءَ پنهنجا لاکيٽ ۽ چين ڏني آهي، اُهي به لاکر ۾ پيا آهن..... ڳچيءَ طرف هٿ وڌائيندي چيائين نه منهنجو هٿ نه مٿاڻي مان تنهنجي ماءُ برابر آهيان ٻچا تون نياڻي آهين قسمت سان هتي آئي آهين. پروين ۽ دل - افروز ٻئي هڪ طرف، تون امان جو هٿ نه مٽائڻ تنهنجي اچڻ جي انتظار ۽ خوشيءَ ۾ ننڊ به نه ڪئي اٿائون..... منهنجي نه نه جي باوجود دل ڳچيءَ ۾ چين وجهي هڪ ڪري بند ڪيو. منهنجي اکين ۾ پاڻي تري آيو. آنتي شيرين جي پيار ۾ مميءَ جي ممتا اُڇلون ڏيئي رهي هئي، منهنجي زبان مان الفاظ ئي نه پيا نڪرن..... ڪجهه گهڙين جي خاموشيءَ ۾ ڪئي عڪس پسيا..... امڙ سان گڏ سيروسفر... خوشيون ۽ غم، پيار ۽ ناراضبو... ڪاوڙ ۽ سمجهاڻيون... ممتا جي هڪ شخصيت انيڪ روپ... زندگي ۽ وڇوڙو... عام زندگيءَ جو هڪ وڏو داستان... اتهاس!

آنتي شيرين، ڊاڪٽر پروين، ڊاڪٽر عارف، عمر ۽ سندس گهرواري، اسان سڀني گڏجي ڪيڪ کڻي دل - افروز جي سالگرهه ملهائي. وطن کان دور محدود ڪٽمب جا پاتي..... لامحدود خوشيون..... آنتي، پروين ۽ دل جي نيٽن جي چمڪات ڪائنات کي روشن ڪري ڇڏيو..... دل مون وارو اسڪارف ڳچيءَ ۾ پاتو. پروين چيو اڄ ٻاهر ماني ڪائينداسين، شڪاگو ڊائون-ٿائون هلنداسين، آنتي شيرين جي خوشيءَ جي انتها نه هئي.

پروين ڊاڪٽر عارف کي چيو اسان کي شڪاگو ڊائون ٿائون ڇڏي پوءِ ان ساڳي هند تان پڪ-آپ ڪڇ، ڪار ۾ پروين چيو ڪو گيت ٻڌاءِ! مون وراڻيو مونڪي ڳائڻ ته ڪونه ايندو آهي ها باقي توهين ضرور ڳائيندا هئا، توهين ٻڌايو. چيائين ڪهڙو، مون وراڻيو، اُو ميري سونا ري سونا، ديدونگي جان جدا مت هونا ري..... کلي چيائين، الله! توکي ياد آهي؟ ها ۽ ڇا گلا ڳائيندو هو: چاند آهين پريگا قول دل ٿام لينگي، حسن ڪي بات چلي تو سڀ تيرا نام لينگي..... جڏهن اسين ڪراچيءَ سندن گهر ويندا هئاسين ته دير رات تائين محفل مچندي هئي. ٻئي تمام سُٺو ڳائيندا هئا. ڊاڪٽر پروين چيو توهين به ساڻ ڏيو..... شڪاگو جي اُن يادگار رات جو اونچين عمارتن جي وچ مان طوفاني رفتار سان ڪار فاصلو طئي ڪندي ٿئي وئي... اسان سُر ۽ تال جي پرواهه بنا گيتن جو سلسلو شروع

ڪيو..... هڪ اڌ ۾ ته ٻيو پنڌ ۾..... وچ ۾ تهڪن جي گونج..... وات تي ڪاٻي ساڄي پاسي ايندڙ عمارتن جي باري ۾ پروين ٻڌائيندي ٿي هلي..... اونچائي کي ڇهندڙ رنگ برنگي ڦهارو..... ٿڌي هير..... روشنيءَ سان جگ مڱائيندڙ شڪاگو جون اونچيون عمارتون.....

اسان جو پهريون پڙاءُ هينڪاڪ - آبزرويٽري واري عمارت هئي. اُتي هڪ عورت ڀڄيو، توهان ڪٿان آيا آهيو؟ اسان ڀڄيو اهو ڇا جي ڪري ڀڄي رهي آهين؟ هن ورائيو، اسين هتي ايندڙ (وزٽرس) جا انگ اکر گڏ ڪري رهيا آهيون ته ڪهڙي ڪهڙي ملڪ مان ڪيترا ماڻهو اچن ٿا. پهريون نمبر جاپانين جو آهي، ان طرح ٻئين ۽ ٽئين نمبر وارن ملڪن جا نالا بيان ڪيا..... اسين پنهنجي مستي ۾..... پروين کي چيم تون منهنجو ته ٻڌائينس ها! انڊيا جي ڊيتا ۾ هڪ انگ جو ته اضافو ٿئي ها، هن چيو مونکي ته اها ڳالهه ڌيان ۾ ئي ڪونه آئي.

اربين روپين سان اڏيل هيءَ اونچي عمارت جنهن کي هينڪاڪ آبزرويٽري ڪوٺيو وڃي ٿو. (94) چورانوي ماڙن واري هيءَ آڪاش جي ٻلندين کي ڇهندڙ عمارت، هڪ هزار فوت اونچائي تان منظر..... (80) اُسي ميلن تائين شڪاگو جي چوگرد نظارو پسائي ٿي. ان جي دائري اندر چار اسٽيٽس اچن ٿيون. اسان لفٽ ذريعي ڪجهه ئي منٽن ۾ ٻلندين کي ڇُهڻ لڳاسين..... شيشي جي دريءَ مان جڏهن نظارو پسو ته من نري پيو، پروين هڪ وڏي جائنت-ويل طرف اشارو ڪندي چيو ته عمر جي شاديءَ جي اسان اتي رسيپشن ڪئي هئي. هوا جي زوردار جهوٽن سان زلفون بي-ترتيب ٿي رهيون هيون..... جسم تي پهريل لباس جي ڦرڦراھت..... اسان جي گفتگو تي حاوي پئجي رهي هئي..... هڪ هزار فٽ مٿي اونچيون عمارتون..... سامونڊي ڪنارو..... هر هڪ فلور تي ڪجهه تصويرون هسٽري وال، سئو کان مٿي تصويرون هيون جنهن ذريعي شڪاگو جي ترقيءَ جي منزلن جو ذڪر شامل هو. 1893ع علمي ڪولمبياڻي ائڪپوزيسن ۽ 1933 جو علمي ميلو ۽ انهن جا تفصيل موجود هئا..... سئو کن نماءُ لاءِ رکيل تصويرون ۾ ڪن اهڙين شخصيتن جون به تصويرون هيون جيڪي هڪ ماحول مان نڪري ٻئي سماج طرف وڪ ڪئي..... شڪاگو گئنگسٽرن جي ويڙھ کان مشهور شهر رهي چڪو آهي..... اسان جو ڏاڏو سائين شودو لفظ استعمال ڪندا هئا..... سو اسان به شڪاگو جي مشهور شون جون تصويرون ۽ انهن شون جو شجرو پڙهي تهڪن ۾ پيا ٻڌون..... دراصل انهن شون جي پڳدارن تي الڳ ڪالم ۽ فيچر هئڻ گهرجن..... هنڌ-سنڌ ۽ اتي جي پيٽ ڪري ڏسجي ته ڪير ٿو گوءُ ڪٿي...! خير مان ته اهو تاج انهن کي ئي مبارڪ ڏيان ٿي..... ائين اسان وٽ سنڌيءَ ۾ انهن لاءِ گهڻائي لفظ آهن. ڪنهن کي ان موضوع تي تحقيق ڪرڻ گهرجي. ڪي ته اهڙا موضوع ٿا چوندين جو نڪ تي رومال ڏيڻو ٿو پوي، اُن جي پيٽ ۾ هيءُ موضوع اُن نوبت کان ته بچائيندو... شڪاگو جي منظر پسڻ ۽ عمارتن جي

ڄاڻ لاءِ اگر ڪنهن وٽ شهر گهمڻ جو وقت نه آهي ته اُهي ونڊو-آن-شڪاگو ذريعي 80 کان مٿي مشهور معروف هند بٽڻ دٻائڻ سان ڏسي پيا سگهجن، انکان علاوه سائونڊ اسڪوپ ذريعي مختلف زبانن ۾ ڪميٽري سان گڏ ٻڌي سگهون پيا. انهن ٻنهي هندن تي ٻارڙن جي ڪافي لائين لڳل هئي. شڪاگو ۾ اُن سال سيلانين جي ڪشش لاءِ سڄي شهر ۾ پٿر جون رنگ برنگي گايون نظر آيون جن تي شڪاگو جي زرعي پيداوار، صنعت ۽ ٻين ڪيترن جا چتر پينٽ ڪري سنواريو ويو هو.

اُتان هيٺ اچي هڪ هوٽل ۾ پيٽ پوڄا ڪئي، دل - افروز چيو تون پنهنجي پسند ٻڌاءِ مان چيو ڪجهه به ويجهيڙين هجي..... هوٽل جو ويتر چوڪرو تامر بواءِ ٿاڻيپ هو..... اسان پنهنجن قصن تي پيا ڪلون ۽ هن جا نيٺ نري رهيا هئا، پروين به هڪ ٻه هنڪي ٿوٽڪو هنيو..... ڪلي ڪلي پيٽ ۾ سور پئجي رهيو هو..... وري اُن هوٽل جي فرش تان ڪئي ترڪي رهيا هئا..... شڪاگو جي شون ۽ ترڪڻ کان ته اسان پنهنجو بچاءُ ڪيو، پر ڪل ۽ خوشيءَ جي ساگر جي وهڪري کان پلاند نه بچائي سگهياسين..... رات جو واپس ورندي ورندي پهرين آگسٽ کي الوداع ڪري (2) ٻي آگسٽ جي سُهاني پور طرف وڌي رهيا هئاسين..... مون ان طرح جي دلڪش رات جو تصور ڪونه ڪيو هو.

Disappointment can come only to those

Who make appointments with the future.

\*\*\*\*\*

## برادڪا سٽنگ ڪميونڪيشن

(20)

(شڪاگو)

ڊاڪٽر پروين جي گهر ڀرسان ڪافي انڊيئنس رهن ٿا جن ۾ ڊاڪٽرن جو تعداد چڱو خاصو آهي. تمام سٺا بنگلوز هئا، ڊاڪٽر چڱو خاصو ڪمائين ٿا. مونکي سميلن دوران گوپ چندر ويڊيو ڪيسٽ ڏني هئي مون چيو ته پروين ڪيسٽ لڳائي ته ڏسون ان ۾ ڇا آهي؟ سندس گهر ۾ تمام تمام وڏو ٽي. وي. سيٽ هو، بس ڪيسٽ ڏسڻ ۾ مزو اچي ويو، گوپ چندر، آرٽي راج ۽ سندن ڪٽمب جا ٻيا ڪلاڪار، اُتي جي سنسٽا جو پروگرام هو. پروين سان گڏ شاپنگ جو پروگرام هو، الڳ الڳ ڊپارٽمينٽل اسٽورز ۾ وٺي هلي، اگهه واجبي هئا شيون به سُنيون هيون.

اُن ڏهاڙي دير رات تائين ڪچهري ڪندا رهياسين، سندس گهوت حيران هو ته هنن جون ڳالهيون ئي نه ٿيون ڪُتن. آنتي شيرين به رات جو ٻئين ايڏائي بجي تائين جاڳندي رهي.

دل-افروز ٻن ڏهاڙن جي موڪل ورتي، شاپنگ لاءِ پنهنجي ڪار ڪڍي، جنهن علائقي ۾ اهو شاپنگ سينٽر هو اُن کان پهرين نيگرو آباديءَ واري ڪالوني هئي. اتي جون چادرون بيدنگ تمام سُنيون، ڊراءِ فروٽ ۾ بادامين جا گورا ايڏا وڏا ۽ لوڻيل ڪائي مزو پيو اچي. اسان جو ڌيان کاڌي طرف گهٽ گهمڻ طرف وڌيڪ هو. آنتي شيرين کي شڪاگو ۾ دل-افروز جي فلٽ ۾ ڇڏي اسان ٻئي سائيٽ سينگ لاءِ نڪري پياسين.

جتان سڀ کان پهرين هال-آف-فئيم ڏسڻ جو پروگرام رکيوسين، منهنجو نشريات سان واسطو هئڻ ڪري مونکي برادڪاسٽنگ ڪميونڪيشن ميوزيم ڏسڻ جو شوق هو. شڪاگو جو ڪلچرل سينٽر جيڪو واشنگٽن اسٽريٽ تي مشيگن ائوڻيو تي آهي. اُتر ۾ ان جي آرٽ-انسٽيٽيوٽ آهي ۽ ڏکڻ ۾ شڪاگورور (ندي). ان جي خرچ پڪي ۽ هلائڻ جو بار ائڊورٽائيزنگ انڊسٽري تي آهي، اُن کي ٽئڪس جي جيڪا چوٽ ملندي آهي ان مان حاصل ٿيل رقم ذريعي هلايو پيو وڃي. آمريڪي ائڊورٽائيزنگ فائونڊيشن جيڪا آمريڪي ائڊورٽائيزنگ فيڊريشن سان جڙيل آهي. ان ۾ سئو پنجويهه کن شخصيتن جن جو سماجي، شهري، اقتصادي زندگيءَ ائڊورٽائيزنگ ڪيترن سان واسطو رهيو آهي، تن جو آڊيو ويڊيو ذريعي ڪاميابين ۽ حاصلاتن جو احوال ملندو، جن جي چونڊ هر سال سڄي مُلڪ مان چونڊ شخصيتن وٽان نامينيشن گهرايون وينديون آهن ۽ ججن جو پئبل جنهن ۾ ائڊورٽائيزنگ ائجنسين، ميڊيا جي تنظيمن جا سينيئر ائگزيڪيوٽو، انهن تنظيمن سان

واسطو رکندڙ پروفيسر وغيره شامل هوندا آهن سي ڪندا آهن. ان جي شروعات 1948ع ۾ ڪئي وئي.

نشریات جي شروعاتي دؤر جا برادڪاسٽر، انائونسر، نيوز ريڊر، اسٽوڊيو، ڊينگ جو سسٽم وغيره ڏسي مزو اچي ويو، حالانڪ ريڊيو مان جان چڏائڻ لاءِ پيا واجهه وجهائيندا آهيون، وري جي نشریات سان ڪا جڙيل ڳالهه نظر اچي ته ڄاڻ حاصل ڪرڻ لاءِ من ۾ خواهش به اُڀري.

نشریات جي ڪن خوشگوار واقعن کي ياد ڪندي هال-آف-فيم ۽ برادڪاسٽنگ ميوزيم جو سُهڻو سفر پورو ڪيو.

شڪاگو ڪلچرل سينٽر کانپوءِ نيوي-پيئر (Navy Pier) آياسين. جيڪو گرانڊ-اٿوڀنيو تي آهي، اتي عام پبلڪ لاءِ ريڊيو ذريعي ڪيئن نشریات سامعين تائين پهچي ٿي، اهو به بندوبست هو، پر اسان پڪڇر ڏسڻ کي ترجيح ڏني. سڀ کان پهرين پيٽ پوڄا ڪئي. تن تازو ڪري، ٻارن جي ميوزيم، ٻارن جي وندر وغيره جي ايراضيءَ تي سرسري نظر ڪندي، مٿي پهتاسين. رنگ برنگي قسمن قسمن گلن سان ڀرپور ايراضيءَ من موهي وڌو. اتي پاڻيءَ جا جهاز سيروسفر لاءِ موجود هئا، جن ۾ تفريح، کائڻ پيئڻ، سنگيت ۽ نرتيه سان گڏ سامونڊي منظرن کي ماڻڻ لاءِ لائين لڳل هئي. شادي مُراڌي يا ڪنهن موقعي لاءِ ان ۾ مالدار ماڻهو پارٽيون وغيره ڪندا رهندا آهن. پئسي جي راند آهي، پئسا ڦيڪ تماشا ديڪ، شڪاگو شئڪسپيئر ٿيئٽر، ناٽڪ پريمين لاءِ ڪشش جو باعث آهي، تن ڏينهن هيءُ ناٽڪ هلي رهيا هئا.

Antony and Cleopatra, A Midsummer night's dream, All's well that ends well, and Romeo Juliet.

مونکي اُتي شئڪسپيئر جا ناٽڪ ڏسڻ جو شوق نه هو بلڪ اُن جي پئڊائشي ڳوٺ ڏسڻ جو جنون هو. ان وچ ۾ اسانجي پڪڇر ڏسڻ جو وقت ٿي ويو، ٽڪيٽون ته اڳ ۾ ئي ورتل هيون، سنيما هال ۾ جڏهن داخل ٿياسين ته اسان کان اڳ ۾ ڪيترا داخل ٿي چڪا هئا، اُن ڏهاڙي مائونٽ اوريست تي فلم هئي، ڏسي مزو اچي ويو. 1953ع ۾ تينسنگ سرائڊمنڊ هليئري سان گڏ مهم تي نڪتو. هماليه تي پرچم لهرايو ۽ 44 سالن کانپوءِ سندس پوٽي تي مدر-گاديس-آف-آرٽ مهربان ٿي. هماليه جون برفيليون چوٽيون... ٽرئڪنگ... نيپالي شيرپا، ائڊوينچر، وڏي شاهي پردي تي ڪئي، سالن کانپوءِ پڪڇر ڏني ۽ اهو به شڪاگو ۾ هماليه منظر ڏسي اُتراڪنڊ ۾ گنگوٽري ڪيدارنات جون برفيليون چوٽيون ۽ سفر..... نيٽن اڳيان اچي ويو.

هڪ پيري ديرادون، مسوري ۽ نئينٽال ويا هئاسين، اُتي پهڙن تي ٽرئڪنگ ڪرڻ جو پوت سوار ٿيو، وڃون پهڙن تي چڙهندا، اوچتو گهنگهور گهٽائون چائجي ويون، ڪارا ڪڪر ڙم ڪري وسڪارن جي تياريءَ ۾ هئا، اسان ڪافي مٿي چڙهي وياسين، رستو ڏنل ڪانه، موت کاڌي، مون سان ته ويل ئي ٿيو. ڪارو ڪُرتو ۽ ڪاري چوڙيدار،



اچي چورن ورتو خبر نه ڪاري ڪپڙي سان شايد سندن دل هئي..... منهنجون رڙيون واکا ننڍو پاءُ راجو چڪي چور کي پيرن تان ڪڍي، ڪن پل ۾ ڏسندي ڏسندي چور ڦونڊجڻ لڳي، اصل ماس پتي پئي ڪڍي، وڏي پيڻ پروميلا سندس گهوت ۽ نراڻون به هيون، پروميلا کي ڇڏي هنن مونکي خوب چيڙايو..... ڪڏهن ڪڏهن انڊوينچر جو جنون چڙهندو آهي ته پوءِ جڻ گهوڙا تبيلي مان ڇٽا..... ان طرح ڊلائوزي، پنانڪوت ۽ امرتسر ويڃڻ ٿيو، ريڊيو ۽ ٽي. وي. ۾ ڪم ڪندڙ انائونسر، پروڊيوسر اسان چئن پنجن چئن گهمڻ جو پروگرام ٺاهيو، امرتسر ٽي. وي. جي چيف انجنيئر جيڪو منهنجي ساھڙيءَ جو ڪليگ هو، تنهن واگها بارڊر ڏيکاريو، جتي هندوستان ۽ پاڪستان جي آمهون سامهون بيهندڙ عملي شام جو جهنڊي لاهڻ واري رسم ادا پئي ڪئي.

امن جي اوسيٿڙي ۾ هندو مُسلمان!

تون ۽ مان پنهنجي ڌرتيءَ جا نگهبان.

واگها ۽ اٿاري بارڊر هڪ ليک ها صرف هڪ ليک.....!

فاصلو - قريب - ليڪن ڪيڏو ڏور!

اسان وچ ۾ سرحدي ليک، بڻي هماليه جي دوري.

اُهو دورو يادگار دورو هو، امرتسر ۾ تازو مڪڻ، لسي، ڍوڍو ساڳ وغيره. مونکي ته اتي جي علائقن ۽ ڳوٺن کي ڏسي سنڌ جا ڳوٺ ۽ کاڌا ياد اچي ويا. اسان به ڊلائوزي ويڃڻ جو پروگرام ٺاهيو، پنانڪوت ريل رستي ۽ اُنڪانپوءِ بس ذريعي اُتي پهتاسين، پاري اصل سٽي ڇڏيو، اتي آرمي آفيسرن ڪري ڪنٽ ۾ ٿيئڙ جون ٽڪيٽون به سستيون. پڪچر ڏسڻ جو پروگرام ٺاهيو، ٽئين کان چهين، پهاڙي علائقن ۾ سج جلدي وڃي آرامي ٿئي، بس اوندهه ٿي وئي ۽ ڪجهه ئي دير ۾ لائيت هلي وئي، پهاڙي علائقن کان اٿواقف اسان هڪ ٻئي جا هٿ پڪڙي چين (ڪڙي) ڪري ٺاهي، رڙيون واکا پيا ڪيون، رستي جي خبر ئي نه پئي پوي، پهاڙي عورتون اسان جي حالت ڏسي تهڪ پيون ڏين، وري ٿي گُٽي ڪڍي ٻئي ڏينهن سامهون پهاڙن جي تمام ويجهي چوٽي نظر اچي رهي هئي، اُتي ويڃڻ جو پروگرام ٺاهيو. وڃون اڳتي نڪرندا تان جو اهڙي پهاڙي علائقي ۾ وڃي نڪتاسين جتي ڪو بني بشر ئي نظر نه پيو اچي. سج لهڻ لڳو، اسان موت کاڌي رستو گُٽي ئي نه پيو، تنهي پرارٿنا شروع ڪئي، مون چيو مهاديو! سروشڪتي مان! تون اسان کي هن آيتا مان ڪڍ، سردارڻي چوڪري گروبابي کي ياد ڪرڻ لڳي ۽ مُسلمان الله کي پُڪارڻ لڳي مُشڪل ڪشا رحم ڪر..... ايشور! الله! ۽ گروءَ پردو رکيو ڪوبه ماري وڃي ها يا پيو ڪو حادثو ٿئي ها ته زندگي ۾ روئڻو پوي ها. ڊلائوزي واري انڊوينچر اصل توبه ڪرائي.

نيوي پيئر کانپوءِ هريسن واٽر ليڪ شور ڊرائيو جي سير سڀاڻي تي نڪتاسين، خوبصورت ليڪ (ڍنڍ) آهي، ٿڌي هير نيري پاڻيءَ ۾ ترندڙ بيڙيون ۽ ننڍا لانچ..... ڪنارا نظرن کان اوجھل صرف پاڻيءَ جون چوليون ۽ هوا جي سرسراھٽ..... من اندر



خوشي تراوت ۽ تازگيءَ جو سنگم انوکو احساس ڏياري رهيا هئا، جنهن جو لفظن ۾ بيان ڪرڻ مُشڪل آهي..... ٻه ٽي ڪلوميٽرن تائين ليڪ شور ڊرائيو تي آهستي آهستي چهل قدمي ڪندي يادين کي سهيڙيندي ٿئي وياسين. دل چيو- وقت ڪيترو نه جلدي گذري ويو.....

لنڊن روانگيءَ کان هڪ ڏهاڙو اڳ دل-افروز پنهنجي گهر پارٽي رکي، جنهن ۾ پروين جي ايراني ساهڙيءَ کي به دعوت ڏني. مُسلم عورتن ۾ هڪ ڳالهه مونکي نظر آئي يا ته پردو يا وري ڪن طرفان پردو ترڪ ڪري ٻاهر نڪرڻ تي تمام تمام گهڻي فارورڊنيس، پروين جي ايراني ساهڙي به پردو ترڪ ڪري روايتن کي پُنتي ڇڏي ڪافي اڳتي نڪري وئي هئي، مولن مولين تي اصل ڌمريل هئي، وس پُچيس هان ته ڏاڙهي پت.....! دير رات تائين اها محفل جاري رهي.

ٻئي ڏهاڙي اشوڪ سان فون تي ڳالهه ٿي ته منجهند جو لنڊن لاءِ فلائيٽ آهي. دل اُداس هئي..... منهنجي من اندر به عجيب گهٻراهت هئي..... آنتي شيرين جون اڪيون آليون هيون..... ٻئين آگسٽ کان ڇهين آگسٽ تائين ڏينهن ائين گذري ويا جڻ ڪي پل..... پروين ۽ سندس گهوت ڊاڪٽر عارف ايئرپورٽ تي ڇڏڻ آيا، سامان رواني ڪرڻ کانپوءِ چيائون تيسٽائين ڪونه وينداسين جيستائين فلائيٽ جو ڊپارچر نه ٿيندو. سندن وقت ڏيڻ، پيار، قُرب، سارسنپال جو لفظن ۾ بيان ڪرڻ مُشڪل آهي. نيٺن ۾ سمايل هن يادگار سفر جي يادين کي پروين جي گهر ۾ انگريزيءَ ۾ لکيل هن جملي سان پورو ڪندس:

A successful man is one  
Who can lay a firm foundation  
With the bricks that others throw at him.

\*\*\*\*\*

## ستارائڻ مندر نيويارڪ

جتي سنڌي اُتي سنڌ!

(21)

نيويارڪ کان فلائيت رات جو يارهين ڌاري هئي، مون خود ان کي ترجيح ڏني هئي، هڪ ان کان اڳ واري فلائيت هئي، مونکي خوف هو ڪٿي مون واري فلائيت لیت ٿي وئي ته اٽڪي نه پوان. هن فلائيت ته اصل ٽڪائي ڇڏيو، هڪ من اُداس ٻيو ڇهن ستن ڪلاڪن جو فرق بيزارگي ۽ پریشانيءَ اچي سوڙهو ڪيو، ٽڪاوت ۾ ننڊ جو جهوتو به نه پئي ڪيان ته ڪٿي اک لڳي وڃي ۽ فلائيت رواني ٿي وڃي ته مري ويندس..... وڏي ذهني اذيت واري ڪيفيت مان گذري رهي هيس.

ليءُ آئي فھر ڪھان سیه قسمت ھمین ڪھانپر

یہ تو وھی جگھ ھئ گذری تھئیہ ھر جھان سیه.....

زندگي ڪنهن وقت ڪٿي اچي سوڙهو ڪري ڪهڙين ڪهڙين يادين کي اڳيان آئي بهاري..... سوچن جي ساگر ۾ ٻوڙي ڇڏي..... دل کي پنور طرف ڌڪي ڇڏي..... روح کي قيد ڪري پر ڪٿي ڇڏي..... وجود کي ڌوڏي، شخصيت کي ڪنن ۾ گولائيون ڪارائي ساڻو ڪري ڇڏي، انسان اڌ اڌ ۾ ورهائجي وڃي..... مضبوط ۽ ڪمزور..... هڪ جسم ڪئي پاڳا.....

مان انهن لمحن ۾ ٻين کي شريڪ نه ڪرڻ چاهيندس دل جي ڪوشي ۾ محفوظ ڪندي صرف ٻاهرين ڏيک ۽ منظرن جو ذڪر ڪرڻ چاهيندس. هيءُ ساڳيو نيويارڪ آهي جتي مان اڳين سفر دوران، ڪجهه ڏهاڙا وئي هيس. منهنجي سوت جي ڌيءَ ونيتا آئي آهي، هن سانا ڪانفرنس دوران ۽ مياميءَ ۾ به ٿي پيرا فون ڪيو هو ته نيويارڪ ضرور اچج، حالانڪ هو نيويارڪ کان ٻاهر ٻئي شهر ۾ رهندا هئا پر سندس گهوت مسٽر رميش اترتي سندس ٻئي ڌيئر منجو ۽ هر شا خاص نيويارڪ ۾ ملڻ ۽ مونکي گهمائڻ لاءِ آئي آيا هئا. 21 جولائي 1990 تي ايئرپورٽ تي وٺڻ آيون، منجهند جو شاپنگ ڪئي ۽ رات جو انڊين ريسٽورينٽ ۾ ڊنر لاءِ وياسين. هوٽل ۾ سنڌ جو هڪ سنڌي چوڪرو جاويد جنهن ڊنر جو آرڊر پئي ورتو، اُن سان ڳالهه ٻولهه ٿي هن ٻڌايو ته هو سنڌ جي تمام سٺي خاندان مان آهي، هن هوٽل ۾ سڄو ڏينهن اُتي پيري بيٺو هوندو آهي. نوڪري تمام سخت آهي، هن رميش کي چيو اکر توهين مدد ڪري مونکي ڪنهن ٻئي هند نوڪري ڏياري سگهو ته مهرباني ٿيندي. ان نوجوان جي ڳالهه ٻڌي بيحد افسوس ٿيو.

ٻئي ڏهاڙي روزاويلٽ اسٽريٽ تي ڪجهه شاپنگ ڪئي، اُنکانپوءِ برادوي-اسٽريٽ تي پيزا وغيره کائڻ کانپوءِ (74 اسٽريٽ) انڊين بزار ۾ شاپنگ وغيره ڪئي. سائيت-سيئنگ ۾ هستن رور (ندي)، اسٽيچو آف لبرٽي، جهونو شهر، ٻئين جنگ عظيم جي رٿائيرڊ فوجي آفيسرن جي ڪالوني، چائينا ٽائون، هيلٿ سائنس سينٽر، پارڪ ايونيوم، راڪفيلر سينٽر، 42 اسٽريٽ تي يو.اين.اُو. جي بلڊنگ، پهرين آئي سلاتر هائوس (ڪوس

گهر) هو. راڪفيلر جنرل اسيمبليءَ لاءِ زمين خريد ڪرڻ لاءِ رقم ڏني هئي، ائمپائير بلڊنگ 102 ماڙن تي مشتمل آهي، مٿان 50 ڪلوميٽرن تائين چوڌر ڇوڏ ڏئي سگهجن ٿا. ورلڊ ٽريڊ سينٽر-ٽئن-ٽاورس 110 تي مشتمل آهي. گهمڻ گهٽڻ لاءِ بيسيون، ٽئڪسي، پيو ته پيو هيلي ڪاپٽر ذريعي نيويارڪ مٿان اوهين سير ڪري منظر ڏسي سگهو ٿا، ان وقت ايڪونجاه آمريڪي ڊالر ان ٿوڙ لاءِ، سورهان ميل هوا ۾ سيروسفر ڪري سگهجي پيو. ان سيروسفر جو نمونو دنيا کي يارهين سيپٽمبر 2001ع تي دهشتگردن هڪٻئي پٺيان اڏامون ڪري ورلڊ-ٽريڊ-سينٽر کي ڪن پل ۾ زمين دوز ڪري ڏيکاريو.

مسٽر رميش اتر کي اتي جي مشهور ڪسينو ڏيکارڻ جو شوق هو، مون چيو نائگرا-فالس ڏسڻ ويندس. هن چيو- توکي اسان پنهنجي ڪار ۾ وٺي هلنداسين، اتي پنهنجا شناختي ڪارڊ ڏيکاري گهمائي وٺي اينداسين، پر مون چيو نه مان ويزا وٺي اتان ڪئندا به گهمي ايندس. مان ويزا وٺي بس ذريعي نائگرا-فالس ڏسڻ ويس، پاڻيءَ جو ايڏو ته آواز هو جو اصل ڪنن ۾ گهوگهاٽ ٿئي ٿيا، پاڻيءَ جون بوندون اتان اسان جي جسم تي پئجي رهيون هيون، هيٺ نهارڻ سان مونکي ته اصل گهٻراهٽ پئي ٿي، اگر ڪو ڪري ته ڪڪ جيان لڙهي وڃي.

هڪ ٻه ڏينهن ڪئندا ۾ سيروسفر کانپوءِ واپسي رهي. جناب اسرار انصاري ۽ جناب خالد هسماڻيءَ جا لک ٿورا.

نيوجرسيءَ ۾ ويد مندر ڏٺو، نيويارڪ ۾ گوپ چندر سان ملاقات ٿي، اتي ستنارائڻ مندر ڏسڻ جي به نيند مليل هئي، مندر جو درشن ڪيو، هن مندر ۾ ڏٺ وار، ڪٿا ڪيرتن، شادي مُراڌيءَ وارا فنڪشن وغيره ٿيندا رهن ٿا، پرديس ۾ رهندڙ پنهنجي سنڌي سڄڻن کي ريتن رسمن ۽ ڪلچر کان واقف ڪرائڻ وارو هيءُ مرڪز سڀني کي جوڙي ويٺو آهي. مندر جو پريزيڊنٽ ان وقت شري ناري لڪاني، دادا شري آر.جي.آڏواڻي، بورڊ-آف-ٽرسٽي جو چيئرمين ۽ ميمبر شري اين.ڪي.لعلچنداڻي، مندر ۾ ٻاهران آيل شخصيتن جي شري لعلچنداڻيءَ واقفيت ڏني. لنڊن کان صنعتڪار ۽ دانيور شري سريچند هندوجا، دهليءَ کان وينا شرننگي، جن جو سمان ڪيو ويو ۽ ٻه لفظ ڳالهائڻ لاءِ چيا ويا. شري سريچند هندوجا کي مندر جي تعمير لاءِ سهڪار ڏيڻ لاءِ چيو ويو. انکان اڳ جيڪو سنڌين مندر ٺاهيو هو تنهن ۾ گروگرنٽ صاحب جي موجودگيءَ ڪري سڪن پنهنجي قبضي ۾ ڪري ورتو هو، انهن ڏهاڙن دوران اها ڪنٽراورسي ڪافي هلي هئي.

نيويارڪ جي مُشڪلاتن، انتظار ۽ تڪليف، تڪليفن تي قابو پائي هڪ ڏاهي جي قول کي ياد ڪندي پنهنجي سفر جي آخري پُڙ لاءِ لنڊن لاءِ فلائيٽ ورتي.

Lack of confidence is not the result of difficulty

The difficulty comes from lack of confidence. (Seneca)

\*\*\*\*\*

## لنڊن (22)

نيويارڪ واري هن هوائي جهاز تي هڪ ٻيو به فلور هو، ستين آگسٽ لنڊن هوائي اڏي تي پهچڻ تي من ۾ خوشيءَ جي لهر هئي، اعتماد انساني من به عجيب آهي ڪڏهن تولو ڪڏهن ماسو..... اسين هندوستانی سامان ايڏا ڍوڻيون جو وڃي خير ٿين! مٿ مائٽن، سڄڻن لاءِ هڪ اڌ سوکڙي پاڪڙي ڪٽندي وڃون وزن وڌائيندا. مون سان اهو ڪو معاملو هڪ اڌ پيري جو ناهي، پر هر پيري هر سفر تي گهل گهلان انڪري ٿيوب ذريعي هوائي اڏي تان هونسلوايسٽ سفر ڪرڻ جو ته سوال ئي نه آهي، هر پيري ٽئڪسيءَ جي چٽي پوي، پرڏيس ۾ پائي به سئو برابر لڳي. حالانڪ اتي ماسٽيون آهن وڏي پاءُ چٽي رکيو اٿن هن کي جيترو پئسو گهرجي اوترو ڏيندا ڪريو. مان ٻاهر نڪري ٽئڪسيءَ جي لائين ۾ بيٺس، ننڍي ٽئڪسي ورتي، لنڊن ۾ جهڙ مينهن خبر ئي نه پوي اچي در ڪڙڪائي..... اُن ڏهاڙي هلڪڙا مينهن ڦڙا پئجي رهيا هئا..... جهونين انگريزي فلمن ۾ ان طرح جي ٽئڪسين ۽ ڪارين ۾ هٿ ۽ گلئوز پهريل روايتي لباسن ۾ لارڊس ۽ اُنهن جي پريميڪائن جي سيروسفر وارا منظر اکين آڏو گهمڻ لڳا اها ٻي ڳالهه آهي ته نه ئي منهنجي مٿي تي اسٽائيلش هٿ هئي..... نه گلئوز..... لباس ولائتي پر دل هندوستانی..... خير سان منزل تي پهتس، چانه پاڻي پي ڊاڪٽر بدر سومري کي فون ڪيم جو هن مٽرڊ ۾ خط لکيو هو ته لنڊن اچو ته احوال ڏجو. پنهنجي خط ۾ لکيائين:

مانواري وينا شرننگي،  
نمستي،

حق موجود سلام ۽ جيئي سنڌ،

منهنجي لاءِ اها سٺي خبر آهي ته اوهين آمريڪا ياترا کانپوءِ لنڊن پيا اچو، پڪ سان ملاقات ٿيندي - هتي به هزارين سنڌي رهن پيا، اُنهن جا ڪميونٽي سينٽر به آهن، هتي به سنڌي ميلا مون به اٿيندڙ ڪيا آهن. سنڌي ونش ڏسي اُستاد بخاريءَ جا ٻول - سنڌ جيئندي سدا سنڌ جيئندي سدا! ڏاڍا ياد آيا - پر هڪ اهم مسئلو آهي ته پنهنجي ميلي ۾ هڪ به سنڌي لفظ استعمال نه ڪيو رڳو پيا هڪ ٻئي سان انگريزيءَ ۾ ڳالهايون! ۽ گيت به فلمي گيت، اُردوءَ ۾ هلايون. اوهان اچي انهن کي سمجهايو پنهنجي شادي مُراڌي ميلن وغيره ۾ گيت ته سنڌيءَ ۾ هلائڻ! ميلي ۾ مون کين ۽ سندن نوجوان نسل کي موٽيو ڪرڻ جي ڪوشش ڪئي ته لنڊن جا سنڌي گهڻي ڀاڱي بزنيس ڪميونٽي جا آهن، روزانو هڪ

ڪلاڪ ريڊيو تي سنڌي ۾ پروگرام خريد ڪن ۽ ڪنهنجو ڪجهه خرچ نه ايندو. ريڊيو جي مئنيجمينٽ / يا ٽي. وي. تي پنهنجا اشتهار باءِ-لئنگويج (سنڌي ۽ انگريزيءَ) ۾ هلايو! ان خط جي موٽ ۾ صرف اهو چوندس :

منهنجو وس واکا پٽڻ ڪم پوچ جو.

اسپين ۾ به ڏياريءَ جي فنڪشن جو اهو ئي حال هو. لنڊن ۾ بدر صاحب سان دعا سلام کانپوءِ مون چيو- مونکي شيڪسپيئر جو ڳوٺ ضرور ڏسڻو آهي، من ۾ خواهش آهي ته اهڙي عظيم ليکڪ جي رهائشگاه ڏسان. سومري صاحب ورائيو، سڀاڻي جو پروگرام ٺاهيون ٿا. مون ان وچ ۾ پنهنجن ٻين واقفڪارن سان فون تي دعا سلام ڪيو. انکانپوءِ ٻيهر فون آيو، هُن چيو سڀاڻي جو پروگرام طءُ ٿيو آهي، توهان تيار ٿي ويهجو ته سوير ئي نڪري هلنداسين. رات جو ٿريا مخدوم جو فون آيو اُن سان ڪافي دير ڪچهري ٿي. کائي پي وڃي آرامي ٿيس.

\*\*\*\*\*

## شيڪسپيئر جي وطن ۾ (23)

آچر ڏهاڙي انين تاريخ آگسٽ تي صبح جو سوير ئي تيار ٿي فون جو انتظار ڪري رهي هيس. ڊا. سومري موبائيل تان فون ڪيو ته اسين ٻاهر اوهانجو انتظار ڪري رهيا آهيون، گهر کان ٻن ٽن منٽن جي پنڌ تي پهچڻ لاءِ چيو. ڊا. بدر سومري منهنجو تعارف ٻئي هڪ ڊاڪٽر بدر سان ڪرايو. رسمي طور دعا سلام کانپوءِ اسان ادب جي عظيم شخصيت، شاعر، ناٽڪ نويس جي ڳوٺ طرف روانا ٿياسين فاصلو چڱو خاصو هو. وقت پنهنجي رفتار سان اڳتي وڌي رهيو هو، مينهن جي بوندن جو وسڪارو شروع ٿي ويو. ڪار جي رفتار پُنتي ٿيندي پئي وئي، مينهن جي رفتار تيز ٿيندي ٿئي وئي. ڊاڪٽر صاحب گهٻرائجي ويا، سومرو صاحب دم دلاسا ڏيئي رهيو هو، ته اجهو تو مينهن بند ٿئي. پر اندر ديوتا به ڪو اُن ڏينهن ڌمريل هو اصل ماڻ ئي نه ڪري بادلن کي حڪم ڏنائين ته وڃو وڃي شيڪسپيئر جي ڳوٺ طرف ويندڙ واٽ تي وسڪارا ڪيو. بدر سومرو موڊ ۾ هو، مونکي چيائين توهان شيخ - پير جي ڳوٺ کي ئي ڇو ترجيح ڏني؟ مون ورائيو عظيم ساهتيڪار ناٽڪ نويس جي يادگار پندائشي وطن کي ڏسڻ ٿي چاهيان. تهڪ ڏيندي چيائين - شيخن جي پير کي ڏسو ٿا نه؟ ڪيڏا مينهن وسايا اٿائين.....! پٽائي ۽ بارش..... پٽائي کي به مينهن پسند ته شيخ - پير کي به پسند..... ان موضوع تي پٽائي جا به ٻه ٻيٽ جهونگار يائين. هڪ طرف سُر سارنگ جو ذڪر هو ته ٻئي طرف ڊاڪٽر صاحب جو موسم تي ڌم..... سندن دل پئي چاهيو ته موت کائي..... مينهن به چوي ته اڄ نه وسان ته ڪڏهن وسان..... رستو ڏسڻ ۾ ئي نه پيو اچي..... بادلن جي گڙگڙاهٽ ڏسي ڪجهه دير لاءِ ته دل پريشان ٿي، پر مونکي به عظيم ناٽڪ نويس جي پندائشي ڳوٺ اسٽرٽفورڊ-اپان-اوان ڏسڻ جو جنون هو. اسين به هانو هارڻ وارا ڪونه هئاسين، مون بدر سومري کي چيو، اسان جڏهن ڳوٺ ۾ هئاسين ته مينهن پوندو هو ته ست ڪاٺن جا نالا وٺي ڏاڳي ۾ ڳنڍه ٻڌي مينهن ۾ زومائي فتا ڪندا هئاسين، ته پوءِ مينهن بند ٿي ويندو. چيائين سچ.....! مون چيو هائو! ته پوءِ چيائين وارو ڪريو ڪاٺن جا نالا ٻڌي ڦٽا ڪيو ته مصيبت کان پلانڊ ته آجو ڪيون، ڏاڳو ئي نه پيو ملي، مڙيئي ليڙ هٿ ڪري نالا ڳڻڻ شروع ڪيا شهدادڪوٽ جي ڪاٺن جا نالا، دهليءَ جي ڪاٺن جا نالا بدر سومري طرفان وڏين حصتين وارن ڪاٺن جا نالا ڳڻهڻ ۽ مان هر هڪ نالي تي ڳنڍه ٻڌندي ٿئي ويس. نيٺ هڻي هندُ ڪيوسين ست ئي نالا هٿ لڳي ويا. اهو ٽوٽڪو ڪري پاڻيءَ ۾ ستن ڪاٺن کي

ٻڌي ڦٽو ڪيوسين. فاصلو ڏيمي رفتار سان طءُ ٿي رهيو هو. وقت گذرندو ٿئي ويو ۽ مينهن جي رفتار پُنتي پوندي ٿئي وئي.

ڊا. بدر سومري چيو واه! جو اوهان توتڪو ٻڌايو! سچ پچ ڪاٺن مينهن کي سگهو ڪري ورتو. وات تي هڪ هند چانهه پيئڻ لاءِ ترسياسين. بدر صاحب پاڻ سان گڏ انب آندا هئا. ڏسي سچ پچ حيراني ٿي، لنڊن ۾ سنڌ وارا وڏا وڏا منا چاش جهڙا انب. اصل ڳوٺ ياد اچي ويو. باريچ تي مينهن جي مند ۾ پاڻي ۾ ٽپا ڏيڻ ۽ انب جا توڪرا خالي ڪرڻ، اسان پائڻ پيئڻ جي پلٽن انبن تي پرڻجي پوندي هئي. چانهه پاڻي پي تن تازو ڪري اڳتي لاءِ روانا ٿياسين. لنڊن کان تقريبا سئو ستر کن ڪلوميٽرن جو فاصلو ٿيندو. ٻارهين ڌاري اُتي پهتاسين.

شيڪسپيئر جي ڳوٺ پهچڻ تي هلڪيون بوندون پئجي رهيون هيون. تمام گهڻي ساوڪ ۽ ساوڪ کان وڌيڪ گلن جون ٻاريون هڪ ننڍڙي ڪاٺ جي پُل هئي. اُن وقت ننڍي هوندي انگريزيءَ جي ٻاراڻي درجي جي ڪتاب ۾ ان طرح رنگ برنگي گلن جي ٻارين وچ ۾ گهرن ۽ ان طرح جي ڪاٺ جي پُلين تان گذرندڙ ٻارڙن جا خوبصورت چهره اکين آڏو اچڻ لڳا، ليس ۽ جهالر وارا فراق پهريل ننڍڙيون نينگريون هٿن ۾ گلن جون توڪريون..... پاڻيءَ ۾ ترندڙ اڇيون ڪاريون بدقون گهرن جي اڏاوت به مخصوص انداز واري..... هر علائقي ۽ مُلڪ جي پنهنجي خوبصورت هوندي آهي.

شيڪسپيئر برٽ-پليس جي نالي سان ترست آهي جيڪا انڪي هلائيندي آهي. پنج پائونڊ کن ٽڪيٽ آهي. هن عظيم ناٽڪ نگار جي برٽ-پليس هينلي اسٽريٽ تي آهي، جتي ڪيترا ڪتاب ۽ دستخط به ڏسڻ وٿان ملندا، اتي هن ليکڪ جي زندگيءَ تي آڌارت ناٽڪ وغيره به راييل شيڪسپيئر ٿيٽر ۾ منچن ڪيا ويندا آهن. جنهن لاءِ اڳواٽ ٽڪيٽون بڪ ڪرائڻيون پونديون آهن.

گهر اندر داخل ٿيڻ کان پهرين هڪ تصوير ورتي اُنڪانپوءِ اندر داخل ٿيڻ تي، سندس استعمال واريون شيون اُتي رکيون ويون هيون سي نظر اينديون. سندس ڪمر (بيڊروم) عام رواجي طرح وارو هو، رنڌڻي ۾ اسان جي ڳوٺن جيان باسٽ برٽڻ موجود هئا. اُن وقت سچ پچ ايڏو سٺو لڳي رهيو هو جنهن جو بيان ڪرڻ مُشڪل آهي. زندگيءَ ۾ ڪڏهن تصور نه ڪيو هو ته اُتي وڃي پُهچندس، مميءَ جي وٽان سندس ناٽڪن جا نالا، ڊائلاگ، ڪردارن جي ٻاري ۾ ننڍي هوندي کان ئي ٻڌا هئا. آٿيلو، ڪنگ ليئر، هئمليٽ، ڊيسڊيمونيا وغيره، ڪردارن سان همدردي. ائين ته سڄي دنيا ڳنڊجي وئي آهي. پئسو هجي ته انسان ڪٿي به پهچي سگهي ٿو پر جيڪو تصور ۽ احساس، خوشي اُن وقت مونکي اهڙي عظيم ليکڪ ۽ شاعر جي اڳڻ ۾ بهي ٿي رهي هئي اُن جي قيمت ۽ مُلھ سچ پچ نه ٿو لڳائي سگهجي.



ڊا. بدر سومري جا ٿورا جنهن همت ڪري پروگرام جلد طئه ڪري ورتو، ۽ ڊاڪٽر بدر جا به ٿورا جنهن اهڙي مُند ۾ ڊرائيونگ جو اسٽرين برداشت ڪري 170 ڪلوميٽرن جو مينهن ۾ فاصلو طئه ڪري اُتي پهچايو.

وليم شيڪسپيئر جو واسطو ڪنهن هڪ دور سان نه بلڪه هر دور سان آهي، عظيم شاعر جي يادگار گهر ٻاهران پهچڻ تي من ۾ خوشيءَ جو احساس ٿي رهيو هو، در اڳيان تمام سُھڻا گل تڙيل هئا. اسان ڪجهه تصويرون ورتيون. دراصل ان جي ڀرسان ۽ ٿورو فاصلي تي ان سان جڙيل پنج يادگار آهن. هڪ مٿري آرڊنس هائوس جنهن لاءِ بيان ڪيو وڃي ته اهو سندس ماءُ جو شاديءَ کان اڳ جو گهر هو، سندس ناناڻو گهر يورپ جي جهوني دور جي روايتي گهرن جيان آهي. اتي ڳوٺاڻي ماحول جو منظر پسي سگهجي ٿو، ٻنيون ٻارا، ريڙيون، چوپايو مال وغيره. انڪانسواءِ ائني-هيٿويز ڪاٽيج، هيءُ اهو گهر آهي جتي وليم شيڪسپيئر پريت جو پيچ پاتو، اتي سندس محبوبا ائني شاديءَ کان اڳ رهندي هئي، نومبر 1582ع ۾ ٻنهي لئون لڏيون..... اُن وقت وليم شيڪسپيئر جي عمر (18) ارڙهين سال هئي ۽ سندس محبوبا جي (26) ڇهويهه سال، هوءَ تن مهينن سان پيٽ سان هئي، جو ٻئي شاديءَ جي ڏور ۾ ٻڌجي ويا. ائني جي اباڻي گهر جا وارث اڻويهه صديءَ تائين اتي رهيا، هال ڪروفت جو جهونو شهر جيڪو وليم شيڪسپيئر جي نياڻي ڊاڪٽر جان هال جي نالي پٺيان آهي. ڊاڪٽر جان سندس ڌيءَ سوزانا سان 1607ع ۾ شادي ڪئي ۽ هن امير غريب سڀني جو علاج ڪيو، ڊاڪٽر جان جتي مريضن کي چڪاسيندو هو، اُن دور ۾ ڪهڙي طرح جون دوائون هونديون هيون تن جي باري ۾ ڄاڻ، اتي جو جيڪو باغ آهي تنهن ۾ جڙيون ٻوٽيون وغيره پوکيل آهن، اگر ڪو خريد ڪرڻ چاهي ته اُن کي ملي سگهن ٿيون. ان جي ڏوهتيءَ ايليزابيت جي پهرين خاوند ٿامس-نئش جي رهائشگاهه آهي، ڀرسان نئيوپئلس به آهي جتي وليم شيڪسپيئر پڇاڙيءَ وارا ڏهاڙا گذاريا هئا. انهن سڀني جاين جي تقريباً گڏيل ٽڪيٽ ۾ يارهن پاڻونڊ لڳن ٿا.

اهي سڀ ٽرسٽ طرفان هلايا وڃن ٿا. ان ٽرسٽ طرفان تعليمي ڪورس پڻ هلايا وڃن ٿا. سينٽرل لائبريري موجود آهي جيڪا ريفرنس طور تمام ئي ڪارائتو مواد ميسر ڪري ٿي، ڪنهن کي پي.ايڇ.ڊي. وغيره ڪرڻي هجي ته ان لاءِ مددگار ثابت ٿي سگهي ٿي. فرينڊ-آف-ٽرسٽ طور ڪوبه شامل ٿي سگهي ٿو.

ائين ته يورپ جا ٻيا به ساهتڪار هئا پر هن وڌيڪ مقبوليت حاصل ڪئي. سنڌ ۾ ورهاڱي کان اڳ ناٽڪن جي حوالي سان ڪراچي، حيدرآباد ۽ خاص طور تي پڙهيل ڳڙهيل طبقي جي زبان تي ڊائيلوگ عام جام هئا. منهنجي امڙ کي ڊيسٽيمونيا ۽ آٽيلو جي گفتگوءَ وارا جملا برزبان ياد هئا. شيڪسپيئر جي مشهور ناٽڪ هئمليت کي 1914ع ۾ مرزا قليچ بيگ سنڌي ۾ (اڻڊاٻت) اپنايو. جنهنکي شري هيرانند آڏواڻيءَ جي هدايتڪاريءَ

۾ ڊي-جي-سند ڪاليج جي ائميچوئر ڊراماٽڪ سوسائٽيءَ جي ڪلاڪارن منچ تي پيش ڪيو.

وليم شيڪسپيئر جا جيڪي همصر هئا سي کيس وڏي احترام جي نگاه سان ڏسندا هئا، تن طرفان هن متعلق رايي کي اتي پيش ڪيو ويو هو، سندس لکڻ پڙهڻ وارو هند ۽ ٻين ڪمرن کي ڏسڻ سان گڏوگڏ سندس تخليقي ۽ زندگيءَ جي سفر، رهڻي ڪرڻي واري معلومات ۽ مشهور معروف ناٽڪنويس ۽ شاعر جي رهائش گاه جو هيءُ يادگار سفر ائين (8) آگسٽ 1999ع آرتوار ڏهاڙي به شڪريه جناب بدر سومري جي ڪوششن سان پلئ پيو.

هڪ ٻيو تاريخي واروڪ - قلعو ڪافي فاصلي تي هو، جنهن ۾ گذريل ڏهن صدين دوران ڇا وهيو واپريو ۽ گذريو، ان متعلق سنسني-خير داستان سيلانين جي ڪشش وارا آهن، جتي خاص واقعن تي آڌارت ڊائري جا سچ، گذريل ڏهن صدين جي تاريخ، گهوسٽ ٽاور (جنات وارو قلعو) ۽ ان شاهي محل جي قتل ۽ ٻين داستانن جو ذڪر ۽ ڄاڻ سيلانين کي ڏني وڃي ٿي. مونکي صرف وليم شيڪسپيئر جي پڻاڻشي سرزمين ڏسڻ جو اشتياق هو..... تمنا هئي جا پوري ٿي.

اتان واپس ورندي وات تي آڪسفورڊ يونيورسٽي وارو روڊ هو، پر اسين اڳتي نڪري چڪا هئاسين. هيءُ تعليمي ادارو قديم تعليمي مرڪز رهيو آهي. ان جي اردگرد ڪي ڪاليج آهن، اتي سر ڪرسٽوفر وارن جي ڊزائين تي آڌارت لائبريري ۽ ٿيٽر ڏسڻ وٽان آهي ۽ ڪي تاريخي ميوزيمس آهن. ميوزيم ۾ ڪئپٽن ڪوڪ جي ڪليڪشن موجود آهن. وات تي هڪ سنڌي شاگرد جي گهر هلڻ جو پروگرام هن طئه ڪري ورتو. سنڌ يونيورسٽيءَ جو هيءُ نوجوان شاگرد محمد صديق ڪلهوڙو ماسٽر چندر جي ڳوٺ جو هو، اتي پي.ايڇ.ڊي. پڙهڻ آيو هو، جيڪو پڙهائي پوري ڪري واپس وطن وڃي رهيو هو، اسان هن وٽ اڌ ڪلاڪ کن وينا سين..... هن ٻڌايو ته سنڌ جي دوري دوران سنڌ يونيورسٽيءَ ۾ مون سان سندس ملاقات ٿي هئي. چانهه پاڻي کانپوءِ هن کان اجازت ورتي.

واپس ورندي جڏهن هڪ هندان گذرياسين ته هن چيو هتي چاچا ڏاهر رهندو آهي، تمام پلو ماڻهو آهي سنڌ سان پيار اٿس، ان ڏهاڙي ته جناب شهنواز ڏاهر سان ملاقات ڪانه ٿي پر پوءِ ڪهاڻين جي مجموعي تي تبصرو لکي موڪليائون. سندن تاريخ جي حوالي سان ڪئي آرٽيڪلس پڙهيون آهن. پاڻ تاريخدان آهن. مارئي طرفان 29-30 سيپٽمبر 2001ع تي جيڪا پٽائي گهوت شاه لطيف تي انٽرنيشنل ڪانفرنس ٿي تنهن ۾ شرڪت ڪيائون. پيئرن لاءِ عزت، ڳالهائڻ دوران ڏيئري، پيئريءَ جا لفظ عورتن لاءِ احترام جي گواهي ڏين ٿا، جناب شهنواز ڏاهر پلو انسان آهي، جڏهنڪ ڪيترن کي ڏيئرن پيئرن ۽ عورتن سان ڳالهائڻ جي تميز ۽ تهذيب ٻڙي..... مهنڊپڻي جو چهري تي ڪول..... غيرمهنڊب لڇڻ..... جيڪي سنڌي سماج تي بدنما داغ آهن. تڏهن ته شاه سائين فرمايو آهي :

ماڻهو سڀ نه سُهڻا، پڪي سڀ نه هنج  
ڪنهن ڪنهن ماڻهو منجهه اچي ٻوڙ بهار جي  
(شاه)

\*\*\*\*\*

## ميلو متو پيو ۴ (24)

لندن هن کان پهرين ٻه ڀيرا وڃڻ ٿيو آهي هڪ 1990ع ۾ ۽ ٻيو 1995ع ۾ پهريون ڀيرو ڀائٽي به هلي هئي، تمام گهڻي پريشاني ٿي هئي. ننڍي هئي مان ترين ۾ چڙهي ويس ۽ هو رهجي وئي. لندن مونکي بيحد پسند آهي، ور ور ڪري لندن موڪلڻ لاءِ وڃڻ تي دل ڪندي آهي. ڇاڄي ڪري پسند آهي.....؟ ڇو پسند آهي.....؟ ان جي ڄاڻڻ جي ڪوشش به نه ڪئي آهي. ڪو زمانو هو لندن رٿن وڌي ڳالهه هئي. سڀ کان پهرين اسانجون مامي جون ڌيئرون ويون اهو سٺ واري ڏهاڪي جو شروعاتي دور هو. اڄ انهن مان به لندن ۾ ئي آهن. اُما جيتلي، وينا جيتلي ۽ هڪ ڪنڊا ۾ آهي ميران، سچ پچ ته انهن جيڪا محنت ڪئي جدوجهد ڪئي اُن جو بيان ڪرڻ مُشڪل آهي. پاڻ ۾ اٺ ڀيرون ۽ هڪ ننڍو ڀاءُ ونود اٿن، جيڪو هن وقت ڪنڊا ۾ آهي. اسان جي نيات (برادري) ۾ گهڻن گهڻن چوڪرن کان اڳ پڙهڻ لکڻ ۽ نوڪري ڪرڻ جي سلسلي ۾ پهل ڪئي. منهنجي وڏي ڀاءُ اشوڪ کي به لندن پڙهائيءَ ڪرڻ جو بيحد شوق هو، پڇاڻن ان جي سخت خلاف هئا سنڌ کان ٻاهر نه وڃي، مميءَ هن جي مدد ڪئي. ڪوئيٽا (بلوچستان) ۾ اڃان بي.ايس.سي. پاس ڪري جبالا جيڪل سروي آف پاڪستان ۾ اسسٽنٽ ڊائريڪٽر جي نوڪري تي لڳو هو، نوڪريءَ تان استيعفا ڏيئي لندن روانو ٿيو هو. اُتان پوءِ ڪيترن سالن بعد (ريشيل) رنگ پيد وارن مسئلن ۽ جهيڙن جهڻن ڪري اسپين روانو ٿيو.

منهنجو ٻيهر لندن جو دورو ورلڊ سنڌي ڪانفرنس جي نينڊ تي رهيو. ڊاڪٽر منور هاليپوٽي طرفان هر سال ڪانفرنس ۾ شرڪت ڪرڻ جي نينڊ ملندي آهي. 1995ع ۾ مان اين.او.سي. وٺي شرڪت ڪئي. جتي سنڌ جا ڪافي اڳواڻ شرڪت ڪرڻ لاءِ آيا هئا. سائين جي.ايم. سيد جا فرزند جناب امداد محمد شاهه، جناب گل محمد جڪراڻي، سيد غلام شاهه، جناب پرڳڙي ۽ ٻيا ڪيترا موجود هئا. هڪ ڏينهن اڳمر سنڌ - هائوس ۾ سڀني جي هن ماني به رکي هئي، جتي ڪجهه لنڊن جا سنڌي سڄڻ به شامل ٿيا. مان ته سچ پچ ڊاڪٽر منور هاليپوٽي جي غير سنڌي فارينر گرل فرينڊ کي شاباس ڏيندس جنهن ڏاڍي محنت ڪئي، کاڌي جو بندوبست ڪيو، خود پنهنجي هٿن سان ڪيترا طعام تيار ڪيائين. ٻئي ڏينهن ڪانفرنس دواران به ڪيترن سان ملاقات ٿي جن ۾ مسٽر رائي سنگهاڻي، نظير قريشي، ڊاڪٽر ڀٽي، ۽ ٻيا ڪيترا سڄڻ موجود هئا. اسپيڪرس ۽ پيپر پڙهندڙن جا ويچار ٻُڌڻ وٽان مليا. مونکي ته ثريا مخدوم جو پيپر پسند پيو. ليڪڪا ۽ ميڊيا ۾ ڪم ڪندڙ طور انهن ڪانفرنسن ۾ مختلف طبقن جا ويچار، رايو ٻُڌڻ وٽان ملن ٿا. مُشاعدو ڪرڻ سان ڪافي

ڪجهه ڄاڻ پوءِ پوي ٿي. اتي والاريل ڪشمير جا ڪجهه شخص موجود هئا، جن پڻ پاڪستان حڪومت طرفان حقن کان کين محروم ڪرڻ، ڏکڻ سورن ۽ اهجن جا پنهنجا روڻا رونا، دهليءَ مان نياز پنجابي هو، تنهن پڻ ويچار پيش ڪيا. اتي ئي گيتا راج سان ملاقات ٿي حالانڪ دهليءَ ريڊيو تي اڳ ۾ ملاقات ٿي چڪي هئي. مميءَ جي واتان هڪ ٻهاڪو ٻڌو هيم، نئين واري صلاح ؛ يعني مٿي صلاح ڪرڻ، اهو تجربو هر پيري لنڊن ۾ ٿيندو آهي. گيتا راج طرفان نئين واري نينڊ ملندي آهي. ظاهر آهي ته ٻاهر نڪرڻ سان وقت جي وڏي قيمت هوندي آهي، ميل ميلاپ، گهمڻ گهٽڻ، ۽ ڄاڻ حاصل ڪرڻ انهن ئي ٻن چئن ڏينهن دوران جيترو به موقعو ملي ماڻهو اُن وقت جو استعمال ڪري وٺي. جيڪو پرديس ۾ وڃي ٿو ظاهر آهي ته ڪچهريءَ سان گڏ سيروسفر ۽ معلومات حاصل ڪرڻ لاءِ به ڪوشش ڪندو. جتي هڪ هڪ پاڻونڊ اسان جهڙن لاءِ هڪ سئو کان مٿي رهي ٿو.

ان ڪانفرنس دوران ئي نظير قريشيءَ پنهنجي گهر ڏنر لاءِ دعوت ڏني. هونسلو ايسٽ ۾ ڪزنس جي گهران نه صرف اچي وٺي ويو پر رات جو واپس پهچائي ويو. پنهنجي نوڪريءَ مان وقت ڪڍي نه صرف ڪانفرنس دوران پر لنڊن جي ڪن اهم جڳهين جي ڄاڻ ڏني. سندس گهرواريءَ تمام آدرپاءُ ڪيو ڪافي طعام تيار ڪيا هئا. کيس تاج محل ڏسڻ جو شوق هو، مون کيس نينڊ به ڏني ته جڏهن به اچڻ چاهي مونکي ڪجهه ڏهاڙا اڳ اطلاع ڏئي ته کيس مان ڏيکاريندس. هن ڪٽمب سان جيڪا گڏجاڻي رهي سا يادگار رهي.

اُما جئٽلي ۽ وينا جئٽلي جي نانائڻ عزيزن جي ڪٽمب مان اجيت ۽ سندس گهرواري ڏنر لاءِ نينڊ ڏني، جنهن جي گهرواريءَ گجراتي آهي اُن گجراتي کاڌا تيار ڪيا هئا. قسمت سانگي دهليءَ جي ڳائيندڙ فنڪارا راڌڪا واڌواڻي اُتي هئي. سندس نياڻي جي اتي نوڪري هئي ايلاز منٿون توکي اچڻو ضرور آهي، مان ٿي توکي وٺڻ اچان مون کيس منع ڪئي مهرباني ڪر تون پنڌ نه ڪر مان ٿي اچان، تون مونکي صرف ڏسڻ پتو ڏئي اڌ ڪلاڪ اڳ ئي اچي پاڻ ۽ سندس گهوت بسنت واڌواڻي بس اسٽينڊ تي بيٺا. اصل خوشيءَ ۾ نه پئي ماڻي.

لنڊن ۾ منهنجي شاپنگ جي پسند جي جڳهه آهي آڪسفورڊ-اسٽريٽ ۽ مارڪس ۽ اسپينسر جا ڊپارٽمينٽل اسٽور، لئٽل ووڊ وغيره. هر پيري هڪ ٻه چڪر لڳن ۽ خريداري به ضرور ڪرڻي آهي، لنڊن جا ڪارڊيگان (سوئٽر) تمام سُٺا، اگهه به واجبي ۽ اُتي جيڪو سيل لڳندو آهي اهو به (جينين) صحيح هوندو آهي. هتي وانگر نه ته ٻيڻو ليبل لڳائي اڌ ڪري رکن، گهر پهچڻ کانپوءِ محسوس ٿئي ٿي ڳجي وياسين. هڪ پيري زاهده ٿيو جو خاوند جناب نور محمد ٿيو لنڊن ۾ هئا، تن کي به شاپنگ ڪرڻي هئي، آڪسفورڊ اسٽريٽ تي ملياسين شالنيءَ جي ٻارن لاءِ تمام مهانگو ڪارڊيگان خريد ڪيم، چيائون هن جي ٻارن سان وڌيڪ پيار اٿئي ڇا؟ حيدرآباد ۾ سندن گهر ممي ۽ مان رهياسين تمام تمام گهڻو

خيال رکيائون. جناب نور محمد ٿيو پلو انسان آهي، ٻار به تمام سٺا اٿن. سندن قرب و سرڻ جهڙا نه آهن. پرديس ۾ جڏهن وطن واسي ۽ هر-زبان ملن ته عيد ٿيو وڃي.

آڪسفورڊ اسٽريٽ شاپنگ ايراضي تقريبا پنجن ڪلوميٽرن تي ڦهليل آهي. ويه لکن کان به مٿي ٽوئرسٽ اچن ٿا. شاهي ڊپارٽمينٽل اسٽورس جي وڏي تعداد سان گڏوگڏ ننڍا دڪان پڻ آهن. انڊينس جا پڻ ڪي دڪان آهن. صبح جو يارهين ڌاري ڪاٺي نڪرندي هيس، آڪسفورڊ وٽ اتي ڪاٺ پيئڻ جون سٺيون ريسٽورينٽس به آهن. ويجهيٿريئن لاءِ سولو، فنگر چپس، ڪولڊ ڊرنڪ وغيره ورتي، جان چُٽي، ڪاٺ کان وڌيڪ گهمڻ جو شوق. لنڊن ۾ ٽرانسپورٽ تمام سولو ۽ سٺي آهي. روزاني جي هڪ ٽڪيٽ وٺي ڇڏجي بس ۽ ٿيوب ۾ اُها هلندي آهي، هر اسٽيشن يا هر اسٽاپ کانپوءِ ٽڪيٽ وٺڻ وقت ۽ پئسي جو نقصان. لنڊن کان ٻاهر سبربس ڏانهن وڃڻ لاءِ برٽش ٽرينس آهن جن جو رنگ الڳ آهي. جهڙيءَ طرح ٽوئرسٽ جي لحاظ کان آڪسفورڊ اسٽريٽ مشهور آهي ان طرح ٽريفلگر اسڪوائر، پڪڊلي سرڪل پڻ مقبول آهن. جيڪو لنڊن ايندو اتي ضرور ويندو ۽ اتي فوٽو به ضرور ڪڍائيندو. ڪبوترن کي داڻو ڪارائيندڙ سيلاني وڏا ۽ ٻار..... ايشين جي پيڙ..... ٽريفلگر اسڪوائر ڀرسان نئشنل گئلري آهي.

سومر نائين آگسٽ 1999ع تي آرٽ گئلري ڏسڻ جو اردو ڪيو. اندر داخل ٿيڻ تي جيڪي سيلاني ان کي ڏسڻ اچن ٿا سي پنهنجو سامان ڪلاڪ روم ۾ جمع ڪرائي هٿين خالي آرام سان گهمي سگهن ٿا. انهن ڏينهن دوران ڏهين کان ڇهين تائين اها کليل هئي. ان نئشنل گئلريءَ ۾ يورپي پيئنتنگ جو وڏي ۾ وڏو خزانو آهي. جنهن کي ڏسڻ لاءِ هزارين هزارين سيلاني روزانو ڀرتجي پون ٿا. اها 1824ع ۾ وجود ۾ آئي. اُتر، ڏکڻ، اوڀر ۽ وچ ۾ الڳ ونگ آهي جتي الڳ الڳ دورن جون پيئنتنگس موجود آهن.

اُتي ٻين ٽوئرسٽ اسپاٽس جيان سوٽوينرس وغيره جو دڪان آهي جتي پوسٽ ڪارڊ، ڪتاب ۽ ٻيو مواد ملي سگهي ٿو، ساڳيءَ طرح آڊيو ذريعي مختلف زبانن ۾ انگريزي، اسپئنش، فرينچ، اٽالوي، جرمن وغيره ٻولين ۾ ڄاڻ به حاصل ڪري سگهجي ٿي. يورپ جي وڏي خاصيت ۽ ڏسڻ وٽان شاندار ڪاريگريءَ وارا گرجا گهر آهن. لنڊن جي مشهور چرچ آهي سينٽ پال، ان تاريخي ڪئٿوڊرل ۾ ماضي ۽ حال کي محفوظ رکيو ويو آهي، ماضيءَ جي يادگيرين کي سُهڻي نقاشي ۽ سجاوٽ ذريعي محفوظ ڪيو ويو آهي، ۽ موجوده دور کي فوٽو نمائش ذريعي پيش ڪيو ويو آهي. هينري موري طرفان ماءُ ۽ ٻار جي مورتي ڪشش جو باعث آهي. جديد دور جي شهيدن جا نالا ڪتاب ۾ درج ڪيا ويا آهن، ٻئين جنگي عظيم دوران آستان کي ٻم جي ڪرڻ ڪري نقصان رسيو هو، اهو اونچو آستان ٻئين جنگي عظيم جي دولتي مشترڪه جي مرد ۽ عورتن جي شهادت جي ياد ۾ قائم آهي. اتي ٻئين جنگي عظيم دوران برطانيه ۾ جيڪي اناويه هزار آمريڪي هئا جن پنهنجون جانيون وڃايون، تن جي ياد به برقرار رکي وئي آهي. شهر کان ٻاهر هڪ قبرستان

آهي جتي مشهور شخصيتن ۽ ڪلاڪارن کي دفنايو ويو آهي. چيو وڃي ٿو، اٺويهه سئو جي وچ ڌاري شهر ۾ دفن ڪرڻ لاءِ قبرستانن ۾ جاءِ جي تنگي ٿي ته برطاني پارليامينٽ 20 مئي 1849ع تي هڪُ بل بحال ڪيو ۽ شهر کان ٻاهران قبرستان ۾ دفنائڻ جي اجازت ڏني، جتي وڏيون هستيون دفن ٿيل آهن.

اسڪاٽ نالي هڪ ايراضيءَ ۾ وڏو ريس ڪورس آهي، جنهن جي مالڪياڻي مهاراڻي خود آهي، وڏا لارڊس ۽ ٻيا شاهوڪار ان ريس ڪورس ۾ ايندا آهن، وڏي تعداد ۾ جاڪي، ٽرينرس ۽ ٻيا اتي ويندا رهندا آهن. ڪئمڊين هاءِ اسٽريٽ ۾ هڪُ لک ماڻهو شاپنگ لاءِ ايندا آهن. ان علائقي جي ڀرسان سئو پائونڊن ۾ هڪ رات لاءِ هٽل جو سئو ڪمرو ملي سگهي ٿو.

\*\*\*\*\*



## مئڊم ٽوساڊ وٽڪس ميوزم (25)

لنڊن ۾ سائوٿ هال اهڙو علائقو آهي جتي هندو مسلمان سک وغيره موجود آهن. ڪرول باغ جيان ٻاهر پٽڙيءَ تي زالون مرد دڪان ڪڍيل نظر ايندا. هن پيري مان پنهنجي ڪزن اما جٽلي سان گڏ اُتي ويس جتي هوءَ مندر ۾ وٺي هلي، اُتي مندر مسجد گردوارو ۽ انهن ۾ عقيدت رکڻ وارن وچ ۾ چڙهت ڪري اتي ملڪيت جا اگهه به وڌي ويا آهن. هن چيو اڄ توکي ڇاٽ ۽ سنبوسا ٿي ڪارايان. مونکي ۽ خود اما کي به ڪونه پسند پيا، اُتي هڪ سڪُ آفريڪي ڪي وٺي آيو، دال روٽي پُلا ۽ وغيره پيو ڪارائيس، هاڻي ته هندوستانين اُتي جي مڪاني ماڻهن کي به اسان واري کاڌي جو چشڪو وجهي ڇڏيو آهي.

لنڊن ۾ مئڊم ٽوساڊ وٽڪس ميوزم ڏسڻ وٽان آهي اگر اها ميوزم نه ڏني ته سفر اڏورو رهندو. ان کي ڏسڻ لاءِ ستاويهه لک سيلاني هر سال ايندا آهن. لنڊن ۾ گهمڻ گهٽڻ ۾ وقت ائين گذري وڃي جو پتو ئي نه پوي. ڪيترين جڳهين کي وڙ وڙ ڪري ڏنم ته به بوريت جو احساس بلڪل ئي نه پيو ٿئي پوءِ چاهي جيمس پارڪ، هائيڊ پارڪ، بکنگم پئلس هجي يا ٿريئفلگر اسڪوئر، پڪڊلي سرڪس، آڪسفورڊ سرڪس، يا وري مئڊم ٽوساڊ جي وٽڪس ميوزم.

ميوزم ۾ جيڪي ميٽ جا بُت آهن سي اهڙا ته نهيل آهن جو انهن کي ڏسندي اڪيون دوکو کائي وڃن. پهريون ڀيرو جڏهن مئڊم ٽوساڊ ميوزم ڏسڻ ويس ته وڙ وڪڙ ڪنڊن پاسن تي ٻاهرين حصي ۾ مشهور معروف شخصيتن جا ميٽ جا بت رکيل هئا، رنگ برنگي ۽ ڪٽي ڊم لائيت (هلڪي روشني) سيلانين جي پيڙ ڪئميرائن جي فلئش جي ڪلڪ ڪلڪ جنهن طرف وڃ هرڪو واها! واها! پيو ڪري. مان سي. اين. اين. جي مشهور معروف نيگرو ٿي. وي. ڪمپيئر لوسيءَ جي وٽڪس واري پتلي کي ڏسڻ لاءِ اڳتي وڌيس، سوچيم پهرين پنهنجي برادريءَ واري ميڊيا شخصيت سان ئي مهورت ٿي ڪريان، ان دوران هڪ واقعو پيش آيو، مان جيئن ئي اُن طرف قدم وڌايو، اڳيان هڪ ٻي خوبصورت بت بڻيل چوڪري نظر آئي منهنجون نگهائون اُن تي وڃي مرڪز ٿيون، مان اهو ڄاڻڻ جي ڪوشش ڪرڻ لڳس ته اهو وٽڪس جو پُتلو ڪنهن جو پتلو نهيل آهي. ٿورو اُن جي قريب ويس..... اوچتو جهٽڪو لڳو اُن حسين چوڪريءَ پلڪون ڇههبيون مان ٻه قدم پٺتي هڻي پلٽو کاڌو..... جا وٽڪس جي نهيل نه بلڪ هڏ ماس واري چوڪري هئي جيڪا اُتي جي استاف جي هئي، خاموشيءَ سان نظر رکي رهئي هئي..... چڱو ٿيو جو پاڻ سنڀالي ورتم..... مونکي پڪ آهي منهنجي ان دوکي کائڻ وارين نظرن کي هن به

سڃاڻي ورتو هوندو..... پنهنجي نادانيءَ تي اُنڪاپوءَ ڪل به آئي ته شرمسار به ٿيس. وئڪس ميوزم ۾ دنيا جي ڪنڊ ڪڙچ جي مشهور معروف شخصيتن کي شامل ڪيو ويو آهي. لنڊن جو شاهي خاندان ته هٽلر به روسي ڪامريڊ ته عرب به. پهرين پيري مهاتما گانڌي ۽ اندرا گانڌي اُنڪاپوءَ راجيو گانڌي ۽ بينظير جو اضافو ٿيو، مهاتما گانڌي ۽ اندرا گانڌيءَ جي وچ ۾ بينظير جي پتلي کي ڏسي ڪنهن سڄڻ رمارڪ ڏنو آهي! ڪٿي اهنسا جو پوڄاري ڪاڏي پهريل مهاتما گانڌي، ڪٿي هيءَ مائي.....

لنڊن جي ان يگاني مئڊم ٿوساڊ ميوزم جا ڪي يادگار پل مون به پنهنجي ڪئميرا ۾ قيد ڪري ورتا خاص طور تي عظيم ليڪڪن ليڪڪائن اگستا ڪرسٽي، چارلس ڊڪن، والٽر اسڪاٽ، وليم شيڪسپيئر وغيره وغيره جي چتر ڇايا ۾ بهي اهوئي وردان گهريم، ڏٺي انهن جي علم - عقل جي ٿوري ٿاريءَ اسان جهڙن ڏٺي به نواءَ ٻور جو ڪٿو ڪيراءِ..... آمين!

لنڊن ۾ بي.بي.سي. جي دفتر ۾ به ويڃڻ ٿيو دهليءَ جي هڪ ريڊيو جي ساٿي چيو اتي جي انچارج ڊيوڊ پيچ سان منهنجو نالو وٺي ملاقات ڪجانءِ، اسان جا ڪي ٻيا به ساٿي پرويز عالم، اڇلا شرما، شڪنتلا چاند ۽ ڪن ٻين سان به ملاقات ٿي ڊيوڊ پيچ اسٽوڊيو ڏيکاريا، اُڙدو يونٽ جي اُن وقت موجود عبید صديقي وغيره سان به ملاقات ڪرائي، چڱو وقت ڏنو.

پارليامينٽ هائوس، وزير اعظم جي رهائش گاه تين ڊائوننگ - اسٽريٽ، بڪنگم پئلس يا چينج-آف-گارڊس، لنڊن ۾ وڏو گهڙيال آهي، بگ-بين، جتي نئين سال جو جشن ڏسڻ لاءِ ايڪٽهين ڊسمبر جي پاري واري رات ۾ ملينيم جي جشن ۾ شامل ٿيڻ لاءِ هزارين شائق اچي اُتي گڏ ٿيا. لنڊن جي ٽوئرسٽ اسپاٽس کي ڏسڻ لاءِ روزانو هزارين سيلاني نظر ايندا، چينج-آف-گارڊس وقت مان گهوڙي جي واڳ سان ڪانه جهليم باقي ڪافي قريب وڃي بينس، ڪيترا اُن وقت حسرت پري نگاهه سان ڏسي رهيا هئا، لنڊن جي قلعي کي ڏسڻ جو اشتياق هو، جو اُتي ڪوهينور جو هيرو موجود آهي، قلعي جو پنڌ ڪافي ٽڪائيندڙ آهي، مان سڄي ڏسڻ جي همت ڪانه ڪئي، مون اُن ڏهاڙي ڪيونس ميوزم ڏسڻ جو پروگرام ٺاهيو جتي راڻيءَ ۽ شاهي خاندان جا زيورات ۽ ٻيو قيمتي سامان رکيل آهي، انهن خواهشن کي پورو ڪرڻ ڏن جي آهوتي ڏيڻي ٿي پوي، وڏن جو پهڪو آهي ته هُجيئي ناڻو ته گهم لاڙڪاڻو، اسان جو لاڙڪاڻو ائين خيسا ڪونه خالي ڪندو جهڙا يورپ جا شهر، ننڍي کنڊ جي سيلانين جي زر کي چيهو رسائين ٿا، يورپ ۽ آمريڪا پنهنجي ناڻي جا ملهه وڌائي اسان جي روپئي جو هيڻو حال ڪري ڇڏيو اٿن.

شاهي خاندان جي قيمتي زيورات کي نه ڏسڻ جو ارمان رهي ها، خير ونڊسر ڪئسل ۾ ٺامائش لاءِ ڪي اهڙا ناياب زيور ۽ لائبريريءَ ۾ ڪي پندرهن صديءَ جا جهونا دستخط ناياب ڪتاب موجود آهن، جنهن جي قيمت نه ٿي لڳائي سگهجي. سورهنين ۽

سترهين صديءَ جا زيورات، هيرن جواهرن سان جڙيل زيورات، تاريخي سڪا، ميڊلس، يادگار گهڙيال، پئينٽنگس وغيره. راڻي وڪٽوريا کي شاديءَ جي سوغات طور وڃڻو جيڪو شهزادي البرٽ کيس 1840ع ۾ ڏنو هو ۽ بادشاهه چارلس پهرين کي جنهن وقت قاسي ڏني وئي هئي، کيس جيڪا قميص پئي هئي، اها رکيل آهي. دراصل ڪنهن به تاريخي ماڳه يا ميوزم تي الڳ ڪتاب لکي سگهجي ٿو، جنهن لاءِ لاڳيتو ڪئي پيرا ان ميوزم کي ڏسڻ ۽ اجازت وٺي ڪن دستاويزن تي باريڪي سان نظر وجهي لکڻ وارو ڪم ڪن ادارن جي مدد سان وڏا تاريخدان ئي ڪري سگهن ٿا. چيو وڃي ٿو ته انگلينڊ جي شاهي خاندان وٽ روس جي زار جا ڪي زيورات آهن جن جي باري ۾ ڄاڻ پئي نه سگهي آهي ته زار جي شاهي خاندان جا زيور ۽ ٻيو وڏو خزانو لاپتا آهي. ڪن جو چوڻ آهي زار خاندان جا ڪي گهڻا پرنسيس ڊائنا کي پاتل ڏنا ويا هئا. انگلينڊ جي شاهي خاندان جي باري ۾ چيو وڃي ٿو ته دنيا جي سڀني شاهي خاندان کان گهڻي جوئري (زيورات) ان خاندان وٽ آهي. زار روس ۾ انقلاب اچڻ کان پهرين بئنڪ - آف - انگلينڊ ۾ سون جون سرون جمع ڪرايون هيون. زار جي ڌن دولت جي باري ۾ چيو وڃي ٿو جيڪو هٿ لڳو آهي، اُن کان تمام گهڻو حصو لاپتا آهي. ڪئي سال ٿيا جو روس جي زار جا (300 ڪروڙ پائونڊ) تي سئو ڪروڙ پائونڊ بچيا هئا جيڪي روس جي انقلاب دوران جن برطانوين جي مال ملڪيت جو نقصان ٿيو هو تن جو نقصان ڀرڻ لاءِ انهن ڪٽمبن ۾ وراهيو ويو.

ٽاور - آف - لنڊن جي باري ۾ جيترا منهن اوتريون ڳالهيون ٻڌڻ لاءِ مليون ته اتي روحن جو واسو آهي. ٽاور - آف - لنڊن ۾ تهخاني اندر پنهنجي شڪار ڪيل انسانن کي اڏيتون ڏيئي ماريندا هئا، چيو وڃي ٿو ته ان قلعي اندر اڄ به آتمائن جو واسو آهي. چوڏهين صديءَ ۾ بن راجڪمارن جو رهسميه موت ٿيو، جن جي باري ۾ ڪن جو چوڻ آهي ته قلعي جي ديوارن اندر انهن ننڍڙن راجڪمارن جو روحون ڏنيون ويون آهن. انهن جي موت لاءِ سندن چاچي رچرڊ کي جوابدار نهرايو ويندو آهي. جو کيس گاديءَ تي وهڻ جي خواهش هئي اڳر اهي راجڪمار زنده هجن ها ته کيس راج گدي نصيب نه ٿئي ها. ٽاور - آف - لنڊن اندر 1483ع ۾ اوچتو ٻئي راجڪمار غائب ٿي ويا، سندن لاش وڏي عرصي کان پوءِ مليا، سندن آتمائون پوت پريت بڻجي اڄ به ان قلعي اندر موجود آهن ڪن جو وشواس آهي. اتي شاهي خاندان جي نو (9) سئو سالن کان به وڌيڪ اُنداهين دور ۽ ڪارن ڪرتوتن جا داستان بيان ڪيا وڃن ٿا. اسان اڳيان ٻلي لنگهي وڃي ته اسين اڀسڻ مڃون پر آفريڪا ۾ چيڪلي (ڪرڙي) اڳيان لنگهڻ تي اُن کي اپ سوڻ مڃيندا آهن. سندن جو چوڻ آهي ته انهن ۾ وڏن جون آتمائون هونديون آهن. اسان سوچيندا آهيون ته اسان ئي وهڻ و غمان پوت پريت آتمائن جي ڳالهه ڪندا آهيون، پر گهوڙيءَ کي ئي گهمرو آهي، سڄي دنيا ۾ ان طرح جون ڳالهيون پيا ٻڌون. لنڊن ۾ آفريڪين جو علائقو آهي، ان طرح بنگلاديشين جو به علائقو آهي.

هڪ طرف وهمن جا قصا ته ٻئي طرف اتي ڪي اهڙا به انسان پيدا ٿي چڪا جن ڀلي ۽ بهبوديءَ وارا ڪم ڪيا. هر ديش ۾ سٺا ڄاڻو ۽ خراب ماڻهو ملندا، ڪنهن خاص ملڪ يا قوم جي اها ميراث نه آهي. لنڊن جي سائنسدان - مشينري ڊاڪٽر ڪوڄنڪ فلورنس بيڪر پهريون يورپي هو جنهن آفريڪا جو سفر ڪري اُتي پنهنجي هڙان تڙان رقم ڏيئي ڪن غلامن کي آزاد ڪرايو، جتي آفريڪا ۾ ڪپڙي جي بدلي يا تلوارن ۽ ٻين هٿيارن جي بدلي غلام ڏنا ويندا هئا، انسانن جو سودو ڪيو ويندو هو. ڪابه خريدي ڪرڻي هوندي ته غلام جي عيوض اُها شئي خريد ڪندا هئا. ٻارٽر سسٽم غلامن جو واپار ڪيو ويندو هو، هڪ جاگيردار عورت ته آفريڪي غلام زالون انڪري خريد ڪيون ته انهن جا ٻار ٿيندا ۽ ڪم ڪار جي لاءِ انهن کان بيگار پورهيو ورتو ويندو، چين جي وڏي پٽ جي آڏڻ ۽ مصر جي پيرامڊ ۾ به انهن غلامن جي پگهر جو پورهيو هو، هيءُ جيڪو پهريون يورپي سيلاني هو جنهن وڪٽوريا فالس (جهرنا) ڳولهي ڪڍيا اهي وڪٽوريا فالس ڏيڏ - ڪلوميٽرن جا هئا. هن جو چوڻ هو :-

سائنس ۽ مذهب ۾ ڪو تڪرار ڪونهي.

\*\*\*\*\*

## برٽش ميوزم (26)

لنڊن وڃي جنهن برٽش ميوزم نه ڏٺي ته ائين سمجهي ڄڻ اُن جو دورو اڏورو رهيو. اتي هر سال ست لک سيلاني ايندا آهن. (65) پنجهٺ لک ڪلاڪ ڪرتيون رکيل آهن. مان هر ڀيري ڪلاڪن جا ڪلاڪ ميوزم جي مختلف حصن کي ڏسندي گذاريان خاص طور تي مصر واري گئلريءَ کي جتي مَميز آهن. مصر واسين جو اعتقاد هو ته اُهي وري زنده ٿيندا تنهن ڪري پنهنجي بتن کي ڪفن ۾ محفوظ ڪرائي سنڀالي رکندا هئا، جنهن جي جهڙي صورت اُن جي ڪفن جي باڪس مٿان اُن طرح جي صورت زيور روپ رنگ ڏيڻ ڏول نظر ايندا، (مصرين) ايجپشن جو اُن دور جي رهواسين جو مذهبي عقيدو هو ته جيڪو هيءُ سوريه ديوتا سان آڪاش جو طويل سفر آهي، اُها منزل ماڻڻ ڄمڻ ۽ مرڻ ۽ وري ساڳي جُوءُ حاصل ڪرڻ تڏهن ممڪن ٿيندو جڏهن انهن جو بُت يعني جسم جي محفوظ هئڻ سان وري جنم وٺي سگهيو، جنهن ڪري اُهي پنهنجي جسمن کي مَميز جي روپ ۾ محفوظ ڪري ڇڏيندا هئا. ميوزم ۾ انهن مَميز کي تمام ئي سنڀالي رکيو ويو آهي. اتي ٽن هزارن سالن جي مصر جي تاريخ جي سمجهاڻي ڏني وئي آهي، جيڪا پيرامڊ جي دور کان رومن جي قبضي تائين ڦهليل آهي. مصر جا پيرامڊ دنيا جي ستن عجوبن مان آهن، اندر ايئرڪنڊيشن جيان ٿڌا آهن. هڪ جي دفن ڪرڻ واري اُن دور جي سلسلي لاءِ سوين پورهيتن جو پورهيو درڪار هو. (1250 بي.سي.) ٻارهان سئو پنجاه بي.سي. جو باڪس ۽ ڏن جي ديوي جي باري ۾ (1300 بي.سي.) تيرهان سئو بي.سي. جو سنه بيان ڪيو ويو آهي، سندس ڪنن ۾ سُهڻا ٽاپس ۽ انهن مَميز کي سنهو ڪپڙو ويڙهيل جنهن سلسلي کي پورو ڪرڻ وارو تمام طويل مرحلو هو. 1250 بي.سي. 1850 بي.سي. ان طرح الڳ الڳ دورن جي اهم شخصيتن، جنهن ۾ عورتون، مرد، پريسٽ (ٻاوا) ۽ ٻارن وغيره جون مَميز نظر اينديون. هڪ مرد جو ننڳو جسم هڪ شيشي جي باڪس ۾ گُروندرو ٿيل، هيٺان واري (ريتي) پيل هال اندر نظر ايندو. ان جي خاص ڳالهه اها هئي ته ان جي ڪنن تي جيڪي وار هئا سي صاف نظر پئي آيا، ان جي ڀر ۾ هڪ لوتو (ٺڪر جو ٿانو) ۽ لٺ موجود آهي، مون ان جي تصوير ڪڍي ۽ جڏهن به تصوير تي نظر پوي خوزه ٿي وڃان، ڪئي راتيون نند حرام ٿي وڃي، چوندا آهن هيري سنڊي هير تنگ ڀڳي به نه لهي! جسمن کي محفوظ ڪرڻ واري مرحلي دوران پراڻين جي دل ڇڏي باقي اندران ماس ۽ ٻيا عضوا اهڙيءَ طرح ڪوري ڪڍن جو لک ئي نه پوي، جسم جي ڪنهن به حصي کي خارج نه ڪن ۽ اُهي سُڪائي مرتبانن ۾ محفوظ ڪري رکي ڇڏين جيڪي مقبرن ۾

دفنائي ڇڏين. مَميز جي ڪفن لاءِ گارو، لينن (ڪپڙو)، ۽ پلاسٽر جو استعمال ڪندا هئا. مئڪسيڪو جي لورينا شهر ۾ جوليا نالي هڪ عورت جنهن جي خاندان ۾ هڪ اهڙي بيماري پيڙي در پيڙي هلندي پئي اچي، جنهن سان سندن سڄي جسم تي بُج (وار) لومڙيءَ جيان مُنهن سندس قد ساڍا چار فُٽ هو ۽ کيس پُٽ ڄائو اهو به ان طرح جڏهن جوليا جو موت ٿيو ته سندس گهوت ڪمائي خاطر هن جي جسم ۾ پوسي (پالڻ) پري هن جي ممي ناهي ماڻهن کي ڏيکاريندو هو، تماشي ڏسڻ لاءِ ڪئي ماڻهو گڏ ٿي ويندا هئا. چيو وڃي ٿو ته جوليا ۾ ايڪس-وائِي وارو جين موجود هو جنهن ڪري اُن جي جسم تي ان طرح جي گهاٽي بچ هئي، هڪ ايڪس - ايڪس جين ٿيندو آهي ۽ ٻيو ايڪس - وائي جين. جوليا ۽ سندس خاندان جي ڪن ڀاتين ۾ ايڪس-وائِي جين موجود هئڻ ڪري گهاٽي بچ (وارن) جانورن جي روپ وارا پيدا ٿيا.

ڪاڪي پيرومل قديم سنڌ ۾ لکيو آهي ته مصر واسي ڍڪڻ لاءِ سنڌ جي نفيس ملايمر مليل گهرائيندا هئا. مصر جو هڪ راجا پاڻ کي سوريه ديوتا جو پُٽ چواڻيندو هو ۽ پنهنجي پوڄا لاءِ عوام کي مختلف طريقن سان آماده ۽ مجبور ڪندو هو، هُن کان اڳ جنهن ديوتا جي پوڄا ٿيندي هئي تنهن تي روڪ لڳائي پر اُتي جا ماڻهو لکي چُپي پوڄا ڪندا هئا، هن سوريه ديوتا جي آرٽي به لکي. سندس راڻي ۽ پاڻ ٻئي گڏجي شاهي محل مان عوام تي سونن سڪن جا وسڪارا ڪندا هئا، ۽ ماڻهو سندس گُڻ ڳان ڪندا هئا، اتي ديويءَ جي ٻلي چاڙهڻ وارا ثبوت پڻ ملن ٿا. پتين ۽ باڪس (ڪاڻ جي پيتين) تي پکين پسڻ جون تصويرون شاهي ڪرسي جي پسمنظر ۾ سوريه جو نشان ڏسڻ وٽان ملندو. ڪاڪو پيرومل لکي ٿو آڳاٽي آرين وانگر يهودي ۽ قديم مصر جا رهاڪو سوريه ديوتا جي پوڄا ڪندا هئا. قرآن شريف ۾ ٽن بُتن جا نالا ڄاڻايل آهن تقدير يا قسمت، جنهن کي هندو وڌاٽا سڏيندا آهن، زهره يا شڪر ديوتا وينس آهي. لات سج جي ديوي ساوترِي يا گائيتري، تنهي ديوي جا مندر عربستان ۾ هئا. اُتي الڳ الڳ دورن جون شيون موجود آهن. يونان، روم، رومن-برٽش، وچ واري دور، جديد دور، اولهه ايشيا، وغيره وغيره. گريڪ وارن جو چوڻ آهي ته اسان جو قيمتي سرمايو لُٽي برطانيون کنيو آهي. اسان کي پنهنجون شيون واپس ملڻ گهرجن. هندوستان واري گئلري، پر ۾ ئي مهاتما بُڌ ۽ اُن جي دور، هر هڪ سيڪشن ڏسڻ وٽان آهي، پئينٽنگس، سِڪا، ميدلس وغيره تمام وڏو ذخيرو آهي، تمام سُھڻي نموني سنڀالي رکيو ويو آهي، هڪ ڳالهه چئجي انهن جي ڪن ملڪن جا ناياب تاريخي ذخيره جي کنيا آهن ته انهن جي سارسنڀال به سُٺي ڪئي آهي. ڏسڻ جي ڪا قيمت نه رکي وئي آهي، ٻاهر دان جي پيتي رکيل آهي اگر اوهان جو پڄاءُ پوي ته اُن ۾ وجهو، چاهي توهان وٽ ڪهڙي به مُلڪ جو سڪو ڇو نه هجي. پنهنجا تاثرات ڏيڻ لاءِ فارم وٺي توهان پري ڏيئي سگهو ٿا. برٽش لائبريري ڏسڻ وٽان آهي اُتي جي هڪ سنڌي لئبريرين پيڻ سان ملاقات ٿي، تمام سُٺي، ڪزنس وٽ ملڻ به آئي، کيس سنڌيءَ سان بيحد لڳاءُ،

سنڌي ٻارن، نوجوان چوڪرن چوڪرين ۾ مضمون چٽاڀيٽيءَ لاءِ پنهنجو صلاحون ڏنائين،  
مارئي طرفان ان پروجيڪٽ لاءِ پريٽڻا به ڏنائين. کيس ڏسي مونکي هيءُ احساس ٿيو :-

وطن ويو جن هٿان ناهي تن آرام  
ڪڏهن وسري ڪين ڪي ڪنهن کان پنهنجو گهر



## ڏاها ڏاتون ڏي

(27)

يارهين آگست اڄ جو سوير ئي گهران نڪتس. ڏا. بدر سومري صاحب وقت سيڙايو ۽ ڪلهي تي تمام قيمتي وزن به ڏوهيو، منهنجي مُراد سندس قيمتي ڪئميرا سان آهي، جنهن منهنجي يادگار دوري جون ڪي اهم گهڙيون محفوظ ڪري ورتيون. هن سفرنامي ۾ لنڊن جون ڪي يادگار تصويرون بدر سومري صاحب جي ٿورن ۽ ڪئميرا جي عنايت جو نتيجو آهن. ان کان اڳ واريون پنهنجي ڪئميرا جي مهرباني جو نتيجو آهن.

اڄ جو پهريون پڙاءُ (اسپاٽ) سر ڪرسٽوفر وارن جو مونومينٽ هو. لنڊن ۾ 1666ع ۾ پينڪر باه لڳي هئي، جيڪا ساندھ تي ڏينهن هلي، جنهن ۾ تيرھان هزار گھر سڙي خاڪ ٿي ويا ۽ شهر جا چار سئو چٽيه ايڪڙ شولن گرڪائي ورتا. اتي جيڪو يادگار سر ڪرسٽوفر وارن مونومينٽ اڏيو ويو آهي اُن جي اونچائي ٻه سئو ٻه فوٽ آهي، ان جي تعمير تي سڄا سارا ڇھ سال لڳا، (1671ع - 1677ع)، ان جي اندر مٿي پهچڻ لاءِ ٽي سئو يارھان ڏاڪا آهن، مٿان سڄي شهر جو منظر پسي سگهجي ٿو. ڪجهه ئي فاصلي تي لنڊن برج آهي، اتي پيرين پنڌ گهمڻ جو مزو ئي ڪجهه ٻيو آهي. ڪيترا اهم اسپاٽ اوسي پاسي ۾ آهن. برج جي پاسي ۾ ئي (نيوي) سٽي پيئر آهي، هيز گئلري، ڪاٽن سينٽر، ٽيمس پاٽ ويسٽ، سينٽ ڪئٿرينا ڊاڪس، ٽاور برج، فيلڊ پارڪ وغيره وغيره اوسي پاسي تاريخي اهميت واريون جايون نظر اينديون، نالن گنهڻ يا بيان ڪرڻ تي اهو احساس نه ٿيندو جيڏو ڪو انهن کي اکين سان پسڻ ڇهڻ احساسن ۽ جذبن جي شدت خود کي محسوس ٿئي ٿي.

ٽاور برج جنهن جي اڏاوت سئو سال اڳي ڪئي وئي جيڪا ٽيمس نديءَ مٿان اڏيل آهي، ان جي هيٺان بيڙيون لنگهي رهيون هيون. ٽاور برج ٽيمس نديءَ کان هڪ سئو چاليهه فوٽ مٿي اڏيل آهي. اسان اُن وقت بيحد خوشي محسوس ڪئي جڏهن اسان جي سامهون ان برج کي مٿي ڪڍي هٿايو ويو ۽ هيٺان وڏا جهاز اڳتي وڌي پنهنجي منزل طرف وڃڻ لڳا ۽ ٽاور برج جي ٻنهي پاسي آمدورفت ٻن حصن ۾ وراهجي وئي. ٽيمس نديءَ مٿان اڏيل ان برج جو احساس ئي نه هو ته ان طرح ٻن حصن ۾ الڳ ٿي وري هيٺ ٿيڻ تي اهڙو روڊ، جو اتان ڪئي پيرا گذرڻ ٿيو پر محسوس ئي نه پئي ٿيو ته روڊ وراهيل آهي. هتي ته ڀليون ۽ فلاءِ-اُٿور نهن پتو ئي نه پوي اچي ڇهڪو ڪن. ڀل ڪجڻ ۽ وري واپس هيٺ ٿيڻ اُنکانپوءِ آمدورفت جو سلسلو رواني سان برقرار ٿيڻ ٿيو جو فلڪ ئي نه پئي، پر برج جي مٿي ڪجڻ وارو منظر نهايت ئي سهڻو لڳو. ٽاور برج جي تعمير جي سلسلي ۾ چيو وڃي ٿو،

ان جي ڪافي مخالفت ڪئي وئي، ان برج کي سال ۾ ڇه سئو ڀيرا کوليو ويندو آهي. شڪر ٿيو جو اُن وقت اتان گذرڻ ٿيو جو اهو ڏيکڻ ڏسي سگهيس.

جون، جولائي، آگسٽ ۾ لنڊن جي مند گهڻو ڪري جهڙالي. هلڪي وڻندڙ تڏ ساوڪ اکين کي تراوت پئي بخشي. سينٽ جيمس پارڪ وٽ برطاني راڻيءَ جي جنم جي ڏينهن تي پريڊ ٿيندي آهي، روڊ جي ٻنهي پاسي وڏي تعداد ۾ ماڻهو گڏ ٿي ويندا آهن اُن ڏينهن جشن جو ماحول هوندو آهي. راڻي شاهي سواري ۾ اُتان لنگهندي آهي ۽ جيڪا بينڊ وڄائي ويندي آهي اُن جي چوند ۾ راڻيءَ جي پسند شامل هوندي آهي. جيمس پارڪ ۾ ۽ بڪنگم پئلس واري ايراضيءَ ۾ هر وقت سيلانين جي اچ وڃ لڳل هوندي آهي، ڪجهه وقت جيمس پارڪ ۾ پاڻيءَ ۾ ترندڙ اڇين ڪارين بدقن جي موج مستي ڏئي. قدرت طرفان انسان ذات کي ڪئي نعمتون عطا ڪيون ويون آهن، ڪائنات جا حسين منظر قسمن قسمن جي وڻ ٿڻ، انهيءَ جي باوجود انسان ائٽمي ۽ نيڪلائي ڪيڏو ڇو ٿو ڪيڏي؟ حسين منظرن کي محفوظ رکڻ بدران اُن جي تباهيءَ جا سامان ڇو ٿو ٺاهي؟ فتنو ۽ فساد ڇو ٿو ڦهلائي؟ اڄ انساني زندگيءَ جو قدر ٿي ناهي، ماڻهو مري ويو جن ڪتو مري ويو، وات ويندي اها خبر نه آهي ته ڪهڙي باهه ۾ ڦاسجي پوي! پنهنجي لاءِ ڇو ٿو گهات گهڙي؟ ٻن جنگي عظيم کانپوءِ به ان کي چين نه آيو آهي. هيروشما ۽ ناگاساڪي جو تباهيون..... قومن نسلن جون تباهيون. مذهبي چڙهت، دين جو ڦهلاءُ، يا اقتصادي استحصال؟ اڳين پيري جتان پئي گذران، بي.بي.سي. ۽ سي.اين.اين. جون خبرون تن ڏينهن گلف (نار) واري جنگ لڳي هئي، صدام حسين به چڱو سوڙهو ڪيو هو، هاڻي وري هڪ نئون فتنو دهشتگردي، جا دنيا پاڻ کي مذهب سڏائي ٿي اها امن جون واهون تلاش ڪرڻ ۾ ڇو پُنتي رهي آهي؟

آهي عيد امن سان امن کي آڻيو /

جوڀن ۽ جيون کي مؤجن سان ماڻيو /

تن اُتي تائيو جتي امن آسرو

(سرڪش سنڌي)

مولا مهر جا سڀني تي مينهن وسائي، امن جا ڪي وڌڻا وسائي باقي ته مڙئي خير آهي. تشدد ۽ جهيڙا فساد، ويڙهه مارا ماري لُٽ مار سر فريلن کي مبارڪ! مونکي اُستاد بخاريءَ جو شعر ٿو ياد اچي :

دنيا ٿئي پئي دوزخ دونهون

ڪو ته سگهارو آسري سونهون!

ايترو بر ريتي!

ڏاها ڏاتون ڏي!

(بخاري)

بدر صاحب وٽ چپس ۽ ڪولڊ ڊرنڪ هئي جنهن ڪري گهمڻ لاءِ ڪافي وقت مليو گڏوگڏ هانوجهل به ٿي نه ته اسان جهڙن ويجيتيريئن لاءِ ٻاهر اصل ويل آهي. اُن ڏهاڙي ڪافي جڳهيون ڏنيون، ڏينهن لڙي چڪو هو، ٿرئفلگر اسڪوائر جي رونق سيلانين جي پيٽر ننڍي کنڊ جا ماڻهو اُتي ڪافي ملندا جڻ پنهنجي ڪنهن ٽورسٽ اسپاٽ تي موجود آهيون.

دنيا جي مشهور معروف مالدار شخصيتن مان اسان جا سنڌي پائر هندوجا پائر آهن، انهن سنڌ جي شڪارپوري سنڌي پائرن پنهنجي محنت مُشقت هوشياريءَ سان جيڪو رتبو حاصل ڪيو آهي تنهن تي خوشي ٿيندي آهي. سندن رهائشگاه لڏپلاو ۾ آهي، شام جو سير سپاٽي کانپوءِ انهن جي رهائشگاه جي ڀرسان واري ريسٽورينٽ ۾ رفرېشمينٽ ۽ ڪولڊ ڊرنڪ وغيره وٺي تن تازو ڪيو. وڏن ماڻهن جون وڏيون ڳالهيون، اُن وقت انهن سان سُڃاڻپ ڪونه هئي، ويجهڙائي ۾ دهلي ۽ جئپور ۾ شري سريچند هندوجا سان ڪنهن واقفيت ڪرائي، حالانڪ دهليءَ ۾ گفتگوءَ دوران مون کين سريچند هندوجا صاحب ٿي مخاطب ڪيو ته مونکي چيائون تون مونکي پاءُ سريچند ڪري چئو. گهڻن ئي ماڻهن سان سندن ملاقات ٿئي ٿي، اها اُميد ڪريان ته پاءُ سريچند کي منهنجو نالو ياد پوندو يا سُڃاڻندا، هروڀرو ان غلط فهميءَ ۾ نه رهندس.

پنهنجي دل ۽ دماغ جون ڪيئي سوچون، ڪئي ويچار، خيالن جي اُڏام ديش کان دور پرديس ۾ ڪئي پور..... بقول اُستاد بخاري : سوچ جو پيچُ ڪيڏو ڪُشادو ته آ، ٿي پڪوڙي ازل ۽ ابد جي پڪڙ.

(بخاري)

\*\*\*\*\*

## پرديسي ڪهڙا پرين (28)

لنڊن جون لوڪل ٽرينس ۽ برٽش ٽرين مسافرن لاءِ وڏيون راحت واريون آهن. مونڪي شهر کان ٻاهر برٽش ٽرين ۾ ويڻو هو پر وقت ئي نه پيو ملي. ثريا مخدوم جي دعوت به هئي، برٽش ٽرينس ۾ ٻاهر ته ڪونه ويس پر يورپ جي ٽرينس جي تعريف ٻڌي هيم ته تمام سُٺيون آهن، سو ارادو ڪيم ته يورپ جي ٽرين جو سفر ڪريان. هوائي جهاز ۾ ته اڏامون پريون آهن هاڻي هتان جي ٽرين جا لوڏا ڪانوان ۽ چُڪ چُڪ ٻُڌان، هند سنڌ جي گاڏين جا لوڏا ۽ جهٽڪا ته ڪاڏا آهن پر اتي جو تجربو نه آهي. اسان جي ڳوٺ شهدادڪوٽ ۾ هڪ وائيو مورچ دال ٺاهيندو هو، تنهن ويچاري سڄي زندگيءَ ۾ ٽرين ئي نه ڏني هئي، هن کان وڌيڪ اسان کي ارمان ٿيندو هو. اشوڪ چيو تون پئرس ٽرين ۾ وڃ مان سڄو بندوبست ڪري ٿو ڇڏيان. اُنهن ڏينهن ٻنهي پائرن ڪانٽيش ۽ هنڪي تمام ضروري ڪمُ هو. مان چوان توهان هلو چيائين هوٽل، ٽڪيٽ ٿورسٽ جي بس سڄو انتظام هتان ڪريان توکي وٺڻ به ايندا ۽ اسٽيشن تي واپس پهچائي به ويندا، ڪانٽيش ٽرين تي ڇڏڻ هليو، ٻنهي جڻن سفر جون ضروري ڳالهيون ۽ اسپاٽ سمجھائي به ڇڏيا هئا، ۽ هڪ خاص ڳالهه چيائون ته ٽرين ۾ توکان پاسپورٽ وٺي ويندا، متان تون گهٻرائين، منزل اچڻ کان پهرين توکي اڳواٽ ڏيئي ويندا. مان دنيا جي حسين مُلڪ پئرس جي سفر تي نڪري پيس، اشوڪ خرچ پڪي لاءِ الڳ فرانسيسي ڪرنسي ڏني، انکان علاوه مون وٽ پنهنجا ڊالر به هئا. مونڪي فرانسيسي ڪرنسي مان صرف شاپنگ ڪرڻي هئي، باقي سڄي ادائگي هن ڪري ڇڏي ۽ چيائين جي شاپنگ لاءِ وڌيڪ ضرورت پوي ته ڪليڪٽ ڪال ڪج توکي پئسا هڪدم ملي ويندا.

ڪجهه ئي فاصلي طءُ ڪرڻ کانپوءِ ٿي. آيو ۽ پاسپورٽ سڀني کان ورتائين، مون سان گڏ موراڪو جو هڪ مُسلمان ۽ هڪ اسپئنش چوڪري هئي. ٻنهي پاسي جا منظر پسيندي دل جي ٽرانسميٽر ذريعي ڪي ڳالهيون، ڪي منظر، ڪي ماڻهن جا ماڳ، ڪي مڪان، لباس، ديس پرديس جا خيال جهٽيندي سفر طءُ ڪيو.

پئرس ۾ ٻه سردار مليا جن چيو ته اتي سنڀالي پرس ڪٽجانءِ جو اسان جا سڀ جا سڀ پئسا ميٽرو ۾ ڪي چوڪريون چڙهيون جن ڪڍي ورتا، وڏي مُشڪل سان فون ڪري جرمنيءَ ۾ رهندڙ ڌيءَ کان پئسا گهريا آهن، توکي پنهنجو تجربو وطن واسي ڪري ٻُڌائي رهيا آهيون. متان توکي اڳتي هلي ڏڪيائي ٿئي. پئرس هوٽل پهچڻ تي ڪمري ۾ سامان رکي هوٽل جي ڀر وارن دڪانن ۽ ٻاهر جي چهل پهل ڏسڻ ۽ گهمڻ جو ارادو ڪيو، حالانڪ

ٻئي ڏينهن تي سائيتسينگ لاءِ صبح جو ڪار اچڻي هئي ۽ اها گهمائي گهٽائي شام جو ترين تي پهچائڻ لاءِ هئي. مان ڪجهه فاصلي تي ڪاٻي ساڄي پاسي جا دڪان ۽ ماڻهن جي چهل قدمي ڏسي موت کائي رهي هيس، سوچيم هڪ ٻن کان ڪي جڳهين جا نالا وغيره يا ڪن ريسٽورينٽ جا نالا پڇان، پر منهنجي ڳالهه انهن کي سمجهه ۾ ئي نه پئي اچي. هو صرف فرينچ سمجهن پيا، اصل دٻي ۾ نڪريون هيون، اوچتو هڪ چوڪرو موٽر سائيڪل تي نظر آيو، جيڪو اسان جي خطي جو پئي لڳو، مان هن کان سوال ڪيو ته هن هڪدم جواب ڏنو، چيائين مان سريلنڪا جو آهيان هتي پڙهندو آهيان. مون به سوچيو ڪجهه ان کان پڇي سروي ڪري وٺان، هوٽلن ۽ اُتي جي رهائش يا ننڍي کنڊ جي توڙست جي رهڻ ۽ گهمڻ جي باري ۾ ڄاڻ وٺڻ چاهي. هنکي لڳو ته مونکي ڪو سستو رهڻ جو بندوبست ڪبي، چيائين سريلنڪا جا ڪي شاگرد آهن سي پيئنگيسٽ طور رهائيندا آهن، بس هن کي لڳو مان اجهو هن سان ساڻ هلي پوندس. مون کيس چيو، نه مان هتي هوٽل ۾ آهيان، مونکي ضرورت نه آهي. هو ڳالهائڻ ۾ هو ته سٺو، پر مان اصل پنهنجي پاڇي کان پئي ڊڄان، هن جي رواني ٿيڻ کانپوءِ مون سوچيو، مليٽنٽ جي ٽولي ۾ وڃي شامل ڪندو، ايل.ٽي.ٽي. جي پريڪرن جا پوءِ لڳ تائينگر ايٽلر ۾ وڃي ڀرتي ڪرائيندو.

واپس موٽي هوٽل واري کان مون ميٽرو ريل ۽ بس جو پتو ڪيو. ائفل ٽاور طرف ويندڙ سڌي ترين ورتي. تيرهان فرئنگ هڪ پاسي جا لڳا. پئرس جي ميٽرو جي هڪ ڳالهه اها آهي ته هڪ واري ٽڪيٽ ڪنهن منزل لاءِ ورتي ۽ وچ ۾ ڪٿي ٻاهر نڪري موٽي اچڻ تي اها ٽڪيٽ ڪارگر نه ٿيندي وري ٻي ٽڪيٽ وٺڻي پوندي، گيت کان ٻاهر نڪتا ته ٽڪيٽ ڇڏي. ٽاور جي اوسي پاسي چڪر لڳائي پئرس جو نظارو پسميم، ٿڌ به لڳي رهي هئي، چاهي ڪوٽ پيل هو، انهيءَ جي باوجود هلڪا سيسرات پئجي رهيا هئا. ڏنگيندڙ ٿڌ ته ڪانه هئي پر وٽندڙ لڳي رهي هئي. مان مٿي ائفل ٽاور تي ڪونه ويس جو ٻئي ڏينهن جي توڙ ۾ اهو اسپاٽ شامل هو، وڏي تعداد ۾ ماڻهو هئا. تيز رفتار ٽرئفڪ. اوسي پاسي جي عمارتن جو پيرين پنڌ جائزو وٺندي واپس ميٽرو وٺي هوٽل طرف آيس، سوچيم ڪنهن اسٽور مان ڪجهه فروٽ ۽ ڪولڊ ڊرنڪ وٺان، ڪجهه شيون وٺڻ کانپوءِ هڪ روڊ طرف رخ ڪيم ته ڪي دڪان ڏسي وٺان، ٽي-شرٽ جي اڳه جو پتو ڪيم ته ڏندين آڱريون ڪري ڏنم، مون ارادو ڪيو اتان شاپنگ نه ڪندس. خير پنهنجي ڄاڻ ۾ اضافو ڪرڻ لاءِ ڪي قدم اڳتي وڌائي فاصلو طئه ڪندي ڪن ريسٽورينٽس ۽ ڪئفري ۽ ڊسڪوٿيئڪس تي نظر پئي. مون پوڻيان پير ڪري پاڇ ڪاڌي، پئرس ۾ ارڙهن سالن کان مٿي وارن ڄمار لاءِ پئرس باءِ نائيٽ وارا شو، جسم تي لباس جي اڳڙيءَ کان به محروم وارا شو جيڪي پنج سئو ڇهه سئو فرئنگ، ليڊو شو گڏ ڊنر اٺ سئو کان هزار ٻارهان سئو واري ٽڪيٽ وارا شو، جتي جون رٺا راتون رات ڪروڙپتين جا خيسا خالي ڪري ڇڏين. لڪپتين کي ته

بڪاري ناهي پينگ ڪري ڇڏين. بئڪاڪ جي پتيا ۾ به ان طرح جا اڏا آهن جتي به گهوڙيءَ کي ئي گهمورو هو، سڀني جو پيشو جسم فروشيءَ جو.

منهنجو نوجوان سوٽ سُپاش اُتي پڙهڻ لاءِ ويو هو، ٻن ڏهاڪن کان مٿي ته اُن جو ڪو اُتو پتو ڪونه هو. حيدرآباد جي عثماني يونيورسٽيءَ جو فرسٽ ڪلاس فرسٽ شاگرد هو. کيس جرمن سرڪار طرفان اسڪالرشپ ملي، فلاسافيءَ ۾ ڊاڪٽريٽ ڪيائين، اُتان پئرس ويو جتي نوڪري ڪندو هو. اسان سان سندس ڪو رابطو نه رهيو. پارٽي سفارتخاني جي مدد سان ڪئي سالن کانپوءِ پتو پيو، هن وٽ جيڪي ڪجهه هو سو سڀ ڦرجي چڪو هو ۽ هُو دماغي توازن وڃائي ويٺو. هتي جڏهن واپس کيس موڪليو ويو ته گڏ فرانسيسي ڊاڪٽر سرڪاري طور موڪليو ويو، جنهن سندس ٻانه اسانجي حوالي ڪئي ۽ اُنکانپوءِ وقت کان اڳ زندگي کانئس موڪلائي ويئي. منهنجي ذهن ۾ ڪيئي سوچون، رات بي آراميءَ ۾ گذري، خير سان صبح ٿيو، نيرن ڪيم، سوير ئي ڪار اچي وئي، گهمائڻ وارو چوڪرو مُسلمان ڊرائيور هو. فرانس ۾ خاصي تعداد ۾ مختلف مُلڪن جا مُسلمان رهن ٿا، هنکي مون ڪرسچن سوچيو هو نه ڄاڻ ته اسلام سان تعلق رکندڙ هو.

هو انگريزيءَ ۾ شهر جي الڳ عمارتن جي ڄاڻ ڏيندو هليو، ڪجهه دير پئرس جي ڪئٿڊرل وٽ ترسي اندر گهمائي ۽ اُن جي باري ۾ ٻڌايائين، جيئن اسان وٽ انڊيا گيت آهي تيئن اتي به وچ شهر ۾ ان طرح جو گيت آهي، ڪجهه شاپنگ سينٽر، اوپيرا ۽ گارڊنس (تمام خوبصورت باغ) شهر جي هڪ علائقي ۾ مون هڪ بڪاريءَ کي پنڊي به ڏٺو. اهو ڏٺو صرف هتي ايشيائي مُلڪن ۾ نه آهي اُتي به ان طرح جا ڏيک ۽ سانگه ملندا، هتي رستي تي رنگ برنگي هنومان يا بي ديوي ديوتا جي مورتِي ناهي وهندا آهن، تئين اُتي به هڪ کي ڏٺم ته رستي تي ناهي ويٺو هو، ماڻهو پئسا ڦٽي ڪري رهيا هئا. پئرس جي ميوزم، وچ شهر مان وهندڙ خوبصورت نديءَ جو ڏيک، اُنکانپوءِ ائفل ٽاور وٽ بيناسين، جتي دنيا جي مختلف مُلڪن جا سيلاني ان کي ڏسڻ اچن ٿا. اُتي منهنجي مُلاقات دهليءَ جي هڪ مشهور بڪ پبلشر جيتلي ۽ سندس زال سان ٿي جيڪو نئشنل بڪ ٽرسٽ سان به جڙيل هو، سندس زال جو چوڻ هو ته پئرس کان هوءَ مُتاثِر نه ٿي آهي. مان به ساڻس ڪيترن ڳالهين ۾ اتفاق ڪريان پئي. ٽاور جي مٿين ماڙي تائين وڃي شهر جو منظر ڏٺو، منهنجي خيال ۾ اُن وقت پنجاه فرئنگ ڪڍڻ ٿڪيٽ هوندي. ان ٽاور تي مٿي چڙهڻ وقت عجيب ڪعفيت رهي. مٿي چڙهڻ ۽ هيٺ لهڻ جي رفتار تمام تيز.

نئپولين جي مقبري ڏسڻ لاءِ به وقت ميسر ڪيو ويو، تنهن کان سواءِ پئرس شهر کان ٿورو ڀر ڀرو اُتي جي مشهور معروف پينٽر جو ڳوٺ آهي جتي وڏي تعداد ۾ اُن وقت پينٽرس، آرٽيسٽس موجود هئا جيڪي ٿڌي تي سيلانين کي پورٽريٽ ناهي پيا ڏين. اهو نظارو يورپ جي ڪيترن مُلڪن ۾ عام جام نظر ايندو. پئرس جي سيروسفر کانپوءِ هن هوٽل ۾ ڇڏيو، ڪلاڪ ڪن کانپوءِ شايد ستين ڌاري منهنجي واپس ترين هئي. مان ٿورو



آرام ڪري فريش ٿي کائي پي پنهنجي بيگ پڪ ڪئي. ان وچ ۾ هو اسٽيشن تي چڙڻ لاءِ واپس پهچي ويو، مونڪي پليٽفارم تي چڙهي بيست-آف-لڪ چئي هو روانو ٿيو. مان ترين جي انتظار ۾ هيس. ڪجهه دير ۾ تائيم ٿي ويو مان اتي موجود انڪوائري واري کي چيو ته مون واري ترين ڪهڙي پليٽفارم تي ايندي، هن ڪنڌ ڌوڻي فرينچ ۾ جواب ڏنو، مون لاءِ ڊي ۾ نڪريون، وري ٿوڙي جهٽ کانپوءِ وٺي مانس، ٽڪيٽ ڪڍي اشارن سان ڄاڻڻ چاهيم وري ساڳيو رينگت. ڪافي دير کانئوس اشارن سان پڇيم وري فرينچ ۾ جواب ڏنائين، مان سوچيو جهٽ ڪن وهان ٿي ترين جو نمبر اشوڪ ٻڌايو هو ۽ وقت. ترين جي وقت ۾ به منت ڪن وڃي بچيا، سامهون جيڪي ترينس بينيون هيون ته ڏسان مون واري ترين جو نمبر لڳو پيو آهي، منهنجون وايون بتال ٿي ويون. مان ڊوڙ پاتي هڪ گاڏي جي اڳيان پير پاتم مس ته گاڏي جو دروازو بند ٿيڻ شروع ٿيو، مان ڏوڪي اندر گهڙيس ته در به بند ٿي ويو. مان خوفزدہ ۽ حراسان ٿيل ٻاهريون ٻنو رکي پاڻ سنڀاليم، سڄي رات نند نه آئي، لڳن ۾ ڏکڻي ۽ جسم نستو، نه منهنجي هوٽل جي بکنگ هئي نه وري فرينچ اچي، ۽ خبر نه آهي ته ٽڪيٽ ٻئي ڏينهن جي ملي ها يا نه، اڄ ڏينهن تائين ان حادثي جو تصور ڪري لڳن ۾ سيئاندي پئجي ويندي آهي. اڄ ڏينهن تائين سفر ۾ اهڙو سوئر نه مليو جهڙو اهو انڪوائريءَ وارو ڪٿو مليو، لڪ لعنت اٿس مئي ماري جي چڻڻ واريءَ کي جنهن اهڙو گڏھ پٽ پيدا ڪيو. مونڪي ان وقت سردارن جي هدايت ياد آئي. پنهنجا پنهنجا ٿيندا آهن، تڏهن ته لطيف سائين چيو آهي :

### ديسي سيٺ ڪجن پرديسي ڪهڙا پرين

يورپ جي ترين جي سفر جو تجربو ته ٿيو، گڏ اهو به احساس ٿيو ته صرف انگريزيءَ کي ئي عالمي طور مڃتا يا لنڪ لئنگويج طور دنيا ۾ ڪو تسليم ڪيو وڃي ٿو، اهڙي ڳالهه نه آهي، ڪئنڊا ۾ خود فرينچ ۽ انگريزيءَ جي چڙهت جو احساس ٿيو. فرينچ ٻولي سمجهڻ به ضروري آهي. سفر ۾ ڪم هلائڻ لاءِ ڪجهه لفظ ضرور سکڻ گهرجن ته ماڻهو ڏچي ۾ پئجي وڃي ٿو.

دهليءَ کان گهران جون تي نڪتس، ٻارهيون کانپوءِ فلائيٽ وٺندي يارهين جون ٿي وئي. تيرهين آگسٽ لنڊن کان دهليءَ لاءِ واپسي هئي، صبح جو چئين ڌاري هوائي اڏي تي پُهم، بيگ ايڏي ڳوري جو ٽراليءَ تي رکندي بئلسن ڪاٻي ساڄي جُهڪڻ لڳو. مان پريشان اوچتو هڪ سردار جي نگاه مون تي پئي، هو ايئرپورٽ يا ڪنهن ايئرلائن جو ملازم هو جو کيس يونيفارم پيل هئي. هڪدم مون کان ٽرالي وٺي آئي ٽڪيٽ ڪائونٽر وٽ ڇڏيائين، مون سندس ٿورا مڃا، هن چيو ڪائي ڳالهه نه آهي. سچ پچ ان وقت پرديس ۾ وطن واسيءَ جي ننڍڙي مدد وڏو ڪم ڪيو. تمام سٺو لڳو.

چوڏهين آگسٽ دهلي پُهمي سيني سان حال احوال ڪيا، سندن پهريون رد-عمل منهنجي صحت ۾ بهتري ۽ وزن ۾ اضافي تي رهيو، ۽ مونڪي ماڳن تي خير سان موٽي



اچڻ جي خوشي. پندرهن آگسٽ ريڊيو تي ڊيوٽي جوائن ڪري جشن آزاديءَ جو پروگرام ڏنو.

اسان جي وطن جو عجب شان آهي  
لکين گل مگر هڪ گلستان آ...

\*\*\*\*\*

Veena Shringi is a different woman among all Sindhi women, I have seen in my life. She is not extreme feminist in her talk. She doesn't attack male chauvinism every time she is sensitive and serious writer. Her best book is "Muhinja Massom Sajjan" (My innocent heart) in which she depicts a dialogue between her insight and outside person. The whole book inspires the reader due to that dialogue. She connects the central idea of that book with existentialism of Sachal Sarmast and explores the idea of victimisation with its full meaning, and background in fictional style. No woman in Sindh has yet written such a symbolic book!

Ameer Abro  
(Editor-Indus Karachi)

CONGRATULATIONS!!

Ms. Veena Shringi for the gold medal awarded to her by "Sipoon" magazine for the Sindhi Campaign she has been running indefatigably through her organisation Maruee, Who is Maruee's Umar in India and how come Maruee is so free; when did she break the prison into which Umar had put her? The word Maruee itself is a remainder of the best Sindhi literature. We congratulate her for the choice of the name of her organisation. One day let us hope Maruee will reach her Maros and Maleer.

Editor J.M. Girglani  
Sindhi Ratan (April-June 2002)

6 جون 2001

پياري وينا،

سدائين باغ بهار ۽ لڪڻ ۾ هوشيار ۽ شال چُست رهين رچنا ڪرڻ ۾. مان ڪيترن ڏينهن کان نيڪ ڪونه هئس. اڪ جو آپريشن به ڪرايو هوم، سو چڱو وقت لڪڻ پڙهڻ بند هو. ڪالهه لکنوءَ مان سنڌي گلشن جو تازو پرچو مليو. ڪولير ته نظر تنهنجي رچنا تي پيو. اڄ جي زندگيءَ ۾ ٻول چال وغيره جو واھ جو ورنن ڪيو اٿئي! تنهنجا پهاڪا پڙهي دل بهار بهار ٿي پئي. پر اهي سنڌيءَ جا خزانو تو مون تائين ئي محدود ٿا رهن. نئين تهئيءَ جو ڪير رهبر ٿيندو؟ سنڌي اسڪول وڃن ٿا بند ٿيندا. ادي شاباس اٿئي اهڙي دلچسپ ليک لاءِ. مون فقط به قسط پڙهي ۽ دل تير ته جيڪر توسان ڳالهه ٻوله ڪريان.

وڌيڪ سڪ، پيار تو لاءِ گهڻا،

ايشوري جوتواڻي

\*\*\*\*\*

## Read More By Veena Shringi

1. Kian Visariyan Verichan (Reminiscence)
2. Kian Vesariya Vericha(Reminiscence -Second Edition)
3. Adh-Kuliyoon Akhiyun (Short Stories)
4. Vasana-Jo-Vasseng (Short Stories)
5. Naari Ji Jeevan Yatra (Short Stories)
6. Sarhadan Jo Saleeb (Short Stories)
7. Zindi-Hik-Natak (Short Stories)
8. Pakha Aein Panhwar Dithe -Mun-Dihan-Thiya (Travelogue)
9. Sindhu Kinare-Tarkhi-Nau Bab (Travelogue)
- 10.Vaayoon-Vanijaarin-Joon (Travelogue)
- 11.Kuchan-Ta-Kafir (Travelogue)
- 12.Pakha-Ain-Panwhar Dithe-Mun Dihan Thiya (Travelogue on Sindh-II edition)
- 13.Muhinja-Masoom-Sajan (Monologue)
- 14.Ajanta-Jo-Moorat (Poetry)
- 15.Silent Path Selected Sindhi Poems in English
- 16.Muhinji Peshe-Ja-Gul-Ain-Khar (Essays)
- 17.Asanjo-Virso-Den-Vaar (Essays)
- 18.Saarang Saar Lehaj (Essays)
- 19.Tun-Chhapar-Tun-Chhanv (Essays)
- 20.Asanjo Virso-Din-Vaar (Essay, Devnagri)
- 21.Maruara-Ain-Maag (Essays)
- 22.Mithri Murik (Stories For Children)
- 23.Khel Khatam Paisa Hazam (Stories For Children)
- 24.Saah Sebana Supreen (Guest Editor)
- 25.Panu Sunjaniji Supreen (Guest Editor)
- 26.Kechan-Ayo-Kafilo (Essays) (Guest Editor)
- 27.Sindh Jot Guest Editor Issue No. 31
- 28.Sindh Jot Guest Editor Issue No.33
- 29.The Last Wish &Other Stories 2018









(1) Author with brother Ashok Kumar at "Valley of Fallen" Franco's monument. (2) Historic City of TOLEEDO, Veena at Fortress (Alcazar), Spain (3) Author with brother Kantesh Kumar and Nephew's Divesh & Sindhu at (Casa Colgantes ) QUIENCA, (Spain).





(1) Author at PORTUGAL'S temple near Mahatma Gandhi & Kasturba's unique statue  
(2) Eiffel Tower Paris (France) (3) Veena with friend Dil-Afroz at Chicago (USA)





(1) Veena Shringi introducing the models of Sindhi Fashion Show (2) Sixth International Sindhi Sammelan ORLANDO (FLORIDA) 30th July -1st August, models presenting Veena's creation (3) Kumari Veena Shringi was recently honored at Satya Narayan Mandir, New York, USA.





STRATFORD-UPON-AVON Birth place of William Shakespeare.  
Author Veena Shringi at study room of Shakespeare with Dr. Badar Somroo.





(1) Author Veena Shringi at (Egyptian Gallery) British Museum London Egyptian Mummies Section (2) At Madame Tussaud's Wax Museum (3) Change of guards ceremony at London.





وينا شرنگي اسان جي مشهور معروف ليکڪا ۽ شاعرا آهي. هوءَ ڪنهن به تعارف جي محتاج نه آهي. ڀارت جي مشهور مارئي سنسٽا جي روح روان آهي. پاڪستان ڪانپوءِ سنڌ جو چيڪر لڳائي آئي آهي ۽ واپس موٽي ليڪن ۽ ڪتابن جي صورت ۾ پنهنجا تاثرات لکيا آهن جي ڪافي دلچسپ ۽ مقبوليت حاصل ڪري چڪا آهن. ولات جي سفر نامي لکندي وينا سنڌ ۽ پور چڱال ۾ گوٺا کي ڏاڍو ياد ڪري هن سفر نامي کي دلچسپ بڻائڻ جي ڪوشش ڪئي آهي. مون هڪ غزل لکيو آهي جنهن جو تصور مون لنڊن ۾ ڪيو هو. غزل جو مطلع آهي: - ويٺي ويٺي هو ولات ۾ وطن ياد آيو: - ڏرو ديوار دريون گهر جو چمن ياد آيو

هن منهنجي احساس کي وينا پنهنجي سفرنامي ۾ هيئن ٿي پيش ڪري. ولات جي وٽن ۾ وطن جي ڪويل ڪوڪي ٿي. وينا جو هي سفر نامو مون کي بيحد وڻيو. سندس ٻولي عالماڻي، مٺي ۽ موثر سهڻي ۽ سڀڪ آهي. سفرنامي کي دلچسپ ۽ دلڪش بڻائڻ ۾ وينا ڪافي محنت ڪئي آهي. مون کي نه صرف اُپد آهي پر يقين آهي ته مون وانگر ٻين پاڪن کي به هي سفرنامو دلچسپ لڳندو ۽ سنڌي جاتي هن جو خير مقدم ڪندي. (پرڻو وفا)

Veena Shringi with pioneering presentation of "Sindhi Dresses and Costumes" as they has evolved over the past 100 years with more orientation of dresses of Sindhi Hundus -women and men. Her narration was very clear, appropriate and concise rendered in very smooth style. It was creditable as she had to train 20 models, both girls and men to present the dresses like fashion show. It was well interspersed with background Sindhi instrumental music. It was all more creditable as she had designed the dresses, worked closely with the tailors and even procured the material from both the India and Sindh.

(Dr Niranjan Dudani - 2nd August 1999 Orlando, Florida, USA)

## THE CROSS OF THE FRONTIERS

(SALAB SARHIDAN-II)

BY Veena Shringi

I liked the emotional content of the story and particularly the theme which connects the exodus of the partition days with the later migrations from Sindh to India as far back as 1992. The conflict of emotions of the father wanting to spend his last days on the soil of Sindh, the daughter who had to be sent to India for purpose of safety and the mother torn between the two worlds, the husband remaining behind in Shahdadkot and the daughter going to Delhi and needing her maternal support. As usual the maternal instinct prevails though the Hindu tradition is that the wife's loyalty should be first to the husband.

Sindhi Ratan (April-June 2002) Editor J.M. Girglani

